
கண்ணெத்டே 
தோன்ற்னால்‌ 


அன்றைக்குப்‌ பெருங்குடிக்‌ கிளையைப்‌ பார்வையிட 
வேண்டிய தினம்‌. கட்டாயமாகப்‌ போயாக வேண்டும்‌. 
இதுவே ஒரு வாரம்‌ தாமதமாயிட்டது. 

இதில்‌ புதிதாகப்‌ பணியில்‌ சேர்ந்த பத்துப்‌ பேர்‌ இருக்‌ 
கிறார்கள்‌. உரிய பிரிவு பார்த்து அவர்களைச்‌ சேர்த்துவிட 
வேண்டும்‌. 

இப்போதே, ஓரளவு அப்படித்தான்‌ நடந்து கொண் 
டிருக்கும்‌. வேலைக்கு ஆள்‌ தேடித்தரும்‌ நிறுவனமே, 
ஓரளவு அதுபோல பிரித்துதான்‌ அனுப்பியிருப்பார்கள்‌. 
இந்த வகையிலும்‌ திறமை வாய்ந்த நிறுவனம்‌ என்பதா 
லேயே, சற்று அதிகக்‌ கட்டணம்‌ என்றாலும்‌, இந்த 

“வின்னா நிறுவனத்தை அவன்‌ தொடர்ந்து பயன்‌ 
படுத்துவதே! 

ஆனால்‌, என்னதான்‌ ஆட்களைத்‌ தேர்ந்தெடுப்பதில்‌ 
அவாகள்‌ கெட்டிக்காரர்கள்‌ என்றாலும்‌, இந்த அதிகாரி 
யின்‌ கீழ்‌ நீ இந்த வேலை செய்ய வேண்டும்‌ என்று 
அவனே எடுத்துச்‌ சொல்லி முடிக்கும்போதுதான்‌ அந்தப்‌ 
பணி நியமனம்‌ சரிவர முற்றுப்‌ பெறுவது போன்ற 
உணர்வு, இரு தரப்பாருக்குமே ஏற்படும்‌. 

இது சுதர்மனின்‌ அனுபவம்‌! 

இங்கேயும்‌, சென்ற வாரமே, இந்த வேலை முற்றுப்‌ 
பெற்றிருக்க வேண்டும்‌. ஆனால்‌ வீட்டுக்கு விருந்தாடி 
வந்திருக்கும்‌ ஒரு மூத்த உறவுக்காரப்‌ பிடிவாதப்‌ பெண்‌ 
மணியால்‌, அலுவலகத்துக்கு நேரடியாகச்‌ செல்லாமல்‌, 
லாப்டாப்‌, செல்போன்‌ மூலமாகவே வேலையை 
நடத்திக்‌ கொண்டிருந்தான்‌, அவன்‌. 

மந்தாகினி அத்தை... அப்பாவுடைய ஒன்றுவிட்ட 
தங்கை, கூடப்‌ பிறந்தவர்கள்‌ இல்லாததால்‌, இந்த ஒன்று 
விட்ட தங்கையிடம்‌ அப்பாவுக்கு, அபாரப்‌ பிரியம்‌. 

கொஞ்சமும்‌ குறையாத பாசம்‌ அத்தைக்கும்‌, இங்கே 
வீட்டில்‌ வந்து உட்கார்ந்து கொண்டு, அவனது திரு 
மணத்தை உறுதி செய்யாமல்‌, கிளம்பப்‌ போவது 
இல்லை என்று ஒரே பிடிவாதம்‌, அழிச்சாட்டியம்‌! 

நாலைந்து ஆண்டுகளாகவே, அவ்வப்போது நடப்பது 
தான. 

இந்த அத்தையிடம்‌ ஒரு பிரச்சினை. சும்மா வீட்டில்‌ 
உட்கார்ந்து பிடிவாதம்‌ பிடித்துக்‌ கொண்டிருங்கள்‌ என்று 
கிளம்பிப்‌ போய்விட முடியாது. கூடவே வந்து, காரிலே 

ஏறி உட்கார்ந்து விடுவார்கள்‌. சொல்வதை, இடையூறின்றி 
வலியுறுத்திச்‌ சொல்ல முடியுமாம்‌! 

ஐடியா சரிதானே? வீட்டிலோ, மற்ற இடங்களிலோ, 
ஏதோ சாக்குச்‌ சொல்லி எங்கேனும்‌ கண்‌ மறைவாக ஓடி 
விடலாம்‌! 

ஆனால, காரில்‌ அது முடியாதே! செல்ல வேண்டிய 
இடத்துக்குப்‌ போய்ச்‌ சேரும்வரை, கூட இருப்பவர்‌ சொல்‌ 
வதைக்‌ கேட்டுத்தானே ஆக வேண்டும்‌? அதற்குப்‌ 
பயந்தே, அத்தை வந்து தங்கும்‌ நாட்களில்‌ அலுவலகம்‌ 
போன்ற இடங்களுக்குச்‌ செல்வதே கிடையாது! 
ஏனெனில்‌ வீட்டில்‌ போக்குக்‌ காட்டிவிட்டுக்‌ கிளம்பி 
னாலும்‌ அலுவலகத்தில்‌ விசாரித்து அறிந்து கொண்டு 
அங்கேயே கிளம்பி வந்து விடுவார்கள்‌. 

அங்கே சென்றும்‌, அதே பாட்டு! அதுவும்‌, அலு 
வலகத்து ஊழியர்களை அழைத்து, நியாயம்‌ கேட்க 
வேறு தொடங்கி விடுவார்கள்‌. முன்னிலும்‌ கேவலம்‌ 
ஆகிவிடும்‌. 

அவனுக்குக்‌ கீழே மூன்று படிகளில்‌ படித்துப்‌ பட்டம்‌ 
பெற்றவர்களே பணி புரிகையில்‌, இது, அலுவலக 
முறைமை மதிப்பு மரியாதைக்குச்‌ சற்றும்‌ சரிவராது! 

இதை எடுத்துச்‌ சொன்னால்‌, அத்தை ஒப்புக்‌ கொள் 
ளவே மாட்டார்கள்‌. அவர்கள்‌ பார்த்து 'நாப்கின்‌' மாற்றி 
வளாதத பிள்ளையாம்‌. யார்‌ என்ன நினைப்பார்கள்‌ என்று 
யோசித்துப்‌ பேச வேண்டிய நிலைமை அவர்களுக்குக்‌ 
கிடையாதாம்‌. 

அது மட்டுமல்ல, அவர்கள்‌ சொன்னால்‌, மறு பேச்‌ 
சின்றி கேட்டுக்‌ கொள்ள வேண்டிய பிள்ளை “மாட்டேன்‌ 

மாட்டேன்‌ என்று அடம்‌ பிடிப்பதால்தான்‌, இது ஒரு 
பிரச்சினையாக உருவாகி இருப்பதேயாம்‌. உடனடியாக, 
அதைச்‌ சீர செய்வதும்‌, அவனது பொறுப்புதானாம்‌. 

அவனது இருபத்தி ஏழாவது வயது வரை, 
“அவனுக்கும்‌ திருமணத்தில்‌ விருப்பம்‌ வரட்டும்‌, விடு 
மந்தா” என்று மகனுக்கு ஆதரவாக இருந்த பெற்றோரும்‌, 
இந்த இரண்டு ஆண்டுகளாகச்‌ சத்தமே இல்லாமல்‌ கட்சி 
மாறி விட்டார்கள்‌. 

அத்தையைப்‌ போலக்‌ கத்திப்‌ பேசி, ஊரைக்‌ கூட்‌ 
டுவது இல்லையே தவிர, ““அதது உரிய காலத்தில்‌ 
நடப்பதுதானே சரி. அதைச்‌ செய்யாமல்‌, அத்தையைப்‌ 
போட்டு, ஏன்‌ இப்படி அலைக்கிறாய்‌ ?”” என்றாள்‌ அன்னை. 

“மனதில்‌ ஏதாவது இருந்தால்‌, சொல்லுவதுதானே?”* 
என்றார்‌ தந்தை. 

“பார்‌ எவ்வளவு அழகான பெண்கள்‌! நல்ல குடும்பப்‌ 
பின்னணி. அண்ணனோ, அண்ணியோ பணத்தைப்‌ 
பெரிதாக நினைப்பவர்கள்‌ இல்லை என்பதால்‌, நானும்‌ 
அதற்கேற்றபடி குணத்தை மட்டுமே அளவுகோலாகக்‌ 
கொண்டு நான்‌ தேர்ந்தெடுத்த ரத்தினங்கள்‌. “பொன்மலர்‌ 
நாற்றமுடைத்து' என்பதுபோலப்‌ பணம்‌ உள்ளவர்களும்‌ 
இரண்டு பேர்‌ இருக்கிறார்கள்‌. இந்த ரதிகளில்‌ யாராவது 
ஒருத்தியை நீ மணந்துதான்‌ ஆகவேண்டும்‌, சுதா!”' 
என்றாள்‌ மந்தாகினி பிடிவாதமான குரலில்‌. 

தொடர்ந்து '“உன்‌ திருமணத்தை முடிவு செய்யாமல்‌, 
நான்‌ இங்கிருந்து கிளம்பப்‌ போவதே இல்லை”: என்று 
அழுத்தமான குரலில்‌ அறிவித்தாள்‌. 

இந்த அறிவிப்புக்கு ஏற்றபடி, சோபாவில்‌ கம்பீரமாக 
கால்‌ மேல்‌ கால்‌ போட்டு அமர்ந்து, போசும்‌ கொடுத்தாள்‌. 

“ரொம்ப நல்லதாகப்‌ போயிற்று, அத்தை. நீங்கள்‌ 
இங்கேயே எப்போதும்‌ தங்கி விடுங்கள்‌. அம்மாவுக்கும்‌ 
அரட்டை அடிக்கத்‌ துணையாயிற்று பிரச்சினை தீர்ந்தது. 
நான்‌ அலுவலகத்துக்குக கிளம்பட்டுமா?” என்று 
கேட்டுக்‌ கண்ணால்‌ சிரித்தான்‌, சுதர்மன்‌. 

“படவா ராஸ்கல்‌!” என்று முன்னே டீப்பாயில்‌ கிடந்த 
வார இதழ்‌ ஒன்றை எடுத்து, அண்ணன்‌ மகன்‌ தலை 
மேல்‌ ஒரு போடு போட முயன்றாள்‌, மந்தாகினி. 

அவனது உயரத்தால்‌ அது முடியாமல்‌ போய்விடவே 
“அண்ணி, உங்கள்‌ மேல்தான்‌ தப்பு! ஒரு பிள்ளை என்று 
ஊட்டி ஊட்டி வளர்த்து வைத்திருக்கிறீர்கள்‌. உறைக்கிற 
மாதிரி ஒர்‌ அடி கொடுத்துப்‌ படிய வைக்கலாம்‌ என்‌ 
றாலும்‌, கைக்கு எட்டவும்‌ மாட்டேன்‌ என்கிறது. இப்போது 
நான்‌ என்னதான்‌ செய்வது ?”” என்று அழாக்‌ குறையாகக்‌ 
கேட்டாள்‌. 

“என்ன... செய்வதா? சென்னையில்‌ புதிது புதிதாக 
எத்தனை 'மால்‌'கள்‌ வந்திருக்கின்றன! அம்மாவை 
அழைத்துக்‌ கொண்டு ஷாப்பிங்‌ போங்கள்‌. இரண்டு 
பேருமாகக்‌ கையில்‌ இருக்கும்‌ காசை வேட்டு வையுங் 
கள்‌. எந்த கடையிலாவது, வாங்கின பொருட்களுக்குக்‌ 
கொடுக்கப்‌ பணம்‌ இல்லாவிட்டால்‌, எனக்கு ஒரு போன்‌ 
அடியுங்கள்‌. வந்து பணத்தைக்‌ கொடுத்துவிட்டு, 
உங்களை மீட்டு வருகிறேன்‌. சரிதானா? சீக்கிரமாகக்‌ 
கிளம்புங்கள்‌!” என்று அவசரப்படுத்தினான்‌. 

“ம்ம்‌ எல்லாம்‌ தெரியுது. எங்களை அந்தப்‌ பக்கம்‌ 
செல்லவிட்டு, இந்தப்‌ பக்கம்‌ நீ உன்‌ அலுவலகத்துக்கு 
ஓடுவதற்காகத்தானே, இப்படி விரட்டுகிறாய்‌ ? அதை, 
இன்னும்‌ ஒரு நாள்‌, உன்‌ லாப்டாப்பிலேயே பார்த்துக்‌ 

கொள்‌. இப்போது எனக்கு ஒரு பதில்‌ சொல்லு. ஏன்டா, 
இந்தப்‌ பெண்களில்‌ ஒருத்தியைக்‌ கூடவா, உனக்குப்‌ 
பிடிக்கவில்லை ? நிஜமாகவே நன்றாகப்‌ பார்த்தாயா? 
அல்லது, பார்க்கிற மாதிரி பாவனை செய்கிறாயா? 
இவ்வளவு அழகான பெண்களை, இத்தனை வயதுக்கு, 
நானே பார்த்தது இல்லையே!” என்று நம்ப முடியாதவள்‌ 
போன்று வியப்புடன்‌ கேட்டாள்‌, அத்தைக்காரி. 

“எந்தப்‌ பார்லர்‌ உபயமோ?'' என்று முணுமுணுத்‌ 
தவன்‌, '“என்ன சொன்னாய்‌ ?”' என்று மந்தாகினி விளக்கம்‌ 
கேட்கவும்‌, “இவ்வளவு அழகு நானும்‌ பார்த்தது இல்லை 
என்றேன்‌ அத்தை” என்றான்‌ அவளிடம்‌. 

“ஆனால்‌, அதுதான்‌ பிரச்சினையே!” என்றான்‌ 
தொடர்ந்து. 

“என்ன பிரச்சினை? அழகுதான்‌ என்று தோன்றினால்‌, 
இவர்களில்‌ நீ தேர்ந்தெடுக்கிற ஒருத்தியையே... 

்‌ “அந்த “ஒருத்தி'தான்‌ பிரச்சினையே!”” என்றான்‌ 
சுதர்மன்‌ அப்பாவி முகத்துடன்‌. 

மந்தாகினி பேசுமுன்‌, அந்த உரையாடலில்‌ குறுக்‌ 
கிட்டு “அண்ணி, மேலே பேச்சுக்‌ கொடுக்காதீர்கள்‌. 
இவன்‌, ஏதோ காதில்‌ பூ சுற்றப்‌ போகிறான்‌'' என்று 
எச்சரித்தாள்‌, அவனுடைய தாயார்‌, பூரணி. 

“இருக்கட்டும்‌, அண்ணி! இவன்‌ என்னதான்‌ அளக 
கிறான்‌ என்று பார்ப்போமே! பதில்‌ சொல்ல முடியாமல்‌ 
இன்று இவன்‌ வாயை நான்‌ அடக்கா விட்டால்‌, 
பாருங்கள்‌?” என்றாள்‌ மந்தாகினி சவால்‌ விடுவது போல. 

சந்தேகமாகப்‌ பார்த்தபோதும்‌, என்னவோ, உன்‌ பாடு 
என்பது போல, பூரணி ஒதுங்கிக்‌ கொள்ள 

“சொல்லுப்பா... அந்த “ஒருத்தி” யால்‌ என்ன பிரச்சினை ?”' 
என்று மருமகனிடம்‌ விசாரித்தாள்‌. 

அவனும்‌ ரொம்ப சீரியசாக முகத்தை வைத்துக்‌ 
கொண்டு “அத்தனை பேரும்‌ அழகு ரதிகளாக இருக்கும்‌ 
போது, யாரை விடுவது? பேசாமல்‌ பழைய ஜெகதலப்‌ 
பிரதாபன்‌ கதையில்‌ வரும்‌ ஹீரோ மாதிரி எல்லோரையும்‌ 
மணந்து கொண்டு ஜா...லியாக இருப்பதானால்‌...” 
என்றவனைக்‌ குறுக்கிட்டு “செருப்பால்‌ அடிப்பார்கள்‌!” 
எனறாள்‌ அத்தையம்மாள்‌. 

“ஆனால்‌ உன்னையல்ல. உனக்கு ஓர்‌ அழகான 
பெண்ணை மணமுடித்துப்‌ பார்க்க வேண்டும்‌ என்று 
எண்ணி, இந்தப்‌ பெண்களின்‌ படங்களையெல்லாம்‌ 
வாங்கிக்‌ கொண்டு வந்தேனே, என்னைத்தான்‌ அடிப்‌ 
பார்கள்‌, அதுவும்‌, வெறும்‌ செருப்பென்ன, பழம்‌ செருப்‌ 
பால்‌ அடிப்பார்கள்‌!?” என்று அவள்‌ சொன்ன தினுசில்‌ 
எல்லோரும்‌ நகைத்தார்கள்‌. 

“இதற்குத்தான்‌ அண்ணி, இவனிடம்‌ வாய்‌ கொடுக்‌ 
காதீர்கள்‌ என்றேன்‌”? என்றாள்‌ சுதர்மனுடைய தாய்‌ 
“நியாயமாகப்‌ பதில்‌ சொல்ல முடியாதபோது, இப்படி 
ஊர்ப்பட்ட கதை எதையாவது சொல்லி வாயை 
அடைத்து விடுவான்‌?” என்று மகனைப்‌ பற்றி சலித்துக்‌ 
கொண்டாள்‌ பூரணி. 

“ஒரு வகையில்‌, நீங்கள்‌ சொன்னது சரிதான்‌ அண்ணி! 
ஆனால்‌ அதற்காக, இந்தப்‌ பயலை, இப்படியே விட்டு 
விட முடியுமா? நீ சொல்லுப்பா. இந்தப்‌ பிரச்சினையை 
எப்படித்‌ தீர்க்கலாம்‌ ?'' என்று அவனிடமே ஐடியா 
கேட்டாள்‌ மந்தாகினி. 


ட] 12 கண்ணெதிரே தோன்றினாள்‌ 


டீப்பாயில்‌ கிடந்த படங்களைத திரட்டி, வரிசையாக 
அடுக்கியபடி, “இப்போதைக்கு...” என்று இலகுக்‌ குரலி 
லேயே ஏதோ சொல்லப்‌ போனவனைக்‌ கையுயர்த்தித்‌ 
தடுத்தாள்‌ மந்தாகினி. 

“ஊகூம்‌. இந்த மாதிரி விளையாட்டுப்‌ பேச்செல்லாம்‌ 
வேண்டாம்‌. எங்கள்‌ அண்ணன்‌ குடும்பத்துக்கு வாரிசு 
வேண்டும்‌. அதற்கு நீ கல்யாணம்‌ செய்து கொள்ள 
வேண்டும்‌. அது, எப்போது, யாரை என்று எனக்குத்‌ 
தெரிந்தாக வேண்டும்‌” என்றாள்‌ கண்டிப்பான குரலில்‌. 


அத்தை மட்டுமின்றி, தாய்‌ தந்தையுமே அவனது 
பதிலுக்காகக்‌ காத்திருப்பதை உணர்ந்து, கையிலிருந்த 
படங்களை மேஜை மேல்‌ வைத்துவிட்டு, அவர்களை 
நிமிர்ந்து பார்த்தான்‌ சுதர்மன்‌. 

“பெரிய ராஜ பரம்பரை இல்லை என்றாலும்‌, இந்த 
குடும்பமும்‌ வழி தொடர வேண்டும்‌. பேரன்‌ பேத்தி 
களை கொஞ்சும்‌ ஆவல்‌ அம்மா அப்பாவுக்கு இருக்கும்‌ 
என்பது எனக்குத்‌ தெரியும்‌, அத்தை. ஆனால்‌ திருமணம்‌ 
பற்றி, என்‌ வருங்கால மனைவி பற்றி, எனக்கும்‌ ஒரு 
கனவு இருக்கிறது!” 

“என்ன என்ன? சொல்லு. சொல்லு. உன்‌ கனவுக்‌ 
கன்னி எப்படி இருக்க வேண்டும்‌? பெண்ணைப்‌ 
பார்த்து விட்டாயா, இனிமேல்தான்‌ பார்க்க வேண்‌ 
டுமா?” என்று பெரியவர்கள்‌ மூவருமே பரபரத்தனர்‌. 

பொதுவாக உணர்ச்சிகளை வெளிக்காட்டிக்‌ கொள்ளாத 
தந்‌ைத கூட ஆர்வமாகப்‌ பேசியது, சுதர்மனுக்கு வியப்‌ 
பாக இருந்தது. 

இத்தனைக்கும்‌, புதிதாகத்‌ தொழிலைத்‌ தொடங்கி 
வளர்க்கும்போது, குடும்பம்‌ சம்பந்தமான தொடர்புகள்‌, 
இடையூறாக இருந்ததாக, அவனிடமே கூறியவர்‌! 

“இனிமேல்தான்‌” என்று அவர்களது கேள்விக்‌ 
கணைகளை அப்போதைக்கு நிறுத்தியவன்‌ தொடர்ந்து 
பேசினான்‌. 

“அப்பா, உங்களுக்கே தெரியும்‌. பெருங்குடியில்‌ நான்‌ 
தொடங்கியிருப்பது பெரிய அளவில்‌ வளரக்‌ கூடியது. 
முழுக்க முழுக்க என்‌ பொறுப்பில்‌ செய்வது, என்பதால்‌ 
என்‌ பொழுதில்‌ பெரும்‌ பகுதியை, அதற்குத்தான்‌ 
செலவழித்தாக வேண்டும்‌. புது மனைவிக்கு ஜாலராப்‌ 
போட்டுக்‌ கொண்டு, அவளைச்‌ சுற்றி வருவதற்கு 
எனக்கு அவகாசம்‌ இராது.” 

பூரணியின்‌ கண்கள்‌ சிறு திகைப்பும்‌ கோபமுமாகக்‌ 
கணவனைப்‌ பார்க்க, அவர்‌ பிடிவாதமாக மனைவியின்‌ 
பார்வையைத்‌ தவிர்த்தார்‌. 

“அதற்காகத்‌ திருமணமே வேண்டாம்‌ என்பாயா? 
தொழில்‌ தொடங்கி நடத்துகிறவர்கள்‌, தனியாளாகத்‌ 
தான்‌ இருக்க வேண்டுமா? நன்றாக இருக்கிறதுப்பா, உன்‌ 
நியாயம்‌! அது மட்டுமல்ல, இப்படி கஷ்டப்பட்டு 
வளர்த்த தொழிலை, உன்‌ பிள்ளை குட்டிக்கு கொடுக்‌ 
காமல்‌, ஊரான்‌ மேயட்டும்‌, என்றா இருக்கப்‌ போகிறாய்‌ ?”” 

“ஷ்‌ ஷ்‌ அத்தை...! நான்‌ சொல்லி முடிக்குமுன்‌ 
நீங்களாக ஏதாவது கற்பனை செய்து கொண்டு பேசினால்‌, 
எப்படி? எனக்கு மட்டும்‌ நீங்கள்‌ சொன்ன அந்த குழந்தை 
குட்டி ஆசை இருக்காதா? அதற்கு ஒரு மனைவி வேண்‌ 
டும்‌ என்பதுதான்‌ தெரியாதா? அந்த மனைவி பற்றித்‌ 
தான்‌... ஆனால்‌, பிரச்சினை இல்லாமல்‌ எது நடக்கும்‌? 

அம்பானி மந்திரம்‌ தெரியுமல்லவா? 'அட்வர்சிடி' 
இருக்கும்‌ இடத்தில்‌ 'ஆர்ப்பர்சூனிடி'யும்‌ இருக்கும்‌. 
தடை இருந்தால்‌, அதை வெல்லும்‌ வழியைத்‌ தேடிக்‌ 
கண்டுபிடிப்பதுதான்‌ வெற்றிக்கு வழி வகுப்பது.” 

“அப்படி யோசித்து, உன்‌ மனைவியாகப்‌ போகிற 
வளுக்கு இருக்க வேண்டியதாக, நீ கண்டுபிடித்து வைத்‌ 
திருக்கும்‌ கல்யாணக்‌ குண விசேஷங்கள்‌ என்னவோ?” 

அத்தையின்‌ கிண்டல்‌ பாணியில்‌ லேசாக முறுவலித்து 
விட்டு, சுதர்மன்‌ அவள்‌ கேட்ட விவரம்‌ சொல்லலானான்‌. 

“அத்தை, பாரதியார்‌ பாட்டு ஒன்று உண்டு. அதில்‌ 
'காதலொருவனைக்‌ கைப்பிடித்தே, அவன்‌ காரியம்‌ 
யாவிலும்‌ கைகொடுத்து” என்று வரும்‌ அதுபோல, என்‌ 
மனைவி, எனக்குத்‌ தொழிலில்‌ உதவி செய்கிறவளாக 
இருக்க வேண்டும்‌.” 

“என்னடா இது? இதே தொழிலில்‌ இதே போல 
நடத்தும்‌ பெண்‌ என்றால்‌... ஏன்‌ சுதா, நம்மூர்‌ அரச 
மரத்தடியில்‌ பிள்ளையார்‌ பக்கத்தில்‌ உனக்கு ஓர்‌ இடம்‌ 
போட்டு வைக்க வேண்டியதுதானா ?”' என்று மந்தாகினி 
கேலி செய்ய, அந்தக்‌ கற்பனையில்‌ சிரிப்பு வந்தபோதும்‌, 
கைலாசம்‌ கவலையோடு மகனைக்‌ கேட்டார்‌. 

“என்னடா அத்தை சொல்வதுபோல, இது நடக்கிற 
காரியமா? நீ யோசித்த அழகு இதுதானா ?”' என்றார்‌. 

“என்னப்பா நீங்களும்‌? காரியம்‌ யாவிலும்‌ கை 
கொடுத்து என்றால்‌, டிட்டோவாக, நான்‌ செய்வதையே 
செய்கிறவளாக இருக்க வேண்டும்‌ என்றா அர்த்தம்‌ ? 
இதெல்லாம்‌ என்ன என்று, கொஞ்சமேனும்‌ புரிந்திருக்க 
வேண்டும்‌. அவ்வளவுதான்‌. அதேபோல, வீட்டுக்‌ 

குள்ளேயே இராமல்‌, வெளியே போய்‌ வேலை செய்து 
பழக்கம்‌ இருக்க வேண்டும்‌. இன்னும்‌ எவ்வளவோ 
தொழிலை விரிவாக்கும்‌ உத்தேசம்‌ எனக்கு இருக்கிறது. 
அப்போது இருப்பதைக்‌ கவனிப்பதோடு, என்னிடம்‌ 
பணி புரிகிறவர்களிடம்‌ மனித நேயத்தோடு பழகத்‌ 
தெரிய வேண்டும்‌... இதெல்லாம்‌ இல்லாத ஒருத்தியை 
நான்‌ ஒரு போதும்‌ மணக்கப்‌ போவது இல்லை. அதை 
விட்டு, இதைப்‌ போல வெறும்‌ அலங்காரப்‌ பொம்மை 
களோடு போராட என்னால்‌ முடியாது” என்று படங் 
களைக்‌ காட்டித்‌ தீர்மானமாகச்‌ சொன்னான்‌, சுதர்மன்‌. 

“இத்தனை திறமைகளும்‌ உள்ளவள்‌ அழகாக 
இருக்கக்‌ கூடாது என்று கட்டாயமில்லையே! முன்னே 
சொன்னேனே “பொன்மலர்‌ நாற்றமுடைத்து' என்று 
அதுபோல, இவர்களுள்‌ ஒருத்தி உன்‌ விருப்பத்துக்கு 
ஏற்றவளாகவும்‌ இருக்கலாமே!” 

“எங்கே, அத்தை? படங்களைப்‌ பார்த்தாலே தெரிய 
வில்லையா. ஒப்பனையை வழித்து எடுத்துவிட்டால்‌, 
உங்கள்‌ அழகிகள்‌ அரைக்கிலோவேனும்‌ கனம்‌ குறைந்து 
போவார்கள்‌!” என்று நகைத்தான்‌ இளைஞன்‌. 

“ஊகூம்‌, இது சரிவரும்போல, எனக்குத்‌ தெரியவில்லை. 
எதற்கும்‌, உங்கள்‌ ஊர்‌ அரச மரத்தடிப்‌ பக்கமாக ஒரு 
நிலம்‌ வாங்கி வை, மந்தா. நல்ல ஏசி வைக்கிற மாதிரி, 
ஒரு வீடு கட்டிப்‌ போடவேணும்‌. வெய்யிலில்‌ காயந்து, 
மழையில்‌ நனைகிறது எல்லாம்‌, உன்‌ மருமகனால்‌ 
முடியாதும்மா!” என்றார்‌ கைலாசம்‌ கரிசனமாக. 

“கூடவே, நல்ல சமையலறையும்‌ இருக்க வேண்டும்‌, 
அண்ணி. என்னதான்‌ இன்றைய பிரபலமாய்‌ இருக்கிற 
தொழிலை நடத்திக்‌ கொண்டிருந்தபோதும்‌, வீட்டுச்‌ 

சாப்பாடே இல்லாமல்‌, இவன்‌ அப்பா போலவே, இவ 
னாலும்‌ இருக்க முடியாது. எதையாவது சமைத்துப்‌ 
போட, நான்‌ வேறு, அங்கு குடி அமர வேண்டுமே!'' 
என்று நக்கலடித்தாள்‌ அன்னை பூரணி. 

“ஹூம்‌, சந்தடி சாக்கில்‌ நமக்கு ஒரு குட்டா?” என்று 
தலையைத்‌ தடவிக்‌ கொண்டார்‌ கைலாசம்‌. 

“ஒரு குட்டோடு விட்டேனே என்று சந்தோஷப்‌ 
படுங்கள்‌! தொழில்‌ தொழில்‌ என்று வீட்டை ஒரேடியாக 
மறக்காதீர்கள்‌ என்றதற்குப்‌ பையனை எப்படிக்‌ கிளப்பி 
விட்டிருக்கிறீர்கள்‌ பாருங்கள்‌! எல்லாம்‌ உங்களால்‌ வந்தது! 
நீங்களே கேளுங்கள்‌, அண்ணி!” என்று நாத்தனாரிடம்‌ 
குறைப்பட்டாள்‌ பூரணி. 

“அப்படியாண்ணா?”” என்று மந்தாகினி தமையனை 
விசாரிக்கத்‌ தொடங்க, சந்தடிச்‌ சாக்கில்‌ மெல்ல நழுவிப்‌ 
போனான்‌ சுதர்மன்‌. 

“ஊகூம்‌. எனக்கென்னமோ இவன்‌ விரும்பிக்‌ கேட்ட 
குணங்கள்‌ எதுவுமே இல்லாத ஓர்‌ அழகான பெண்ணின்‌ 
முகத்தைப்‌ பார்த்தே, தலை சுற்றிப்‌ போய்‌, அவள்‌ காலடி 
யில்‌ இவன்‌ விழப்‌ போகிறான்‌ என்றுதான்‌ தோன்றுகிறது ! 
எதற்கும்‌ ஆலத்தித்‌ தட்டைத்‌ தயாராக வைத்திருங்கள்‌ 
அண்ணி!'' என்று மந்தாகினி கூற, மற்றவர்கள்‌ 
நகைப்பது, அவனது வேக நடையையும்‌ மீறி, அவன்‌ 
காதுகளில்‌ விழத்தான்‌ செய்தது. 

ஹூம்‌. இந்த சுதர்மனின்‌ குணம்‌ இன்னும்‌ வீட்டில்‌ 
யாருக்கும்‌ தெரியவில்லையே என்று எண்ணியபடியே 
காரை எடுத்தான்‌ அவன. 

அவனது திருமணம்‌ பறறி, வீட்டில்‌' நடந்த பேச்சு 
வார்த்தைகள்‌, அப்படியே மனதில்‌ இருந்ததாலோ, 

என்னவோ அலுவலகத்தில்‌ அந்தப்‌ பெண்ணை முதல்‌ 
முதலாகப்‌ பார்த்ததுமே, சுதர்மனுக்கு ரொம்பவும்‌ 
பிடித்துப்‌ போனது! 

பிடித்துப்‌ போனது மட்டுமல்ல, மாலையும்‌ கழுத்து 
மாக, அவன்‌ அருகே அவள்‌ நிற்பது போலவும்‌ ஒரு 
தோற்றம்‌ மனக்கண்ணில்‌ தோன்றிவிட, ஒரு கணம்‌ உச்சி 
குளிர மயங்கிய அவன்‌, மறுவினாடியே பிரமித்துப்‌ 


போனான்‌. 
அவனுடைய மனைவிக்குரிய இலக்கணங்கள்‌ எல்லாம்‌ 


இவளுக்கு இருக்கிறதா என்று தெரியுமுன்‌, அவன்‌ 


மனம்‌ எப்படி, அதுபோல நினைக்கலாம்‌ ? 


அத்தை சொன்ன மாதிரி மெய்யாகவே, அவனும்‌ 
தலை சுற்றித்தான்‌ போனானா? 


இனி அவளது காலடியில்‌... சேச்சே, நடக்கிற காரியமா? 


எல்லாம்‌ இந்த அத்தையால்‌ வந்தது. கல்யாணம்‌, 
கல்யாணம்‌ என்று ஏழெட்டு நாட்களாக அவனை 
ரம்பமாக அறுத்துத்‌ தள்ளி விட்டார்கள்‌. அதனால்தான்‌, 
யாரோ ஒரு பெண்ணைப்‌ பார்த்ததும்‌ அதுபோல 
அசட்டுத்தனமான கற்பனை ஏற்பட்டிருக்கிறது ! 

அவள்‌ ஒன்றும்‌, முழுக்க முழுக்க, சுதாமனுககுத 
தெரிந்திராத பெண்‌ அல்ல. புதிதாக வேலைக்குத்‌ 
தோந்தெடுக்கப்பட்டிருக்கும்‌ பத்துப்‌ பேரில்‌ ஒருத்தி. 

அவளது படம்‌, படிப்பு, தகுதி பற்றிய விவரங்கள்‌, 
அவனுக்கு ஏற்கனவே வந்திருந்தன. 

ஆனால்‌, அவளது படம்‌ அவளுக்கு நியாயம்‌ செய்ய 
வில்லை என்று அவனுக்கு நிச்சயமாகத்‌ தோன்றியது. 

அவளது பெயர்‌ கைவல்யா என்பதுகூட, அவனுக்கு 
இப்போது நினைவு வந்தது. 

வித்தியாசமான பெயர்‌, பொதுவாக புழக்கத்தில்‌ 
இல்லாத வித்தியாசமாக பெயர்‌. 

அதன்‌ அர்த்தம்‌ என்ன என்று அவளிடமே கேட்டுத்‌ 
தன்னை அறியாதவனாகக்‌ காட்டிக்‌ கொள்ள மனம்‌ 
இல்லாததால்‌, எல்லோருக்கும்‌ போலவே, வழக்கமான 
கேள்விகளால்‌, அவளையும்‌ பேட்டி கண்டான்‌ சுதர்மன்‌. 

புதியவர்கள்‌ எல்லோரையும்‌ கூப்பிட்டு விவரம்‌ 
கேட்பது, போலவே, அவளிடமும்‌ பேசி முடித்தான்‌. 
எல்லாமே பொதுவான கேள்விகள்‌. 

ஒப்பந்தப்‌ பத்திரங்கள்‌ எல்லாம்‌ படித்துப்‌ பார்த்தாளா? 
எதிலேனும்‌ சந்தேகம்‌ இருக்கிறதா? அலுவலக விதிகள்‌ 
எல்லாம்‌ தெரிவிக்கப்பட்டதா? 

வேலை பிடித்திருக்கிறதா? வசதியாக இருக்கிறதா? 

வழக்கமாக எல்லோரிடமும்‌ கேட்கும்‌ கேள்விகள்தான்‌. 

எல்லோரையும்‌ போலத்தான்‌ பதில்‌ சொன்னாள்‌. 

ஆனால்‌, மடியில்‌ கோத்திருந்த கைகள்‌ மேல்‌ பார்‌ 
வையைப்‌ பதித்தவண்ணம்‌ அவள்‌ பதில்‌ சொன்ன 
விதம்‌, சுதர்மனுக்குச்‌ சற்று குறுகுறுப்பாக இருந்தது. 

கறுத்தடர்ந்த இமை மயிர்களால்‌, அவள்‌ எதையேனும்‌ 
மறைததாளா ? 

எல்லாம்‌ ஒப்புதலாக இல்லாவிட்டால்‌, இன்னமும்‌ 
இங்கே வேலை பார்ப்பேனா என்று எண்ணியிருப்பாளோ ? 
அப்படித்தான்‌ இருக்கும்‌. 

வாழ்த்துக்கூறி அவளை வழியனுப்பிய பிறகு இன்‌ 
னும்‌ ஏதோ கேளாமல்‌ விட்டுவிட்ட உணர்வு அவனுக்கு 
வந்து கொண்டே இருந்தது. 

பரவாயில்லை. இது, அவனது அலுவலகம்‌, அவன்‌ 
முதலாளி. எப்போது வேண்டுமானாலும்‌ வரலாம்‌ போக 
லாம்‌. அப்போது, ஏதாவது சாக்கிட்டு, அவளை அழைத்துப்‌ 
பேசினால்‌ போயிற்று! 

ரொம்பச்‌ சாதாரணமாக நினைத்து விட்ட போதும்‌, 
அது அவ்வளவு எளிதாக நடக்கக்கூடிய விஷயமில்லை 
என்று வெகு சீக்கிரமே அவன்‌ அறிய நேர்ந்தது. 

அவனுக்கு மூன்று படிகள்‌ கீழே உள்ள, புதிதாக 
வேலையில்‌ சேர்ந்திருக்கும்‌ ஒருத்தியை தனியே 
அழைத்து உரையாடுவது அவ்வளவு எளிதில்லை 
அல்லவா? 

அதுவும்‌ முதலாளியாக இருந்து கொண்டு... ரொம்‌ 
பவும்‌ கஷ்டம்‌! 

மற்ற அலுவலர்கள்‌ அத்தனை பேரின்‌ கண்களும்‌, 
கருத்தும்‌ அவர்களிடம்தான்‌ இருக்கும்‌. அவன்‌ அந்தப்‌ 
பக்கம்‌ அகன்றதுமே, அவளைக்‌ கேள்விக்‌ கணைகளால்‌ 
துளைத்து எடுத்து விடுவார்கள்‌! 

ஒன்றுமில்லை என்றால்‌ நம்புவதும்‌ கடினம்‌! 

ஒன்றும்‌ இல்லாததற்கு அனாவசியமான கை கால்கள்‌ 
முளைத்து, அவளுக்கு வீண்‌ தொல்லையாகி விடலாம்‌. 
அது, நிச்சயமாக நேரக்‌ கூடாது! 

குற்றம்‌ செய்தால்‌, கண்டிப்பதற்குக்‌ கூப்பிடலாம்‌. 
புதிதாக வேலைக்குச்‌ சேர்ந்தவள்‌, சிறு தவறுகள்‌ நேரக்‌ 

கூடும்தான்‌. ஆனால்‌ கண்டனம்‌ என்பது, எதிர்மறை 

உணர்வை வளர்ப்பது, அது போன்ற மனநிலையை 
அவளுள்‌ உருவாக்க அவனுக்கே பிடிக்காததோடு, அவளும்‌ 
இலகுவாகத்‌ தப்பு செய்கிறவளாக இருக்கவில்லை. 
நல்லவேளை! 

இதே நிலைதான்‌ பாராட்டுவதிலும்‌ இருந்தது. எல்‌ 
லோருமே, கவனத்துடனேயே வேலை செய்ததால்‌, 
அவளைத்‌ தனிப்பட கூப்பிட்டுப்‌ பாராட்டவும்‌ வழி 
யிருக்கவில்லை. 

அவளைப்‌ பற்றி யாரிடமும்‌ தனிப்பட விசாரிப்பதோ, 
அவளைத்‌ தனியே அழைத்துப்‌ பேசுவதோ வதந்தியைக்‌ 
கிளப்பும்‌ என்பதோடு, நல்ல முன்னுதாரணமும்‌ ஆகாது 
என்பதால்‌, சும்மா, அங்கே அவ்வப்போது வந்து பொது 
வாகப்‌ பார்வையிடுவதோடு, சுதர்மன்‌ நிறுத்திக்‌ கொண் 
டான. 

ஏதோ, அவ்வப்போது கண்ணில்‌ படுகிறாள்‌. அதுவே 
சற்று சுகமாகத்தான்‌ இருக்கிறது. பார்க்கலாம்‌. வாய்ப்புக்‌ 
கிடைக்கும்போது பயன்படுத்திக்‌ கொள்ளலாம்‌ என்று 
முடிவு செய்தான்‌ சுதாமன்‌. 

முதல்‌ நாள்‌ வீடு சென்றதுமே, அகராதியை எடுத்துப்‌ 
பார்த்தால்‌, அவளது பெயருக்கு அர்த்தமும்‌ பிரமாத 
மாகவே இருந்தது! சுவர்க்கமாம்‌! 

சுவாக்கத்தை அணுகும்‌ வாய்ப்பைத்‌ தேடி, அந்த 
முதலாளி காத்திருந்தான்‌. 

கைவல்யாவுக்கு வேலை பிடித்திருந்தது. 

காம்பஸ்‌ செலக்ஷனில்‌ படிப்பு முடியும்போதே 
வேலை கிடைத்தது. வீட்டில்‌ எல்லோருக்குமே மகிழ்ச்சி 
தான்‌. 

அவளுடைய தந்தைக்கு மட்டும்‌ ஒரு கவலை. இனி, 
அவளை விட அதிகமாகச்‌ சம்பளம்‌ வாங்கும்‌ மாப்பிள்‌ 
ளைக்கு அலைய வேண்டுமே! 

கைவல்யாவோடு சேர்த்துப்‌ புது நியமனத்தில்‌ 
வேலைக்குச்‌ சேர்ந்தவர்கள்‌ பத்துப்‌ பேர்‌. 

சொல்லப்‌ போனால்‌, பல வெளிநாடுகளில்‌ கிளைகள்‌ 
உள்ள பெரிய நிறுவனம்‌ அல்ல அது. ஆனால்‌ அந்தப்‌ 
பெரிய நிறுவனங்களுக்குச்‌ சற்றும்‌ குறையாத அளவு 
ஊதியம்‌ கொடுத்தார்கள்‌. சலுகைகள்‌ கொடுத்தார்கள்‌. 
சட்ட திட்டங்களும்‌ வைத்திருந்தார்கள்‌! அவைகளைக்‌ 
கடுமையாகக்‌ கடைபிடிக்கவும்‌ செய்தார்கள்‌. 

குடும்பம்‌ என்கிற அமைப்புக்குள்‌ சந்தோஷமாக 
வளர்ந்திருந்த கைவல்யாவுக்கு அதில்‌ எந்தவிதப்‌ பிரச்‌ 
சினையும்‌ இருக்கவில்லை. 

நிறுவனத்தைப்‌ பற்றி நன்கு விசாரித்துவிட்டு வந்த 
தந்‌ைத அப்போதே சொன்னதுதான்‌. ''இந்த வேலையில்‌ 
உனக்கு ஒரு விதமான பிரச்சனையும்‌ நேராதும்மா. 
தைரியமாக வேலைக்குப்‌ போய்விட்டு, நிம்மதியாக 
வரலாம்‌'' என்று சந்தோஷமாகவே மகளை வேலைக்கு 
அனுப்பி வைத்தார்‌. 

ஏற்றாற்போல, குறித்த நேரத்தில்‌ அலுவலக வண்டி 
வரும்‌. அதேபோல வேலையிலிருந்து அவள்‌ வீடு 
திரும்பவும்‌, அலுவலகமே பொறுப்பேற்றுக்‌ கொண்டது. 

காலையில்‌ கிளம்பி வேலைக்குப்‌ போனால்‌, “செய்வன 
திருந்தச்செய்‌'யும்‌ பழக்கப்படி, முழுக்‌ கவனத்துடன்‌ 

வேலையைச்‌ செய்வாள்‌. மதிய இடைவேளையின்போது 
மற்ற அலுவலர்களோடு சேர்ந்து, சாப்பிடப்‌ போவாள்‌. 
சிலர்‌ கேண்டீனில்‌ வாங்கிச்‌ சாப்பிட, சிலர்‌, அவளை 
மாதிரியே வீட்டிலிருந்து உண்ணக்‌ கொண்டு வருவார்கள்‌. 

எல்லோருமாகப்‌ பங்கு போட்டுக்‌ கலந்த உணவு 
வகைகள்‌, மற்ற தின்‌ பண்டங்களை, பொழுது போக்காகப்‌ 
பேசியவாறே உண்டு முடிப்பார்கள்‌! மறுபடியும்‌ 
வேலை! வீடு! 


எல்லாமே அவளுக்குப்‌ பிடித்திருந்தது. 

ஆனால்‌ -குறைகளும்‌ இல்லாமல்‌ இல்லை. 

குறைகளில்‌ முதலிடம்‌, அவர்கள்‌ பகுதி நிர்வாகி 
விக்கிரமன்‌. புதியவர்கள்‌ பத்துப்‌ பேர்‌, பழைய ஆட்கள்‌ 
பதினைந்து பேரும்‌, அவனிடம்தான்‌ ரிப்போர்ட்‌ பண்ண 
வேண்டும்‌. 

ஆள்‌ கொஞ்சம்‌ ஒரு மா...திரி மாதிரி: என்றால்‌, 
அவரிடம்‌ வேலை செய்தவர்களிடம்‌ தப்பாக நடந்தார்‌ 
என்று, கைவல்யா கேள்விப்பட்டதில்லை. நேரடியாக 
அனுபவித்ததும்‌ இல்லை. 

ஆனால்‌, மனிதர்‌ தன்னிலேயே மூழ்கிக்‌ கிடப்பவர்‌ 
என்பது, அவளது அபிப்பிராயம்‌. முப்பதுகளின்‌ கடைசி 
யில்‌ இருக்கக்கூடும்‌. கொஞ்சம்‌ “தொழுக்‌” மாடல்‌. 

மற்ற அலுவலர்கள்‌ “பீர்‌ தொந்தி” என்று கிண்ட 
லாகக்‌-குறிப்பிடுவதற்கு ஏற்பாக, சிறு தொந்தி இருக்கும்‌. 
ஆனால்‌ அது தெரிந்து விடாமல்‌ மறைப்பது போல, 
வயிற்றை உள்ளிழுத்தபடியே நடப்பார்‌. அவ்வளவு 
உயரம்‌ கிடையாது என்பதால்‌, வாத்து நடை என்று சில 
பெண்கள்‌ குறிப்பிடுவது உண்டு. 

ஆனால்‌, வேலை வாங்குவதில்‌ மன்னன்‌. ஏதோ ஒரு 
சில நிமிஷங்கள்‌ யாரேனும்‌ களைத்த விரல்களைச்‌ 
சொடுக்கி விட்டபடி, பின்னே சாய்ந்து அமர்ந்தால்‌ 
போதும்‌, எங்கிருந்தோ பார்த்துவிட்டு வந்து குத்தலாக 
ஏதாவது பேசுவார்‌. 

வழக்கமான வசனம்‌ ' என்னப்பா, அல்லது என்னம்மா? 
இங்கே வேலை செய்ய வந்தாயா? அல்லது பீட்சாவும்‌ 
பர்க்கரும்‌ தின்று கொண்டு ஏசி காற்றில்‌ ஓய்வெடுக்க 
வந்தாயா?” என்பது. 

அவரவர்‌ பெயரை வைத்து ஏதாவது மட்டம்‌ தட்டிப்‌ 
பேசுவார்‌. 

அவளைக்கூட முதலிலேயே “என்னது? கைவலியா? 
இப்படி ஒரு பெயரா?”' என்று விக்கிரமன்‌ கேட்டபோது, 
அவளுக்கு உள்ளூர ஆத்திரம்தான்‌. அவளது அழகான 
பெயருக்கு உரிய அர்த்தம்‌ தெரியாத மட்டி என்று 
மனதிற்குள்‌ திட்டியவள்‌, ““கைவல்யா சார்‌, மோட்சம்‌. 
அனுகூலம்‌ என்று நல்ல அர்த்தங்கள்‌ உண்டு'' என்றாள்‌ 
மெல்லிய குரலில்‌, ஆனால்‌ தெளிவாக. 

“ஆனால்‌ எனக்கு 'கைவலி': என்றுதான்‌ கேட்டது”' 
என்று பிடிவாதமாகச்‌ சொன்னான்‌ பதவியால்‌ பெரியவன்‌. 

அஞ்சலி எப்போதும்‌ 'ஐந்தெலி'தான்‌ அச்சுதனைத்‌ 
“தும்மல்‌ என்பார்‌. 

இந்தப்‌ பதவிக்கு வந்த காலத்தில்‌ இருந்தே இப்படியே 
தானாம்‌. எத்தனை ஆண்டுகள்‌ “கைவலி:யாக இருக்கப்‌ 
போகிறோமோ என்று கைவல்யாவுக்குக்‌ கவலை வந்தது. 

அவர்‌ மட்டம்‌ தட்டிப்‌ பேசும்போது, எல்லோருக்குமே 
கோபமும்‌ வெறுப்பும்‌ ஏற்படத்தான்‌ செய்யும்‌. ஆனால்‌ 

அவரது பதவி, சீனியாரிட்டியை எண்ணிப்‌ பொறுத்துப்‌ 


போவார்கள்‌. எரிச்சலைக்‌ காட்டித்‌ திட்டித்‌ தீர்ப்பது 
எல்லாம்‌, அவர்‌ இல்லாத நேரத்தில்தான்‌. 

அவரைக்‌ குறிப்பாகப்‌ பேசுவதே “சேல்ஸ்மேன்‌ என்று 
தான்‌. “விக்கிரமன்‌ அல்லவா? 

“அப்பப்பா! வைத்து வாங்குகிறார்‌! போகிற போக்கைப்‌ 
பார்த்தால்‌, மூச்சு விடக்கூட நேரம்‌ தருவாரோ, என்‌ 
னவோ? இந்த அழகில்‌ இந்த சேல்ஸ்மேனுக்கு அவ்வப்‌ 
போது குளுகோஸ்‌ தண்ணீர்‌ கலந்து கொடுக்க மட்டும்‌ 
எப்போது வேண்டுமானாலும்‌, இடத்தை விட்டுப்‌ போக 
லாம்‌. பா...ஸ அல்லவா?'”' என்று அஞ்சலி புலம்புவாள்‌. 

்‌'தண்ணீர்தானேப்பா? விடு'' என்று கைவலயா 
சமாதானப்படுத்த முயற்சிப்பாள்‌. 

்‌'தண்ணீர்தானேவா? குளுகோஸ்‌ கலந்த தண்‌ 
ணீர்ப்பா! எனக்கு அடிக்கடி எனர்ஜி லெவல்‌ குறைந்து 
போவதால்‌... இரண்டு குளுகோஸ்‌ மாத்திரை போட்டு 
கலந்து கொண்டு வா!” என்று அவரைப்‌ போலவே, 
பழிப்புப்‌ பேசிக்‌ காட்டினாள்‌ அவள்‌. 

“நிஜமாகவே இருக்கலாம்ப்பா! சில பேருக்கு அப்படிச்‌ 
சர்க்கரை அளவு, ரத்தத்தில்‌ குறைவது உண்டு என்று, 
என்‌ அப்பா சொல்லிக்‌ கேட்டிருக்கிறேன்‌'”' என்றாள்‌ 
கைவல்யா. 

“எல்லாம்‌ பொய்யப்பா! எம்டி, தலைமை நிர்வாகி 
வரும்போது ஒரு தரமாவது, இப்படித்‌ தண்ணீர்‌ கேட்‌ 
கிறாரா? இப்படி என்ன? வெறும்‌ தண்ணீர்கூடத்‌ தேவைப்‌ 
படுவது இல்லையே! அப்போது மட்டும்‌ 'எனர்ஜி 
லெவல்‌” அப்படியே இருக்குமாக்கும்‌? எல்லாம்‌ 

அந்தம்மாவிடம்‌, உற்சாக ஊற்றாக, இளமையாகக்‌ 
காட்டிக்‌ கொள்ளத்தான்‌ !”” என்றாள்‌ மற்றவள்‌ ஆத்திரமாக. 

எந்தம்மா? அதைக்‌ கேட்பதற்கு வாய்ப்பில்லாமல்‌, 
யாரோ அட்டென்டர்‌ அங்கே வந்து, எம்டி வந்திருப்ப 
தாகவும்‌, எல்லோரையும்‌ கான்‌ஃபரன்ஸ்‌ அறைக்கு 
அழைப்பதாகவும்‌ கூறவே, அவர்களது பேச்சு அத்தோடு 
நின்றது. 

நிறுவனத்துடைய எம்டி இளைஞன்‌. கைவல்யா 
வேலையில்‌ சேர்ந்த பிறகு, இது அவனது நாலாவது 
வருகை. 

வேலையில்‌ சேர்ந்த பிறகு, அந்த எம்டியை முதல்‌ 
முறையாகப்‌ பார்ப்பதற்கு பத்து நாட்கள்‌ காத்திருக்க 
நேர்ந்தது. ஆனால்‌, அடுத்த பதினைந்து நாட்களில்‌, 
நாலாவது தடவையாக வந்திருந்தான்‌. 

பொதுவான பேச்சுத்தான்‌. குறைகள்‌, நிறைகள்‌ பற்றிக்‌ 
கேட்பான்‌. அவனும்‌ சொல்லுவான்‌. 

அவனது தொழில்‌ அவனது தேவைக்கோ, விருப்பம்‌ 
போலவோ, வருகிறான்‌... போகிறான்‌. இதில்‌ மற்றவர்கள்‌ 
கருத்துச்‌ சொல்ல எதுவும்‌ இல்லை. என்றாலும்‌, அது பற்றிப்‌ 
பேசியவாறே எல்லோரும்‌ “கான்‌ஃபரன்ஸ்‌” அறையை 
நோக்கி நடந்தனர்‌. நல்ல விதமாகத்தான்‌. 

ஆனாலும்‌ 'முதலாளி என்கிற பந்தாவே இல்லாமல்‌ 
பேசுகிறார்‌ அல்லவா? எனக்குப்‌ பிடித்திருக்கிறது !”்‌ 
என்று மற்ற பெண்கள்‌ பாராட்டியவாறு செல்லும்போது, 
கால்‌ செருப்பின்‌ வாரைச்‌ சரி செய்தபடி, கைவல்யா பின்‌ 
தங்கினாள்‌. 

எம்‌.டி. சுதர்மன்‌ மிகவும்‌ கெட்டிக்காரனாக இருக்கலாம்‌ ! 
இருக்கத்தான்‌ வேண்டும்‌. மற்றபடி, பெரிய பெரிய 

உலகளாவிய நிறுவனங்களுடன்‌ போடடியிட்டு, 
வென்று இவ்வளவு பெரிய ஒப்பந்தத்தைக்‌ கைப்பற்றி, 
வெற்றிகரமாக நடத்துவது முடியாது. 

ஆனால்‌, அதற்காக அவன்‌ பெயரை எடுத்தாலே எல்‌ 
லோரும்‌ உருகி வழிவதும்‌, அவளுக்குப்‌ பிடிக்கவில்லை. 
யாருக்கும்‌ அப்படி ஜாலராத தட்ட அவளால்‌ முடியாது. 

ஏன்‌? வேலையில்‌ சேர்ந்து பத்து நாட்கள்‌ ஆகி, 
எல்லோரும்‌ வேலையில்‌ நன்கு செட்டிலான பிறகு 
முதல்‌ முறையாக பேட்டி கொடுக்க வந்ததோடு, வேலை 
பிடித்திருக்கிறதா, அது இதென்று கேள்வி கேட்டது... 
சற்று அசட்டுத்தனம்‌ இல்லையா? 

பிடிக்கவே இல்லை என்றாலும்‌, எம்டியாக வந்து 
உட்கார்ந்து கேட்கும்போது, முகத்தில்‌ அடித்தாற்போல 
உண்மையை யார்‌ சொல்வார்கள்‌ ? 

அல்லது சகிக்க முடியாத நிலையிலும்‌ வேலையைத்‌ 
தொடர்ந்து செய்வார்களா? 

ஆனால்‌ இந்தப்‌ பெண்கள்‌ வழிவதும்‌ ரொம்ப 
அதிகப்படி! 

யோசித்தவாறே செல்லும்போது ““ஆனாலும்‌ நம்‌ 
கிளைக்கு அடிக்கடி வந்து தொல்லை கொடுக்கிறான்‌, 
இந்த எம்‌.டி. முட்டாள்‌! வாரத்துக்கு இரண்டு நாட்கள்‌ 
இவனுக்கு இங்கே என்ன வேலை? நம்‌ திட்டங்களை 
எல்லாம்‌ மாற்ற வேண்டியிருக்கிறது. நாளைக்குப்‌ பார்க்‌ 
கலாம்‌, டார்லிங்‌! மந்தை முழுவதும்‌ போய்விட்டது. 
இன்னும்‌ நான்‌ தாமதிக்க முடியாது. வைத்துவிடவா, 
டியா ?'' என்ற ஆண்‌ குரலில்‌ கைவல்யா திடுக்கிட்டு 
நின்றாள்‌. 

இது நிர்வாகியின்‌ அறை! அங்கிருந்துதான்‌ சத்தம்‌ 
வந்தது. அவர்‌ எம்‌.டி.யைத்‌ திட்டினார்‌ என்பது வேறு 
விஷயம்‌. ஆனால்‌, மனிதர்‌ வெளியே வந்து, அவளைப்‌ 
பார்த்தால்‌, அவள்‌ வேண்டுமென்றே நின்று ஒட்டுக 
கேட்டது போலல்லவா ஆகும்‌? 

சும்மாவே ஆடுகிறவர்‌. இது வேறு சேர்ந்து கொண 
டால்‌, அவள்‌ அவ்வளவுதான்‌! பணால்‌! சேல்ஸ்மேன்‌ 
எந்த அளவுக்கு இறங்குவார்‌ என்று சொல்ல முடியாது! 

சட்டெனச்‌ செருப்பைக்‌ கழற்றிக்‌ கையில்‌ எடுத்துக்‌ 
கொண்டு, பக்கவாட்டுப்‌ பாதையில்‌ சத்தமின்றி ஓடிப்‌ 
போனாள்‌ 'டாய்லட்‌' பகுதி அங்கேதான்‌ இருந்தது. 


ஒரு நிமிஷம்‌ கழித்து, செருப்பை அணிந்து கொண்டு, 
பாத்ரூம்‌ கதவைத்‌ திறந்து மூடுவது போல ஒலியெழுப்பி 
விட்டு, மறுபடியும்‌ 'கான்‌ஃபரன்ஸ்‌' ஹாலை நோக்கி 
வேகமாக நடந்தாள்‌. 

செருப்புச்‌ சத்தத்தைக்‌ கேட்டுத்‌ திரும்பிப்‌ பார்த்த 
விக்கிரமனுக்கு, கோபத்தில்‌ முகம்‌ சிவந்து போயிற்று! 

“என்ன இந்த நேரத்தில்‌, சாவகாசமாக இங்கே சுற்றிக்‌ 
கொண்டிருக்கிறாய்‌ ? எம்‌.டி. வந்து மீட்டிங்‌ நடப்பது 
தெரியுமல்லவா? அம்மன்‌ தேர்‌ போல, ஆடி அசைந்து 
ஊர்கோலம்‌ போய்க்‌ கொண்டிருக்கிறாய்‌ ?' என்று 
கத்தினான்‌. 

மூாக்கனோடு சண்டை போட்டுப்‌ பயனில்லை. 

அவசரமாக யோசித்து, ““நான்‌ அந்தப்‌ பக்கம்‌ போயிருந் 
தேன்‌, சார்‌. எம்டி ஹாலுக்கு வந்திருப்பதாகச்‌ சினேகிதி 
செல்லில்‌ சொன்னதும்‌ ஓடி வந்தேன்‌'' என்று கோவை 
யாகப்‌ பதில்‌ கூறினாள்‌. 

அதனால்‌ ““ஒடி வருகிற அழகா, இது? போ போ! சீக்கிர 

மாகப்‌ போய்ச்‌ சேர்‌! இன்னும்‌ எந்த அசமஞ்சமாவது 

உள்ளே தூங்கிக்‌ கொண்டிருக்கிறதா என்று பார்த்து 
விட்டு வருகிறேன்‌. எம்‌.டி. என்னைக்‌ கேட்டால்‌, இப்படி 
என்று சொல்லு போ!” என்று விக்கிரமன்‌ விரட்ட 
'தப்பித்தேன்‌ பிழைத்தேன்‌' என்று விரைந்தோடிப்‌ 
போனாள்‌ அவள்‌. 
அன்றும்‌ கூட்டம்‌ வழக்கம்‌ போலத்தான்‌ நடை 
பெற்றது. 

யாருக்காவது ஏதேனும்‌ குறை இருக்கிறதா? நிறு 
வனத்தை உயர்த்தும்‌ விதமாக, யாருக்கேனும்‌ ஐடியா 
இருக்கிறதா என்று இப்படிப்‌ பொதுவான கேள்விகள்‌. 

“உங்கள்‌ யோசனைகளை இங்கே எல்லோர்‌ முன்னிலை 
யிலும்‌ சொல்ல விருப்பம்‌ இல்லாவிட்டால்‌, சொல்வது 
யார்‌ என்று தெரிய வேண்டாம்‌ என்று கருதினால்‌, 
எனக்கு மெயில்‌ பண்ணி விடுங்கள்‌. என்‌ ஈமெயில்‌ ஐடி 
தெரியுமல்லவா ?”” 

இப்படிக்‌ கேட்டுவிட்டு, எம்டி அவளை மட்டும்‌ 
பார்த்தானோ என்று, கைவல்யாவுக்குச்‌ சந்தேகம்‌ வந்தது. 
அல்லது, எல்லோருக்குமே அந்த எண்ணம்தானோ? 
தனக்குத்‌ தனி முக்கியத்துவம்‌ கொடுப்பது போனற 
பிரமை ஏற்படுத்துவது! 

ஏதோ பெரிய வெளிநாட்டு யூனிவர்சிட்டியில்‌ மாஸ்‌ 
டாஸ்‌ பண்ணியதாகச்‌ சொன்னார்கள்‌. பாடத்தின்‌ ஒரு 
பகுதியாக இதையும்‌ படித்திருக்கலாம்‌! 

ஆனால்‌, மெயில்‌ பண்ணினாலும்‌, அனுப்பியது 
அவள்‌ என்று தெரியாமல்‌ போகாதே! புகார்‌ பற்றி 
விசாரிக்கும்போது, அனுப்பியவர்‌ விவரமும்‌ வெளியே 
வந்துதானே, தீரும்‌? அப்புறம்‌, யார்‌ தைரியமாகப்‌ புகார்‌ 
கொடுப்பார்கள்‌ ? 

மறுநாள்‌, முதல்‌ டீ பிரேக்கின்போது இந்தப்‌ பேச்சு 
வந்தது. பேசிக்‌ கொண்டிருந்த பலருக்கும்‌ இதே எண்‌ 
ணம்‌ இருந்தது, அப்போது தெரிய வந்தது. 

கைவல்யாவின்‌ அருகே அமர்ந்து பிஸ்கட்டை டீயில்‌ 
முக்கித்‌ தின்று கொண்டிருந்த சத்தியபாமா, அவளுக்கு, 
மூன்று ஆண்டு சீனியர்‌. எல்லோரிடமுமே நன்றாகப்‌ 
பழகுகிறவள்‌. சந்தேகம்‌ கேட்டால்‌, பந்தாக்‌ காட்டாமல்‌ 
கற்றுத்‌ தருகிறவ: 

எம்டி சுதர்மன்‌ வேறு மாதிரி. எந்த வகையிலும்‌, புகார்‌ 
கொடுத்தவர்கள்‌ விவரம்‌, வெளியே வரவே வராது என்று 
அழுத்தமாகக்‌ கூறினாள்‌ அவள்‌. 

இவ்வளவு நிச்சயமாகச்‌ சொல்லுகிறாளே! 

அவளிடம்‌ மெல்ல '“பாமா மேடம்‌, எனக்கு ஒரு 
குழப்பம்‌. கேட்டால்‌, தப்பாக எடுத்துக்‌ கொள்ள மாட்டீர்‌ 
களே?” என்று தொடங்கிய கைவல்யாவுக்குத்‌ திடுமென 
தயக்கம்‌ வர, நாக்கைக்‌ கடித்துக்‌ கொண்டு பேச்சை 
நிறுத்தினாள்‌. 

சத்தியபாமா தலைமைக்‌ கிளையிலிருந்து இங்கே 
வந்தவள்‌. உளவறிதல்‌ கூட. அவளது வேலையின்‌ 
பகுதியாக இருக்கலாம்‌! 

திரும்பி அவளைக்‌ கூர்ந்து பார்த்து '“என்ன சந்‌ 
தேகம்‌?”” என்று சத்தியபாமா கேட்டாள்‌. 

“வந்து... என்று தொடங்கிவிட்டு, மறுபடியும்‌ 
கைவல்யா தயங்கினாள்‌. 

“என்ன? எதுவானாலும்‌ கேட்டு விடுப்பா. உனக்கு 
வேண்டியது தெரியாதது கேட்டால்‌, கட்டாயமாக 
உடனே கற்றுக்‌ கொடுக்க வேண்டும்‌ என்று எனக்கு, 
உத்திரவே இருக்கிறது” என்று பாமா கூறவும்‌ சின்னவள்‌ 
திகைத்தாள்‌. 


வேலையில்‌ சேரும்போது கைவல்யாவுடைய 
தந்தையின்‌ ஒரே நிபந்தனை எந்த வம்பு வதந்தியிலும்‌ 
மாட்டிக கொள்ளக்‌ கூடாது என்பதே. தப்புத்‌ தவறாக, 
மகளைப்‌ பற்றி ஒரு பேச்சு வந்து விடக்‌ கூடாது 
என்பதில்‌ அவளுடைய பெற்றோர்‌ இருவருமே, சற்றுக்‌ 
கண்டிப்பாகத்தான்‌ இருப்பார்கள்‌. 

சும்மாவே நிர்வாகி விக்கிரமனைப்‌ பற்றி மனம்‌ 
குழம்பியிருந்ததால்‌, பாமா சொன்னதில்‌ கலக்கம்‌ வந்து 
விட “யா... யார்‌ உத்திரவு ?'' என்று பயந்து கொண்டே 
கேட்டாள்‌. 

“நம்‌ எம்டிதான்‌. புதிய நியமனங்களுக்குத்‌ தயக்க 
மின்றி உதவி செய்ய வேண்டும்‌ என்று, உன்னைக்‌ 
காட்டியே சொன்னாரே! 

கைவல்யாவின்‌ சுமை சட்டென மறைந்தது. அவர்‌ 
களுடைய எம்டியான சுதர்மன்‌ அடிக்கடி இப்படிச்‌ 
சொல்வதுதான்‌. அவளே கவனித்திருக்கிறாள்‌. 

மனம்‌ லேசாகிவிட “ஓ! புதிய செட்‌ எல்லோருக்கும்‌ 
பொதுவாகச்‌ சொன்னாரே! திடுமென நீங்கள்‌ இப்படி 
சொல்லவும்‌, பயந்தே போனேன்‌”? என்று நிம்மதியோடு 
கூறினாள்‌. 

ஆனால்‌, விசித்திரமாக நோக்கி என்ன பயம்‌?” 
என்று பாமா புன்னகையோடு கேட்கவும்‌, பதில்‌ சொல்ல 
முடியாமல்‌, சற்றுத்‌ திணறிப்‌ போனாள்‌. 

அவசரமாக யோசித்து “வந்து... எனக்கு மட்டுமோ... 
அதாவது நாம்‌ மட்டும்‌ மக்காகத்‌ தெரிகிறோமோ என்று... 
நினைத்து, ஒரே கவலையாகி விட்டது. ஆனா... ஆனால்‌ 
அதை விடுங்கள்‌ மேடம்‌. இது அலுவலக வேலை 
இல்லை. என்றாலும்‌, இங்குள்ள நடைமுறை பற்றி 
உங்களிடம்‌ ஆலோசனை கேட்கலாமா?” என்று தன்‌ 
னிலிருந்து பேச்சை, அவளது முதல்‌ கேள்விக்கே 
திருப்பினாள்‌. 

“தாராளமாகக்‌ கேட்கலாம்‌” என்றாள்‌ பாமா புன்சிரிப்‌ 
புடனேயே. 

“அது... வந்து தன்னுடைய சொந்த தொழிலை, எப்‌ 
போது வந்து, எப்படிக்‌ கவனிப்பதும்‌ எம்‌.டி.யின்‌ உரிமை 
தானே ??' 


“நிச்சயமாய்‌ !”” 


்‌ “பின்னே, நம்‌ எம்டி வருவது பிடிக்காத மாதிரி 
சேல்ஸ்மேன்‌, வந்து விக்கிரமன்‌ சார்‌ சொல்லு... வந்து 
காட்டிக்‌ கொள்கிறார்‌! அத்தோடு எங்களையும்‌ நக்கலாக, 
மட்டம்‌ தட்டியே எப்போதும்‌ பேசுகிறார்‌. ஆனால்‌, 
என்னதான்‌ குறையிருந்தால்‌ சொல்லுங்கள்‌ என்று எம்டி 
கேட்டாலும்‌, நமக்கு மேல்‌ பதவியில்‌ இருக்கும்‌ 

அதிகாரியைப்‌ பற்றி, எப்படிக்‌ குறை சொல்வது? அஞ்சலி, 
அச்சுதன்‌ எல்லோருக்குமே, இதே குழப்பம்தான்‌” என்று 
முடித்தாள்‌. 

“நீ சொல்வது சரிதான்‌. நேரடியாக ஒரு மேலதி 
காரியை எதிர்ப்பது, யோசித்து, கொஞ்சம்‌ பொறுமையாக 
யோசித்துச்‌ செய்ய வேண்டிய விஷயம்தான்‌. அதிலும்‌, 
இந்த வக்கிரம்‌ பிடித்த சேல்ஸ்மேனைப்‌ பற்றிக்‌ குறை 
சொல்ல, ரொம்பவே யோசித்தாக வேண்டும்‌!'' என்று 
பாமாவும்‌ ஒத்தே பேசினாள்‌. 

மூன்றாண்டு அதிக அனுபவசாலி என்பதோடு, சத்திய 
பாமாவின்‌ வேலைப்‌ பகுதியும்‌ வேறு. விக்கிரமனின்‌ 
நிர்வாகத்தின்‌ கீழ்‌ அவள்‌ இப்போது வரவும்‌ இல்லை. 
எனவே விக்கிரமன்‌ பற்றி, அவளால்‌ தைரியமாக அபிப்‌ 
பிராயம்‌ சொல்லவும்‌ முடிந்தது. 

“சேல்ஸ்மேன்‌ செய்வது நிச்சயமாகச்‌ சரியில்லை, 
கைவல்யா! என்றாலும்‌ புதிதாக வேலைக்குச்‌ சேர்ந்‌ 
திருக்கும்‌ நீங்கள்‌ எல்லோரும்‌ இன்னும்‌ கொஞ்ச கால 
மேனும்‌, அமைதி காப்பது நல்லது. ஆனால்‌ சம்பளம்‌ 
கொடுக்கிற இந்த நிறுவனத்தினுடைய சொந்தக்காரர்‌ 
வந்து பார்வையிடுவதை, நிர்வாகி இப்படி அலுத்துக்‌ 
கொள்வது, ரொம்பப்‌ பெரிய தப்புதான்‌. என்றாலும்‌, 
விக்கிரமனுக்கு ஆத்திரம்‌ வருவதற்கு ஒரு காரணமும்‌ 
இருக்கிறது. எம்டி எப்போது வருவாரோ என்பது இல்லா 
விட்டால்‌, ஏதாவது காரணத்தைச்‌ சொல்லி, அலுவலகக்‌ 
கைச்செலவு பணத்தை எடுத்துக்‌ கொண்டு, ஒரு 
ஸ்டெப்பனி வைத்திருக்கிறாரே, அவளோடு ஜாலியாக 
ஊர்‌ சுற்றப்‌ போய்விடுவாரே, அது முடியவில்லையே 
என்ற வருத்தம்தான்‌ !'' என்றவள்‌, கைவல்யாவின்‌ 

முகத்தைப்‌ பார்த்துவிட்டு, ' “என்னப்பா வாயை இப்படிப்‌ 
பிளக்கிறாய்‌ ?'” என்று வினவினாள்‌. 

“அது... அது... அப்படியெல்லாம்‌ கூட நடக்குமா? 
இது நல்ல நிறுவனம்‌ என்று விசாரித்து, அதன்‌. பிறகு 
தான்‌, அப்பா என்னை வேலையில்‌ சேர அனுமதித்தார்‌!” 
என்றாள்‌ கைவல்யா, மிகுந்த வியப்புடன்‌. 

கேள்வியைக்‌ கேட்கும்போதே, பாமாவின்‌ பேச்சு 
முழுமையான உண்மை என்று அவளுக்குப்‌ புரிந்தது. 
முதலாளியைத்‌ திட்டி அந்த 'விக்கிரமேன்‌' டார்லிங்‌, 
டியர்‌ என்று எவளுடனோ பேசிக்‌ கொண்டிருந்தானே, 
அந்த அவள்‌, அவனுடைய மனைவி அல்ல! நிச்சயமாக, 
அவள்‌ வேறு யாரோதான்‌. 

“நிறுவனம்‌ நல்ல நிறுவனம்தான்‌. இன்னும்‌ ஒரு 
காதல்‌ கதை கூட, இங்கே அரங்கேறியது இல்லை 
என்றால்‌ பார்த்துக்‌ கொள்ளேன்‌.” 

“ஆனால்‌... ஒரு நிர்வாகி இப்படி என்றால்‌... எப்படி?” 

அதெல்லாம்‌, இப்படிக்‌ கூடச்‌ சுற்றத்‌ தயாராக 
இருக்கும்‌ சில நாய்களிடம்தான்‌. ஒழுங்காக இருப்பவர்‌ 
களிடம்‌, ரொம்ப ஜாக்கிரதையாக இருப்பார்‌. மூன்று 
ஆண்டுகளுக்கு முன்‌, நானும்‌ இவருக்குக்‌ கீழே சேர்ந்‌ 
தவள்தான்‌. புகார்‌ விசாரணை என்று வந்து விட்டால்‌, 
என்ன முடிவு வரும்‌ என்று சொல்ல முடியாது, பார்‌! 
அதனால்‌, மனிதர்‌ ரொம்பவும்‌ எச்சரிக்கையாக இருந்து 
தானே ஆக வேண்டும்‌ ?”” என்றாள்‌ சத்தியபாமா தோளைக்‌ 
குலுக்கி. 

சின்னவளுக்கு இன்னும்‌ ஒரு விவரம்‌ கேட்க வேண்டி 
யிருந்தது. 

“ஆனால்‌ பாமா மேடம்‌, ஒருத்தி அவரோடு “கூடச்‌ 
சுற்றத்‌ தயாராக இருக்கும்‌ நாய்தான்‌ என்று, அவருக்கு 
எப்படித்‌ தெரியும்‌? ஒழுங்கானவர்களிடம்‌ ரொம்ப 
ஜாக்கிரதை என்றால்‌, இரண்டு தினுசையுமே, அவர்‌ 
எப்படிக்‌ கண்டு பிடிப்பார்‌? வந்து, நான்‌ பெண்கள்‌ 
கல்லூரியில்‌ படித்து, நேராக இங்கே வேலைக்கு 
வந்தவள்‌. என்னைத்‌ தப்பாக நினைத்து விடக்‌ கூடாதே. 
தப்பாக நினைக்கும்படியாக, நான்‌ எதையும்‌ பண்ணித்‌ 
தொலைத்திருக்கக்‌ கூடாதே என்று அந்தப்‌ பயத்தில்‌ 
கேட்கிறேன்‌. தயவு பண்ணிக்‌ கற்றுக்‌ கொடுங்களேன்‌” 
என்று அக்கறையும்‌ பணிவுமாகக்‌ கேட்டாள்‌. 

“ஏய்‌, ரொம்ப அறியாப்‌ பெண்ணாக இருக்கிறாயேப்பா! 
சும்மா சும்மா காபி குளுகோஸ்‌ தண்ணீர்‌ என்று ஒருவர்‌ 
மாற்றி, ஒருவரைக்‌ கேட்கிறாரே! ரொம்பப்‌ பக்கத்தில்‌ 
போகாமல்‌ தள்ளி நின்று, நெளிப்பு குலுக்கு எதுவும்‌ 
இல்லாமல்‌ கொடுத்து விட்டு வந்தால்‌, இது படியாத 
மாடு என்று தெரிந்து கொள்வார்‌.” 

்‌“ஓ! அன்றைக்கு எனர்ஜி லெவல்‌ இறங்கி அசதியாக 
இருக்கிறது. குளுகோஸ்‌ போட்டுத்‌ தண்ணீர்‌ கெண்டு 
வா, எவ்வளவு குளுகோஸ்‌, என்று ஒன்றும்‌ தெரியாமல்‌, 
ஒரு ஸ்பூன்‌ குளுகோசைப்‌ போட்டுக்‌ கொண்டு போய்‌ 
கொடுத்தால்‌, வெறும்‌ தண்ணீர்‌ மாதிரி இருப்பதாகத்‌ 
திட்டினார்‌” என்றாள்‌. 

“மேல்‌ அதிகாரி என்பதால்‌, சலுகை கிடைக்கும்‌ 
என்று நீ ஏதாவது சொல்லி வழிகிறாயா என்று பார்த்‌ 
திருப்பான்‌. ஆனால்‌, இப்போது சில மாதங்களாக, ஒரு 

மேனாமினுக்கியோடு கூடச்‌ சுற்றுவதாகக்‌ கேள்வி. 
இப்படிக்‌ கண்ட கண்டவனோடு சுற்றியதால்தான்‌, அந்த 
“அவளுக்கு டைவர்சே ஆனதாகக்‌ கூடச்‌ சொல்கிறார்கள்‌. 
இங்கேதான்‌, இதே கட்டிடத்தில்‌ வேறு நிறுவனத்தில்‌ 
அவளுக்கு வேலையாம்‌! பாவம்‌ அவன்‌ மனைவிக்கு 
எப்போது தெரியப்‌ போகிறதோ? தெரியும்போது, என்ன 
செய்யப்‌ போகிறாளோ பாவம்‌! என்று பரிதாபப்பட்டாள்‌ 
சத்தியபாமா. 


பாவமேதானே? கணவன்‌ வேலைக்குப்‌ போய்‌ 
கஷ்டப்பட்டு உழைத்துச்‌ சம்பாதித்துக்‌ காசு கொண்டு 
வருகிறான்‌ என்று எண்ணி, அவனுக்குப்‌ பிடித்ததைச்‌ 
செய்து வைத்துக்‌ கொண்டு குலவிளக்காய்‌ வீட்டிலே 
காத்திருப்பாள்‌ ஒருத்தி! அவனானால்‌, இங்கே ஊர்‌ 
மேய்ந்து கொண்டு... சேச்சே! 

எல்லோரையும்‌ எப்போதும்‌ ஏமாற்ற முடியாது என்‌ 
பார்களே. 

இந்த உண்மை தெரியும்போது, அந்தப்‌ பெண்‌, 
நிர்வாகியுடைய மனைவிக்குத்‌ தலையில்‌ இடி விழுந்த 
மாதிரி இராதா? பாவம்‌ என்ற முகமறியாத அந்தப்‌ 
பெண்ணுக்காகத்‌ தானும்‌ மனம்‌ இரங்கினாள்‌ கைவல்யா! 

“சரிப்பா, நான்‌ கிளம்புகிறேன்‌. உனக்கு இன்னும்‌ 
எதுவும்‌ தெரிய வேண்டும்‌ என்றால்‌, தாராளமாக என்‌ 
னிடம்‌ கேள்‌. ஆனால்‌, அந்த சேல்ஸ்மேன்‌ விஷயத்தில்‌, 
முடிந்த அளவு ஒதுங்கிப்‌ போய்விடு. அவரை மோசமான 
எதிரி என்பார்கள்‌. ஆனால்‌, எந்த நிறுவனத்திலும்‌ இப்படி 
ஒன்றிரண்டு பொறுக்கிகள்‌ இருக்கத்தான்‌ செய்வார்கள்‌. 
நாம்தான்‌ எச்சரிக்கையோடு நடந்து கொள்ள வேண்டும்‌”' 

என்ற அறிவுரையோடு, சத்தியபாமா அவளது வேலைப்‌ 
பகுதிக்குப்‌ போனாள்‌. 

யோசித்துப்‌ பார்க்கும்போது, சத்தியபாமாவின்‌ 
புத்திமதி மிகவும்‌ சரியானதாகவே கைவல்யாவுக்குத்‌ 
தோன்றியது. எதிலும்‌ தலையிடாமல்‌, தானுண்டு, தன்‌ 
வேலையுண்டு என்று பேசாமல்‌ இருந்து விட்டால்‌, 
எங்கேயுமே, என்ன பிரச்சினை ஏற்பட முடியும்‌? 


ஆனால்‌ அவளாகவே, அடுத்தவர்‌ விஷயத்திலும்‌ 
முழு மனதோடு ஈடுபட்டு, முடிந்த அளவு பிரச்‌ 
சினையைத்‌ திட்டமிட்டு உண்டு பண்ணப்‌ போகிறாள்‌ 
என்று, அப்போது அவளுக்கு, சுத்தமாகத்‌ தெரியாது! 


சுதர்மனுக்கு உள்ளூரப்‌ பொறுமை குறையத்‌ 
தொடங்கியிருந்தது. கைவல்யாவை அவன்‌ பார்த்துக்‌ 
கிட்டத்தட்ட இரண்டு மாதங்கள்‌ முடிந்திருந்தன. 
ஆனால்‌ இன்னமும்‌ அவளிடம்‌ தனியே பேச, அவனால்‌ 
முடியவில்லை. 

ஒரே பிடியாகப்‌ பேச வேண்டும்‌ என்று அவன்‌ நினைத்‌ 
தால்‌, முடியாமல்‌ போகாது! அவனிடம்‌ பணிபுரிகிற 
ஒருத்தியை, அவன்‌ எங்கே நிறுத்திப்‌ பேசினாலும்‌, 
யாரும்‌ அவனை ஒன்றும்‌ செய்ய முடியாது! 

ஆனால்‌, அந்தப்‌ பேச்சு கைவல்யாவை எந்த விதத்‌ 
திலும்‌ பாதித்து விடக்‌ கூடாது என்பதை அவன்‌ முக்கிய 
மாகக்‌ கருதியதாலேயே, அவன்‌ மிகுந்த எச்சரிக்கை 
யுடனேயே நடந்து கொண்டான்‌. 

அந்தப்‌ பல மாடிக்‌ கட்டிடத்தின்‌ விசாலமான ஒரு 
தளம்‌ முழுவதிலுமாக “தர்மாவின்‌ பல்வேறு பிரிவுகள்‌ 
தான்‌ இருந்தன. 

சுதாமனுடைய தந்‌ைத தொடங்கி, மகனோடு சேர்ந்து 
வளர்த்தவைகளோடு, இப்போது மகன்‌ தன்‌ முயற்சியில்‌ 
கொண்டு வந்த பெரிய புராஜெக்ட்‌ பிரிவு உட்பட 
எல்லாம்‌ அந்தத்‌ தளத்தை நிரப்பியதோடு, அடுத்த 
தளத்திலும்‌ ஒரு பகுதி வரை பரவியிருந்தது. 

முதலாளியாக இவை அனைத்தையும்‌ பார்வையிடுகிற 
சாக்கில்‌, சுதாமன்‌ அவ்வப்போது சுற்றி வருவான்‌. 

அந்த வகையில்‌ பணியிடத்தில்‌ கைவல்யாவின்‌ 
பழக்க வழக்கங்கள்‌, இப்போது அவனுக்கு அத்துபடி. 

ஒரு நாள்‌ கைவல்யா கேண்டீன்‌ பக்கமாகச்‌ செல்வது 
கண்ணில்‌ படவும்‌, சுதர்மனும்‌ அங்கே சென்றான்‌. 

“என்ன சாப்பிடுகிறாய்‌ ? இங்கே கேண்டீன்‌ உணவு 
சுவை நன்றாக இருக்கிறதா? அதிக ருசி என்று எதைச்‌ 
சொல்லலாம்‌” என்று இது போலப்‌ பொதுவாக நிறையப்‌ 
பேசலாமே! 

அப்படியே, அவளுக்கு எதெது பிடிக்கும்‌ என்றும்‌ 
தெரிந்து கொள்ளலாம்‌. 

முதலாளி, கேண்டீன்‌ சாப்பாடு பற்றி விசாரிக்கிறார்‌ 
என்று தோன்றுமே தவிர, யாரும்‌ தப்பாகக்‌ கருதவே 
வழியிராது ! 

இந்த எண்ணத்தோடு, உணவறைக்குச்‌ சென்றால்‌, 
உள்ளிருந்து நாலைந்து பேர்‌, கலகலவென்று பேசி 
வளவளப்பது கேட்டது. இவர்களோடு கலந்து கொள்ளத்‌ 
தான்‌, அவ்வளவு வேகமாகச்‌ சென்றாளா ? 

இத்தனை பேர்‌ நடுவில்‌, கைவல்யாவிடம்‌ தனியாக 
என்று என்ன பேச முடியும்‌? 

ஏமாற்றத்தோடு அவன்‌ திரும்பும்போது “'எம்டியை 
முதலில்‌ பார்த்தபோது, எனக்குப்‌ பெரிய்‌...ய அதிர்ச்சி 
யாக போயிற்றுப்பா!”” என்றது ஒரு கட்டைக்‌ குரல்‌. 

ஓ! அவனைப்‌ பற்றித்தான்‌, இந்தப்‌ பெண்கள்‌ ஏதோ 
பேசுகிறார்கள்‌ ! 

மற்றவர்கள்‌ பேசுவது இருக்கட்டும்‌. கைவல்யா 
அவனைப்‌ பற்றி என்ன நினைக்கிறாள்‌ என்று தெரிந்து 
கொள்ளலாமே ! 


சற்று ஓரமாகச்‌ சென்று, அங்கிருந்து வெளிப்‌ புறத்தை 
ஆராய்கிறவன்‌ போல நின்றுகொண்டு, உள்ளே நடந்த 
உரையாடலைக்‌ கவனித்தான்‌ சுதாமன்‌. 

அதாவது, ஒட்டுக்‌ கேட்டான்‌. 

“ஒட்டுக்‌ கேட்பவர்கள்‌, நல்லதைக்‌ கேட்பது இல்லை 
என்று சொல்வது நினைவு வந்து, அவனுக்கு உடம்பு 
இறுகத்தான்‌ செய்தது. ஒருவேளை அவனைப்‌ பார்த்தாலே 
பிடிக்கவில்லை என்று கூடக்‌ கைவல்யா சொல்லிவிடக்‌ 
கூடும்‌. 

இன்னும்‌ மோசமாக, தனக்கு ஒரு காதலன்‌ இருப்ப 


தாகக்‌ கூட! 


ஒரு கணம்‌ நெஞ்சு நின்று துடித்தபோதும்‌, உண்மை 
எதுவாக இருந்தாலும்‌, அதை அறிந்து கொள்வதுதான்‌ 
எப்போதுமே நல்லது என்று எண்ணியவாறு அங்கேயே 
நின்றான்‌ அவன்‌. 

ஆனால்‌ ஒன்று, கைவலயா தனக்கு ஒரு காதலன்‌ 
இருப்பதாகக்‌ கூறுவதைவிட, அவனால்‌ ஏற்றுக்‌ கொள்ள 
முடியும்‌. அவனது பணம்‌, அந்தஸ்துக்காக அவனைப்‌ 
பிடித்திருப்பதாகச்‌ சொன்னால்‌, அதைத்‌ தாங்கிக்‌ 

கொள்வதுதான்‌, ரொம்பக்‌ கடினமாக இருக்கும்‌ என்று, 
அவனுக்குத்‌ தோன்றியது. 

“எனக்கும்‌ அப்படித்தான்‌! எனக்கும்‌ அதிர்ச்சிதான்‌!” 
எனக்கு மயக்கம்‌ போடாத குறை!'' இப்படி பல 
குரல்களின்‌ இடையே '“ஏன்ப்பா? அப்படி ஒன்றும்‌, எம்டி 
பார்க்க மோசமாக இல்லையே!” என்று கைவல்யாவின்‌ 
குரல்‌, அமைதியாகத்‌ தனித்து ஒலித்தது. 

மோசமாக இல்லையா? அவ்வளவுதானா? அவ்வளவே 
தானா? 

கண்ணாடியில்‌ பார்த்த முகம்‌ எதிர்த்துக்‌ குரல்‌ 
கொடுக்க, அத்தோடு பல குரல்களும்‌ சேர்ந்து ஒலித்தன. 

“ஏய்ய்‌... கைவல்யா, சும்மா வெறுப்பேத்தாதேப்பா!' 
என்று சீறினார்கள்‌. 

“ஏன்யா? நான்‌ ஒன்றும்‌, எம்டி பார்வைக்கு மோசம்‌ 
என்று சொல்லவில்லையே” என்றாள்‌ கைவல்யா, அப்பாவிக்‌ 
குரலில்‌. 

“மோசம்‌, மோசமாக என்பதெல்லாம்‌ நம்‌ எம்டியோடு 
சேர்த்து நினைத்துப்‌ பார்க்கக்‌ கூட முடியாத வார்த்தைகள்‌, 
கைவல்யா. அவரது பர்சனாலிடி, பணம்‌ யோசித்துப்‌ 
பார்‌! உனக்குக்‌ கூடத்‌ தலை சுற்றி விடும்‌!'' என்றாள்‌ 
தாரிணி. 

ஐயோ, ஆமாம்ப்பா! நீ சொன்ன பிறகுதான்‌ எனக்கே 
தெரிகிறது. இப்படி ஏதேனும்‌ சொல்வாள்‌ என்று, 
கைவல்யாவின்‌ குரலுக்காகக்‌ காதைத்‌ தீட்டிக்‌ கொண்டு, 
சுதர்மன்‌ காத்திருந்தால்‌, அவளது சத்தத்தையே காணோம்‌! 

மாறாக, இன்னொரு குரல்தான்‌ கீச்சாகக்‌ கத்தியது! 

“முதலாளி என்றால்‌ வயதானவர்‌ என்று பார்த்தால்‌, 
ஜூனியர்‌ அல்லவா வருகிறார்‌! அதுவும்‌ அடிக்கடி! 
அன்றைக்கு வேலை பழகி விட்டதா என்று என்னிடம்‌ 
கேட்டாரா? என்‌ தூக்கமே நாலு நாள்‌ போச்சுடி. உங்‌ 
களில்‌ யாரிடமாவது அவரது போட்டோ கிடைக்குமா? 
போட்டோ எடுக்கக்‌ கூடிய செல்போன்‌ வேறு வைத்துக்‌ 
கொள்ளக்கூடாது என்று விட்டார்கள்‌! வேறே எப்படி, 
அவருடைய போட்டோ கிடைக்கும்‌ ?”” என்று விட்டால்‌, 
அழுது விடுவாள்‌ போலக்‌ கத்தினாள்‌. அந்தக்‌ கீச்சுக்‌ 
குரல்காரி ! 

ஒரு சிறு நிசப்தத்தின்‌ பின்‌ ''அடப்பாவி”” என்றது, 
முதலில்‌ பேசிய குரல்களுள்‌ ஒன்று! 

“பாரேன்‌! நாம்‌ நாலு பேரும்‌, உயிரைக்‌ கொடுத்து 
எவ்வளவு முக்கியமான விஷயம்‌ பற்றிப்‌ பேசிக்‌ 
கொண்டிருக்கிறோம்‌. இவளைப்‌ பாருங்கள்‌, காரட்‌, 
வெள்ளரி இன்னும்‌ என்னதுப்பா, தக்காளியா? இதுகளை 
நன்கு ரசித்து, உள்ளே தள்ளிக்‌ கொண்டிருக்கிறாள்‌ ! 
இன்னும்‌, இலை, தழை, புல்‌, பூண்டு போன்றவைகள்‌ 
தான்‌ பாக்கி! என்னடீ சாப்பாடு இது? காரட்டையும்‌, 
வெள்ளரிக்காயையும்‌ தின்று கொண்டு, எப்படித்தான்‌, 
உன்னால்‌ தெம்பாக நிற்க முடிகிறதோ?”' என்றாள்‌. 

“இவைகள்தான்‌ உண்மையிலேயே தெம்பைத்‌ 
தருவது. இந்த பர்க்கரும்‌, பீட்சாவும்‌ தருவதை விட, 
அதிக விட்டமின்‌, என்‌ காய்கறியில்‌ இருக்குமாம்‌! நீ 
வேண்டுமானால்‌, யாராவது 'டயட்டீஷினியனிடம்‌ 
கேட்டுப்பார்‌” என்று சவால்‌ விட்டாள்‌ கைவல்யா. 

ஆனால்‌, மற்றவளுக்கு உணவின்‌ சத்து விவரம்‌ 
முக்கியமாகப்‌ படவில்லை. 

எனவே “'சரிசரி அதைவிடு. நீ என்னப்பா, அமுக்குப்‌ 
பிள்ளையார்‌ மாதிரி, கேட்டதற்குப்‌ பதிலே சொல்லாமல்‌ 
இருக்கிறாய்‌ ? முதலில்‌ அதற்குப்‌ பதிலைச்‌ சொல்லு” 
என்று முன்னவள்‌ உந்தினாள்‌. 

சுதர்மன்‌ காதைத்‌ தீட்டிக்‌ கொண்டு கவனிக்க ““சொன்‌ 
னேனே, இதில்தான்‌ வைட்டமின்‌ அதிகம்‌ என்றேனே” 
எனறாள்‌ கைவலயா சாதாரணமாக. 


“ஏய்ய்‌, எனக்கு வருகிற ஆத்திரத்துக்கு... பாருப்பா, 
நீ எந்த மீனைத்‌ தின்றாலும்‌, அதை யாரும்‌ கேட்க 
வில்லை. இதற்கு பதில்‌ சொல்லு. எங்களைப்‌ போலவே 
உனக்கும்‌ நம்‌ எம்டியிடம்‌ மயக்கம்தானே?'' என்று 
பிடிவாதத்துடன்‌ கேட்டாள்‌. முதலில்‌ பேசியவள்‌. 

இப்படிக்‌ கேட்டபின்‌ பதில்‌ சொல்லித்தானே ஆக 
வேண்டும்‌? என்ன சொல்லப்‌ போகிறாள்‌? 

“ம்ம்ம்‌, பார்‌ அஞ்சலி நம்மை நம்பி அம்மா அப்பா, 
நம்மை இங்கே வேலைக்கு அனுப்பியிருக்கிறார்கள்‌. 
வந்தோமா, வேலையைப்‌ பார்த்தோமா, போனோமா 
என்று இல்லாமல்‌, யார்‌ யாரையோ பற்றித்‌ தேவையில்‌ 
லாமல்‌ என்ன ஏதேதோ வெட்டிப்‌ பேச்சு?'' என்று 
வெட்டிப்‌ பேசினாள்‌ கைவல்யா. 

“யார்‌ யாரோவா? நம்‌ எம்டிப்பா!”' 


“இருக்கட்டுமே. நாம்‌ செய்கிற வேலைக்கு, நமக்குச்‌ 
சம்பளம்‌ கொடுப்பவர்‌ அவ்வளவுதானே? அதற்கு மேல்‌ 
தேவையில்லாத ஆராய்ச்சி எதற்கு? நம்‌ அம்மா, அப்பா 
நம்மை மனக்‌ கட்டுப்பாட்டோடு... 

“அப்பா, அம்மா எலலாம்‌ ஒரு பக்கம்‌ இருக்கட்டும்‌, 
கைவல்யா. நமக்கு என்று ஒரு மனமும்‌, அதில்‌ 

யோசனையும்‌ உண்டுதானே? அத்தோடு நான்‌ என்ன, 
சுதர்மன்‌ சார்‌ காலடியில்‌ போய்‌ விழுவதாகவா சொன்‌ 
னேன்‌? எம்டியைப்‌ பற்றி உன்‌ உண்மையான அபிப்‌ 
பிராயம்‌! அதைத்தானே கேட்டேன்‌? சொல்லுப்பா?”” 
என்று கிடுக்கிப்பிடி போட்டாள்‌ அஞ்சலி. 

சரியான கேள்வி! மகா மகா முனிவர்களாலேயே, 
மனதைக்‌ கட்டுப்படுத்த முடியாதாம்‌! எண்ணத்தைக்‌ 
கூடக்‌ கட்டுப்படுத்த, இவளாலும்‌ முடியாதுதானே? 

இப்போது என்ன சொல்கிறாள்‌ பார்க்கலாம்‌. அதை 
அடிப்படையாக வைத்துக்‌ கொண்டு, அடுத்த நடவடிக்‌ 
கையைத்‌ திட்டமிடலாம்‌. 

ஏதேதோ திட்டமிட்டவாறு சுதர்மன்‌ காத்திருக்க, 
அவன்‌ விரும்பியவாறே, கைவல்யாவின்‌ குரல்தான்‌ 
ஒலித்தது. ஆனால்‌ கூறிய விஷயம்தான்‌ வேறு. ''ஏய்‌ 
மணியைப்‌ பார்த்தீர்களா? இன்னும்‌ ஐந்து நிமிஷங் 
களில்‌, அவரவர்‌ இடத்தில்‌ அமர்ந்து வேலையைத்‌ 
தொடங்க வேண்டும்‌! ஓடினால்தான்‌ முடியும்‌.” 

எல்லோரும்‌ கலைந்து செல்வதை ஏமாற்றத்தோடு 
பார்த்தவாறு கேண்டீனுக்குள்‌ சென்று, ஒரு காபி கொண்டு 
வரச்‌ சொன்னான்‌ அவன்‌. 

காபி வந்து சேருமுன்பாகவே, அவனுக்குள்‌ ஒரு 
பளிச்‌! 

மற்றவர்களைப்‌ போல 'இம்‌'மெனுமுன்‌ மனதில்‌ 
இருப்பதை வெளிப்படையாகக்‌ கொட்டுகிறவள்‌ அல்ல. 
கைவல்யா. கட்டுப்பாடு இருக்கிறது. பாராட்டப்பட 
வேண்டிய ஒன்று! அவனுடைய மனைவிக்குத்‌ தேவை 
யான குணங்களில்‌ ஒன்றுதானே? 

அவளிடம்‌ இன்னும்‌ கொஞ்சம்‌ பேசிப்‌ பழக முடியு 
மானால? 

கடவுள்‌ எல்லோருக்கும்‌ வாய்ப்புகளைக்‌ கொடுக்கத்‌ 
தான்‌ செய்வார்‌. அதைச்‌ சரியாகப்‌ பயன்படுத்துவதில்‌ 
தான்‌. மனிதன்‌ வெற்றியோ, தோல்வியோ அடைகிறான்‌ 
என்று சொல்வார்கள்‌. 

சுதர்மனுக்கும்‌, விரைவிலேயே அப்படி ஒரு 
வாய்ப்புக்‌ கிடைத்தது! கிடைத்த வாய்ப்பை, அவன்‌ 
சும்மா விட்டுவிடவும்‌ இல்லை! 


கொஞ்ச நாட்களாகவே, லலிதாவுக்கு மனம்‌ 
சரியில்லை. இனம்‌ சொல்ல முடியாத விதமாக, ஏதோ 
ஒரு குறை! ஏதோ ஒரு வகையில்‌ அவளது மனம்‌ 
சஞ்சலப்பட்டது. திருப்தியற்றுத்‌ தவித்தது! காரணம்‌ 
என்னவாக இருக்கும்‌ ? 

கணவன்‌ முன்னைப்‌ போலக்‌ கொஞ்சிக்‌ குலாவ 
வில்லை என்பதா? 

முன்னெல்லாம்‌ தனியாக அறைக்குள்‌ சென்றாலே, 
ஏதாவது வகையில்‌, கணவன்‌ முத்திரை பதிக்காமல்‌, 
விடமாட்டான்‌. ஆனால்‌... 

மணமாகி ஐந்து ஆண்டுகள்‌ கடந்தாயிற்று. இன்ப 
மான இல்லற வாழ்வின்‌ அறிகுறியாக இரண்டு 

குழந்தைகள்‌! இன்னமும்‌ போக வர மனைவியைப்‌ 
பிடித்து, இழுத்துக்‌ கொஞ்சிக்‌ கொண்டே இருப்பார்களா ? 

ஊகூம்‌! அதைப்‌ பற்றிப்‌ பெரிதாகக்‌ குறைப்படுவது 
சற்றும்‌ சரியல்ல! 

ஆனால்‌... ஆனால்‌ என்ன? 

என்னதான்‌ முன்போலக்‌ கொஞ்சிக்‌ கொண்டும்‌, 
கட்டிப்‌ பிடித்துக்‌ கொண்டும்‌ கிடக்க முடியாது என்‌ 
றாலும்‌, அன்பும்‌ அக்கறையும்‌ அப்படியேதானே இருக்க 
வேண்டும்‌? 

வாத்ஸ்யாயனரின்‌ கணக்குப்படி, மோகத்தை 
அடுத்து, அன்பும்‌ அக்கறையும்‌ அதிகம்தான்‌ ஆக 
வேண்டும்‌! 

ஆனால்‌, அன்று அவள்‌ அவசரமாக காய நறுக்குகை 
யில்‌ கையை வெட்டிக்‌ கொண்டாளே, அப்போது, 
இன்னும்‌ தாமதம்‌ ஆகுமா என்று எரிச்சலாக அல்லவா 
கேட்டான்‌ ! 

கையில்‌ ரத்தம்‌ வடிகிறதே, அதை நிறுத்த என்ன 
செய்யலாம்‌ என்று, ஒன்றுமே பார்க்கவில்லையே! “இன்‌ 
னும்‌ தாமதிக்க முடியாது, நான்‌ அலுவலகக்‌ கேண்டீனி 
லேயே சாப்பிட்டுக்‌ கொள்கிறேன்‌?” என்று சொல்லி 
விட்டுக்‌ கிளம்பிப்‌ போயே விட்டானே! 

அதைக்கூட அலுவலகத்தில்‌ என்ன அவசரமோ 
என்று ஒரு காரணம்‌ சொல்லலாம்‌. திரும்பி வீடு வந்த 
பிறகும்‌, அவளது கையில்‌ பிளாஸ்திரியைப்‌ பார்த்த 
பிறகுகூட, அதைக்‌ கண்டு கொள்ளவே இல்லையே! 

இதுவே முன்பானால்‌, “அழுந்த வெட்டிவிட்டதா? 
வலிக்கிறதா” என்று காயம்‌ பட்ட விரலில்‌ முத்தமிட்டு 
கொஞ்சிக்‌ குலவி, அப்புறம்‌ எங்கோ போய்‌ நிற்குமே! 

கட்டாயமாகக்‌ கணவன்‌ பழைய மாதிரி இல்லைதான்‌ ! 


அழகு அழகு என்று கொஞ்சுகிறவன்‌... என்று ஏதோ 
யோசிக்கும்போது. லலிதாவுக்கு ஒரு சந்தேகம்‌ வந்தது. 

அவளுடைய மருத்துவரின்‌ ஆலோசனைப்படி, பிர 
சவத்தின்‌ முன்னும்‌ பின்னும்‌ உரிய உடல்‌ பயிற்சிகளை 
ஒழுங்காகச்‌ செய்ததால்‌ கிட்டத்தட்ட முன்னைப்‌ போன்ற 
உடல்வாகு திரும்பியிருந்தது. அவளுக்குத்‌ தெரியும்‌. 
ஆனால்‌ இரண்டு குழந்தைகளைப்‌ பார்த்து வளர்ப்ப 
தோடு, வீட்டையும்‌ கவனிப்பதில்‌ சோர்ந்து, அழுது 
வடிய நிற்கிறோமோ என்ற சந்தேகம்‌! 

ஓடிப்‌ போய்க்‌ கண்ணாடியைப்‌ பார்த்தாள்‌. நலுங்கி 
யிருந்த கூந்தல்‌, கசங்கியிருந்த உடை, எண்ணை 
வடியும்‌ முகம்‌! 

ஒஹோ, இதுதான்‌ காரணமா? 

இப்படித்தான்‌ என்று முடிவு செய்து, அவனுக்குப்‌ 
பிடித்த மாதிரி. அலங்கரித்துக்‌ கொண்டு நின்றால்‌, அவன்‌ 
தாமதமாக வந்ததோடு ““ஒரே அசதி” என்று படுக்கப்‌ 
போய்‌ விட்டான்‌. 

ஏமாற்றத்தைச்‌ சமனப்படுத்திக்‌ கொண்டு, போய்‌ 
பார்த்தால்‌, அவன்‌ உறங்கவே தொடங்கியிருந்தான்‌. 

எவ்வளவு அலுப்பு பாவம்‌ என்று பரிதாபப்பட்டு 
விட்டு, தலை நிறைய வைத்திருந்த மல்லிகைப்பூவை 
எடுத்து ஃப்ரிஜஜில்‌ வைத்துப்‌ பத்திரப்படுத்திவிட்டுத 
தானும்‌ போய்ப்‌ படுத்தாள்‌. 

அன்று ஒரு நாள்‌ இப்படி என்றால்‌, பரவாயில்லை. 
ஆனால்‌ தொடர்ந்து பல நாட்கள்‌, விடாமல்‌ லலிதா 
தன்னை அழகுபடுத்திக்‌ கொண்டு நின்று பார்த்தும்‌ ஒரு 

பயனும்‌ இல்லை என்று உறுதியாகத்‌ தெரிந்த பிறகு, 
அவளுக்கு உள்ளூரப்‌ பயம்‌ உண்டாயிற்று. 

விக்கியிடம்‌ ஏதோ பிரச்சினை இருக்கிறது! 

பிரச்சினை இருக்கிறது என்று தோன்றவும்‌, அது 
வரையிலும்‌ அவள்‌ கவனியாதிருந்த இன்னும்‌ பல 
விஷயங்கள்‌ அவளது கண்ணிலும்‌ கருத்திலும்‌ பட்டு, 
அவளது சந்தேகத்தை உறுதிப்படுத்தின. 

அவர்கள்‌ இருவரும்‌ சந்தித்த நாள்‌, காதலிப்பதாகக்‌ 
கூறிய நாள்‌, திருமணத்தை உறுதிப்படுத்திய நாள்‌ 
என்று, அந்த நாட்களை சந்தோஷமாகக்‌ கொண்டாடுவது 
அவனது வழக்கம்‌. வெளியே போய்ச்‌ சாப்பிட்டுவிட்டு, 
ஏதாவது சினிமாவுக்குப்‌ போய்‌, வருவார்கள்‌! இரவும்‌, 
ஜாலியாகக்‌ கழியும்‌. 


திருமண நாளைப்‌ பற்றியோ, கேட்கவே வேண்டாம்‌! 


வீட்டு வேலைகள்‌, பிள்ளைகள்‌ என்று, அவள்தான்‌ 
மறப்பாளே தவிர! அவன்‌ மறக்கவும்‌ மாட்டான்‌, கொண் 
டாட்டத்தை விடவும்‌ மாட்டான்‌! 


குழந்தைகளுக்கு உடம்பு சற்று சரியில்லாமல்‌ 
இருந்தால்கூட “பிள்ளைகள்தான்‌ உனக்கு முக்கியமா? 
பிள்ளைகளைக்‌ கொடுத்த தெய்வமான நான்‌ இல்லையா?” 
என்று பிடிவாதம்‌ பிடிப்பான்‌! 

மகளுக்கு உடம்பு லேசாகச்‌ சுட்டதில்‌, மருத்துவரிடம்‌ 
போய்க்‌ காத்திருந்த சமயத்தில்‌ அங்கிருந்த காலண்‌ 
டரில்‌ அசுவாரசியமாகக்‌ கண்‌ பார்வை பட்டபோது தான்‌ 
அன்று தங்கள்‌ திருமணத்தைப்‌ பற்றிப்‌ பேசி, முடி 
வெடுத்த நாள்‌ என்பது, லலிதாவுக்கு நினைவே வந்தது. 

கணவன்‌ அது குறித்து எந்தப்‌ பேச்சும்‌ பேசாததோடு, 
முந்திய இரண்டு முக்கிய நாட்கள்‌ கூட, அரவமே 
இல்லாமல்‌ சென்று விட்டதும்‌ தொடர்ந்து நினைவு 
வந்து, அவளை உறுத்தியது! 

இன்னமும்‌ அதிகமாக அவனைக்‌ கண்காணிக்கத்‌ 
தோன்றியது ! 

அன்று மதியத்துக்குள்‌ கணவன்‌ எடுத்துப்‌ போவதற்‌ 
காக, அவனுக்கு மிகவும்‌ பிடித்தமான “ஸ்டஃப்டு” 
பரோட்டா செய்தாள்‌. 

பொதுவாக இந்த விதமாக செய்தால்‌, அவனுக்கு 
ஐந்து வைக்க வேண்டும்‌. மதியத்தில்‌ நாலை உண்டு 
விட்டு, ஒன்றை வைத்திருந்து மாலைக்‌ காபியோடு சாப்‌ 
பிடுவான்‌. தனக்கு இரண்டு, ஊட்டி விட்டால்‌ பையன்‌ 
ஒன்று சாப்பிடுவான்‌. பாப்பா இன்னும்‌ அந்த மாதிரி 
உணவு பழகவில்லை. 

எனவே எண்ணி எட்டுத்தான்‌ செய்வாள்‌. செயது 
வைத்துவிட்டு சின்னவளுக்கு உடம்பு கழுவி, டை 
மாற்றிவிட்டு வந்தால்‌, அத்தனை பரோட்டாக்களோடு 
விக்கியும்‌ மாயமாகியிருந்தான்‌. 

அவள்‌ தேடுவதைப்‌ பார்த்துவிட்டு ''அப்பா எலலாம்‌ 
எடுத்துப்‌ போனார்‌” என்ற மகன்‌ ''பெரிய டப்பாவிலே”' 
என்று கையை விரித்துக்‌ காட்டினான்‌. 

அதென்ன, அவளுக்கு, பிள்ளைக்கு இல்லாமல்‌, 
எடுத்துப்‌ போவது? சொல்லவும்‌ இல்லாமல்‌! அத்‌ 
தனையையும்‌ அவன்‌ சாப்பிடவும்‌ முடியாது. 

பின்னே? அன்று தக்காளி ரைஸ்‌ செய்தபோதும்‌, 
இப்படித்தான்‌. ஆனால்‌, அன்று பேருக்கேனும்‌ 

அரைக்கரண்டி சாதம்‌ மிச்சம்‌ இருந்தது! அதைவிட 
மோசம்‌ என்னவென்றால்‌, உப்பு காரம்‌ போதவில்லை 
என்று, அதைச்‌ சாப்பிடவே இல்லாமல்‌, மிச்சம்‌ கொண்டு 
வந்ததுதான்‌! 

அதன்‌ பிறகே, உணவில்‌ இன்னும்‌ அதிகமாக உப்பு 
காரம்‌ போடச்‌ சொன்னான்‌ ! 

எப்போதோ ஒரு நாள்‌ சிறு தாமதம்‌ என்பது மாறி, 
கிட்டத்தட்ட தினமுமே வெகு நேரம்‌ பிந்தி வந்தான்‌. 

வீட்டுச்‌ செலவுக்குப்‌ பணம்‌ தருவதற்குப்‌ பத்துமுறை 
கேட்க நேர்ந்தது. 

ஏதாவது கேட்டால்‌, காச்சு மூச்சென்று கத்தித்‌ தீர்த்‌ 
தான. 

என்ன என்ன என்று யோசித்தவளுக்கு ஏதோ தோன்ற 
வயிறு கலங்கியது. அவளுக்கென்று வேறு யாருமற்ற 
நிலையில்‌... இது என்ன அநியாயம்‌! 

இருக்காது. இருக்காது என்று வாய்‌ உருப்‌ போட்ட 
போதும்‌, மனம்‌ தன்‌ போக்கில்‌ வேறு நினைத்து வாதா 
டியது! 

கணவனிடம்‌ நேரடியாகக்‌ கேட்க வாய்‌ வரவில்லை. 

ஒருவேளை... அப்படி எதுவும்‌ இல்லை என்றால்‌ ? 
மிகப்‌ பெரிய அநியாயம்‌, அவள்‌ செய்ததாக ஆகி 
விடாதா? 

வேலைப்‌ பிரச்சினை, வெளியே பிரச்சினை... என்று 
பல்லைக்‌ கடித்துக்‌ கொண்டு, லலிதா கடத்திய சில 
நாட்களில்‌ ஒரு பயனும்‌ விளையவில்லை. 

அன்றைக்கு வெறும்‌ இட்லியும்‌ சாம்பாரும்‌ வைத்து 
விட்டாள்‌ என்று கோபமாகக்‌ கத்தித்‌ தீர்த்துவிட்டு, 

துக்குக்‌ கிளம்பினான்‌ அவன்‌. 

“வரட்டுமா?” என்று ஒரு வார்த்தை கூட இல்லாமல்‌, 
ஷூவை மாட்டிக்‌ கொண்டு சென்று விட்டான்‌. 

இரங்கிய பார்வையுடன்‌, வீசியெறிந்த தட்டிலிருந்து 
சிதறிய உணவுப்‌ பொருட்களை வேலைக்காரி சுத்தம்‌ 
செய்வதை வெறித்துப்‌ பார்த்தபடி சற்று நேரம்‌ லலிதா 
அசையாமல்‌ நின்றாள்‌. 

இல்லை! இனி பொறுப்பது கூடாது! அவள்‌ என்ன 
செய்து விட்டாள்‌ என்று, இவ்வளவு இளப்பமாக நடத்து 
கிறான்‌? 

வேலைக்காரி முன்னிலையில்‌ ஒருவன்‌, மனைவியை 
நடத்துகிற முறையா, இது? 

வாய்‌ கிழியக்‌ கத்தியது வேறு, எத்தனை வீட்டுக்குக்‌ 
கேட்டதோ? அந்த “ஆல்‌ இந்தியா ரேடியோ?” ரேவதி வந்து 
கேட்டால்‌, என்ன சொல்வது? அவள்‌ துக்கமே விசாரிப்‌ 
பாளே! 

வேலைக்காரியின்‌ இரக்கம்‌, அக்கம்‌ பக்கத்தாரின்‌ 
இளப்பம்‌ எல்லாம்‌, இரண்டாம்‌ பட்சமே! கட்டிய மனை 
விக்கு செய்த அநியாயத்துக்கு, விக்கி விளக்கம்‌ தந்தே 
தீர வேண்டும்‌! 

குளியலறைக்குச்‌ சென்று, முகத்தில்‌ நீர்‌ அடித்துக்‌ 
கழுவினாள்‌. அறைக்குள்‌ சென்று நைட்டியை மாற்றி, 
கூந்தலைத்‌ திரட்டி, ஒரு பேண்டை மாட்டிக்‌ கொண்டு 
கண்ணாடியில்‌ பார்த்தாள்‌. 

தெருவில்‌ போகிறவர்கள்‌ பைத்தியம்‌ என்று எண்ணி 
விடக்‌ கூடாதில்லையா, அப்படி நேராது என்று 

வந்தாள்‌. 

தரையில்‌ அமர்ந்து விளையாடிக்‌ கொண்டிருந்த 
மகளைத்‌ தூக்கி, வேலைக்காரி கையில்‌ கொடுத்தாள்‌. 
“நான்‌ திரும்பி வரும்‌ வரை, இவளைக்‌ கொஞ்சம்‌ பார்த்துக்‌ 
கொள்‌, முத்தம்மா. நான்‌ வருமுன்‌ ப்ரீதம்‌ வந்துவிட்டால்‌, 
இரண்டு இட்டிலி வைத்துக்‌ கொடு. என்ன?” என்று 
காலில்‌ செருப்பை மாட்டிக்‌ கொண்டு திரும்பினாள்‌. 

“கவலைப்படாமல்‌ போய்‌ வா, தாயி! ஆனா.... 
அங்கே எதுனாச்சியும்‌ வேறே மாதிரி நடந்தாக்‌ கூட, நீ 
மனசை விட்டுப்‌ போடாதே, நேரா வூட்டுக்கு வந்து சேர்ந்‌ 
திடு! இங்கென நீ பெத்த புள்ளைக இருக்காக, மனசுலே 
அந்த நெனைப்பு எப்பமும்‌ இருக்கட்டும்‌!” என்று ஓர்‌ எச்‌ 
சரிக்கையோடு வேலைக்காரியும்‌ வழியனுப்பி வைத்தாள்‌. 

அவள்‌ சொன்னதற்கு சரி என்பது போலத்‌ தலை 
யாட்டினாலும்‌, பிள்ளைகள்‌ வீட்டில்தானே இருப்பார்கள்‌. 
இதில்‌ தனியாக நினைக்க என்ன இருக்கிறது என்று 
எண்ணம்‌ ஓடினாலும்‌, எதுவுமே லலிதாவின்‌ உள்‌ 
மனதோடு ஒட்டவில்லை. 

அங்கே இந்தப்‌ பயணத்தின்‌ முடிவில்‌, என்ன பூதம்‌ 
காத்திருக்கிறதோ என்று உடலும்‌ மனமும்‌ அதே 
நினைவில்‌ பதற, ஓர்‌ ஆட்டோவில்‌ ஏறி, விக்கிரமனின்‌ 
அலுவலகத்தை நோக்கி விரைந்தாள்‌ அவள்‌. 

விக்கிரமனின்‌ அலுவலகம்‌ சென்று, ஆட்டோவுக்குப்‌ 
பணம்‌ கொடுத்து அனுப்பும்‌ வரையிலும்‌, என்னவென்று 
விவரம்‌ அறியும்‌ ஒரே வேகம்தான்‌ அவளுக்கு. 

ஆனால்‌ அங்கே வந்து இறங்கிய பிறகோ, மேலே 


என்ன செய்வது என்று மலைப்பாகிப்‌ போயிற்று. 

ஏழெட்டு அடுக்குகள்‌ கொண்ட பெரிய கட்டிடம்‌! 
இதில்‌ இரண்டாவது தளத்தில்‌ விக்கிரமனுக்கு வேலை 
'தர்மா' என்று நிறுவனத்தின்‌ பெயர்‌, அங்கே போய்‌ 
விக்கிரமன்‌ என்று கேட்டால்‌ தெரியும்‌. எல்லாம்‌ சரிதான்‌. 

ஆனால்‌, அங்கே போய்‌ என்ன கேட்பது, என்‌ கண 
வருக்கு இங்கே ஏதாவது தப்பான தொடர்பு இருக்கிறதா 
என்றா? ஐயோ! 

அதையுமே, யாரிடம்‌ கேட்பது? என்ன அசிங்கம்‌! 

கணவன்‌ மேல்‌ சந்தேகப்பட்டு, அலுவலகத்துக்கே 
வந்து, அடுத்தவர்களிடம்‌ விசாரிக்கும்‌ மனைவி 
என்றால்‌... அவளுக்கே அது, கேவலமாகத்‌ தோன்றியது. 

ஒரு வேகத்தில்‌ அலுவலகம்‌ வரை வந்து விட்ட 
வளுக்கு, எண்ணி வந்ததைச்‌ செயலாற்றுவது எப்படி 
என்று ஒன்றும்‌ புரியவில்லை. 

ஆனால்‌, தினமும்‌ வீட்டில்‌ அனுபவிக்கும்‌ வேதனை, 
சட்டென்று அவளைத்‌ திரும்பிச்‌ செல்லவும்‌ விட 
வில்லை. 

செய்வதறியாமல்‌, அவள்‌ நிற்கும்போது, சாலையில்‌ 
இருந்து திரும்பி ஒரு கார்‌, அந்தக்‌ கட்டிடத்தினுள்‌ 
சென்றது நம்பர்‌ ப்ளேட்‌ சரியாகத்‌ தெரியாவிட்டாலும்‌, 
அவர்களது கார்‌ நிறம்தான்‌. 

தான்‌ வகிக்கிற பதவிக்குக்‌ காரில்‌ போகாவிட்டால்‌ 
நன்றாக இராது என்று, பழைய கார்‌ ஒன்றை சில மாதங்‌ 
களுக்கு முன்பாகத்தான்‌ விக்கிரமன்‌ வாங்கியிருந்தான்‌. 

ஆனால்‌, அவளுக்கு முன்பே கிளம்பியவன்‌, இப்போது 
தான்‌ வருகிறானா? 

கூட யாரோ இருந்தார்களோ என்ற சந்தேகமும்‌ வந்தது. 
பாழாய்‌ போன சந்தேகம்‌, இவளை இப்படி ஆட்டிப்‌ 
படைக்கிறதே ! 

அது, அவர்களது காரேதானா என்று தெரிந்து கொள்ள 
வேண்டும்‌ என்று, கார்‌ சென்ற வழியிலேயே லலிதா 
உள்ளே சென்றாள்‌. 

செல்லும்போதும்‌, உள்ளூரத்‌ தயக்கம்தான்‌. இங்கே 
ஏன்‌ வந்தாய்‌ என்று கணவன்‌ கேட்டால்‌ என்ன சொல்வது, 
என்று கவலைதான்‌. 


ஆனால்‌, அது அவர்களது கார்தானா? அப்படித்தான்‌ 
என்றால்‌, கூட ஒரு தலை மாதிரி தெரிந்ததே. அது யார்‌ 
என்று அறிந்து கொள்ளும்‌ வேகம்‌ அவளைக்‌ கார்ப்‌ 
பார்க்கினுள்‌ இழுத்துச்‌ சென்றது. 

உள்ளே சென்றவளுக்குச்‌ சற்று நேரம்‌ ஒன்றும்‌ 
புரியவில்லை. 

நிறைய கார்கள்‌, இதில்‌ விக்கி காரை எங்கே நிறுத்தி 
யிருக்கக்‌ கூடும்‌? 

பைக்கில்‌ போவது கேவலமாக இருப்பதாகச்‌ சொல்லி, 
இரண்டாம்‌ கையாகக்‌ கடனில்‌ வாங்கிய கார்‌! 

காரக்‌ கதவை அடித்துச்‌ சாத்தும்‌ சத்தத்தில்‌ திடுக்‌ 
கிட்டுத்‌ திரும்பிப்‌ பார்த்தால்‌, இரண்டு வரிசை தள்ளி, 
அவர்களது காரை கதவைத்தான்‌ சாத்திவிட்டு, அவ 
ளுடைய விக்கி கார்களின்‌ வரிசையை விட்டு வெளியே 
வந்து கொண்டிருந்தான்‌. 

கணவனைப்‌ பார்த்த ஆறுதலோடு, கூடவே அவன்‌ 
தன்னைப்‌ பார்த்துவிட்டால்‌ என்ன காரணம்‌ சொல்லுவது 
என்ற குற்ற உணர்வுடன்‌ ஒதுக்கி, இன்னொரு வரிசை 

பார்க்கிங்கில்‌, ஒரு காரின்‌ பின்னே, அவசரமாக ஒளிந்து, 
மறைவாக நின்றுகொண்டு, மறுபடி கணவனைப்‌ 
பார்த்தாள்‌ லலிதா. 

அப்போதுதான்‌, அவளது தலையில்‌ இடி விழுந்தது! 

அங்கே அவளுடைய கணவன்‌, இன்னொருத்தியை 
இடுப்போடு அணைத்து முத்தமிட்டுக்‌ கொண்டிருந்தான்‌ ! 

அவள்‌ திகைப்புடன்‌ பார்த்துக்‌ கொண்டிருக்கும்‌ 
போதே, இருவரும்‌ ஒட்டியவாறே சென்றார்கள்‌. அதிலும்‌ 
அவளது இடுப்பை வருடியவாறு அவன்‌ நடந்து சென்ற 
விதம்‌! 

என்னதான்‌ பிரச்சினை இருக்கிறது என்று கண்டுபிடித்து, 
பெரும்பாலும்‌ அது ஒரு பெண்‌ விஷயமாக இருக்கக்‌ 
கூடும்‌ என்று சில மாதங்களாகவே மனம்‌ நொந்து, 
தவித்து மிகவும்‌ யோசித்து, முடிவு செய்து அவனைத்‌ 
தொடர்ந்து வந்திருந்தபோதும்‌, லலிதாவுக்கு உள்ளூர 
ஒரு நப்பாசையும்‌ இருந்தது! 

காதலித்து மணந்த அவளுடைய கணவன்‌, இன்னொருத்‌ 
தியை எப்படித்‌ தொடுவான்‌ என்று கணவன்‌ மீதிருந்த 
நம்பிக்கை, அவ்வப்போது குரல்‌ கொடுத்துக்‌ கொண்டே 
இருந்தது. 

ஆனால்‌, கணவனின்‌ நடத்தை அதை அடியோடு 
சாகடித்துவிட, அவளுக்குமே உயிர்‌ போய்‌ விட்ட மாதிரி, 
சக்தியிழந்து, கண்கள்‌ இருட்ட, கால்கள்‌ மடிய, அதே 
இடத்தில்‌ அப்படியே லலிதா சரிந்து விட்டாள்‌. 

ஆனால்‌, என்னதான்‌ தாள முடியாத கஷ்டம்‌ என்‌ 
றாலும்‌ அப்படியெல்லாம்‌ உயிர்‌ போய்‌ விடுவது 
இல்லையே! 

விழுந்த ஒரு சில வினாடிகளிலேயே உணர்வு திரும்பி 
விட்டபோதும்‌, இழப்பின்‌ துக்கம்‌ தவிர, அவளுக்கு 
வேறு எதுவும்‌ தெரியவில்லை. 

கார்களை நிறுத்தும்‌ இடத்தில்‌ எங்கெங்கிருந்தோ 
வரும்‌ கார்‌ டயர்களில்‌ என்னென்ன அழுக்குகள்‌ பட்டிருக்‌ 
குமோ? அந்தக்‌ கார்களை நிறுத்தும்‌ இடத்தில்‌ தரையில்‌ 
கைகளை ஊன்றி உட்கார்ந்திருக்கிறாள்‌ என்பது, அவளது 
மனதில்‌ படவே இல்லை! 

என்ன மாதிரித்‌ துரோகம்‌! பச்சைத்‌ துரோகம்‌! 

அதற்கு மேல்‌ அவளால்‌ யோசிக்கக்‌ கூட முடிய 
வில்லை! 

தன்னை மீறி அழுகை மட்டும்‌ பொங்கியது. அடக்க 
முடியாமல்‌, அடக்கத்‌ தோன்றவும்‌ இல்லாமல்‌ விம்மி 
விசும்பி, அவளுடைய சின்ன மகளைப்‌ போலவே, 
உரக்க அழுதாள்‌. 

அசுத்தமான ஓர்‌ இடத்தில்‌ உட்கார்ந்து, அநாகரீகமாக 
அழுகிறோம்‌ என்பது, சற்றும்‌ அவள்‌ மனதில்‌ உறைக்‌ 
கவே இல்லை. 

அவளது வாழ்க்கையே சின்னாபின்னமாகிச்‌ சிதறிப்‌ 
போய்‌ விட்டதே! இதெல்லாமா பார்க்கத்‌ தோன்றும்‌ ? 

மதிய உணவின்போது, ஒரு சாலட்‌, சப்பாத்தி, 
அல்லது சாதம்‌ சாப்பிட்டு முடித்தபின்‌, ஒரு வாழைப்‌ 
பழமும்‌ சாப்பிடுவது நல்லது என்பது சகுந்தலாவின்‌ 
கருத்து. சிறு வயதில்‌ இருந்தே, மகள்‌ கைவல்யாவுக்கு 
அதற்குப்‌ பழக்கியும்‌ இருந்தாள்‌. 

ஒரு மணி நேரத்துப்‌ பயணத்தில்‌, கொண்டு செல்லும்‌ 
காய்கறி சாலட்‌ நன்றாகவே இருந்தாலும்‌, வாழைப்பழம்‌ 

கன்றி, சுவை கெட்டுப்‌ போனதால்‌ கைவல்யாவால்‌ 
அதை உண்ண முடியாமல்‌ போனது. எனவே வாழைப்‌ 
பழத்தை கையோடு கொண்டு செல்லாமல்‌, அலுவல 
கத்தின்‌ அருகில்‌ இருந்த பெட்டிக்கடை ஒன்றில்‌ வாங்கிக்‌ 
கொண்டு, கார்ப்‌ பார்க்கை ஒட்டியிருந்த 'லிஃப்ட்‌' 
வழியே அலுவலகம்‌ செல்வது அவளது வழக்கமாயிற்று. 

அன்றும்‌ வாழைப்பழத்தை வாங்கிக்‌ கொண்டு 
செல்லும்போது, அவளுக்கு அந்த அழுகுரல்‌ கேட்டது. 
நெஞ்சே வெடித்துவிடும்‌ போல, யாரோ ஏங்கி அழும்‌ 
சத்தம்‌ ! 

சிறு பிள்ளை போல உரக்க அழுதாலும்‌, குரல்‌ 
குழநதையுடையது அல்ல ! 

யாரும்‌ கீழே விழுந்து அடிகிடி பட்டுவிட்டதோ என்று 
பார்ப்பதற்காக குரல்‌ வந்த திக்கில்‌, கைவல்யா விரைந்‌ 
தாள! 

அழுகை சத்தம்‌ வந்த இடக்தைக்‌ கிட்டத்தட்ட 
நெருங்கி விட்டவள்‌, சட்டென நின்றாள்‌. 

சுதாமனின்‌ பார்க்கிங்‌ ஸ்லாட்‌ அது என்பது, 
கைவல்யாவுக்குத்‌ தெரியும்‌. 

அந்த இடத்தில்‌, வெறும்‌ தரையில்‌ உட்கார்ந்து ஒரு 
பெண்‌ அழுது கொண்டிருந்தாள்‌. 

இவள்‌ ஏன்‌ இங்கே வந்து, உட்கார்ந்து அழுகிறாள்‌ 
என்று கைவல்யா குழப்பத்துடன்‌ தயங்கும்போதே, சடன்‌ 
பிரேக்கால்‌ தரையைத்‌ தேய்த்தபடி ஒரு கார்‌ அங்கே 
வந்து நின்றது. 

அது சுதாமனின கார்தான்‌! 

அங்கே ஒருத்தி உட்கார்ந்திருக்கக்‌ கூடும்‌ என்று 
சற்றும்‌ எதிர்பாராமல்‌, வழக்கம்‌ போல லாவகமாகக்‌ 
காரைத்‌ திருப்பியவன்‌, கார்‌ பாதி திரும்பிய நிலையில்‌ 
அவளைக்‌ கண்டு அதிர்ந்து போய்‌, சடன்‌ பிரேக்‌ 
போட்டு நிறுத்தியிருந்தான்‌ ! 

சரியாகச்‌ சொல்வதானால்‌, பல்லாண்டுகளாகக்‌ காரை 
ஓட்டிப்‌ பழக்கத்தில்‌ கையும்‌, காலும்‌ தன்னிச்சையாக 
இரு பிரேக்குகளையும்‌ போட்டிருந்தன, எனலாம்‌! 
மற்றபடி, அந்தப்‌ பெண்‌ சட்டினியாகி இருப்பாள்‌! 

என்ன நோந்திருக்கக்கூடும்‌ என்ற கற்பனை, அதுவும்‌ 
அவனது பிழையே இல்லாமல்‌ நேர்ந்திருக்கக்‌ கூடிய 
விபத்து பற்றிய எண்ணம்‌. சுதாமனுக்கு பயங்கரமான 
அதிர்ச்சியைத்‌ தர, அவன்‌ ஆத்திரத்துடன்‌ காரை விட்‌ 
டிறங்கி வந்து, அந்தப்‌ பெண்ணிடம்‌ தன்‌ கோபத்தை 
யெல்லாம்‌ காட்டிக்‌ கத்தினான்‌. 

“இதென்ன மாலை நேரத்துக்‌ கடற்கரை மணல்‌ என்று 
நினைத்தாயா? உல்லாசமாக உட்கார்ந்து காற்று வாங்கிக்‌ 
கொண்டிருக்கிறாய்‌ ? கார்ப்‌ பார்க்‌! என்ன மாதிரி இடத்தில்‌ 
உட்கார்ந்திருக்கிறாய்‌. என்று கூடவா அறிவில்லை? 
காரில்‌ அடி பட்டிருந்தால்‌, உன்‌ உயிரே போயிருக்குமே !”: 
என்று கூறினான்‌. 

ஆனால்‌ ''ஐயோ ஏற்றியிருக்கக்‌ கூடாதா? நிம்மதியாக 
என்‌ உயிர்‌ போயிருக்குமே! இந்தத்‌ துன்பம்‌ தீர்ந்திருக்‌ 
குமே !” என்று அவள்‌ கதறவும்‌, அவன்‌ திகைத்துப்‌ போனான்‌. 

என்ன இது? காரைப்‌ பார்க்‌ பண்ணுகிற இடத்தில்‌ 
தரையில்‌ உட்கார்ந்து, இப்படி அழுது புலம்ப, இவள்‌ 
என்ன படிப்பறிவில்லாத பட்டிக்காடா? அசடா? 
அல்லது பைத்தியமா? 

இப்போது இந்த இடத்திலிருந்து, இவளை எப்படி 
வெளியேற்றுது ? 

நல்ல விதமாகச்‌ சொல்லலாம்‌ என்றால்‌, அவன்‌ சொல்‌ 
வது எதையும்‌ காது கொடுத்துக்‌ கேட்கிற மாதிரி நிலையில்‌ 
இவள்‌ இல்லை என்பது, தெளிவாகத்‌ தெரிந்தது! 

செக்யூரிட்டியை கூப்பிட்டு இவளை வெளியேற்றச்‌ 
சொல்வது ஒன்றுதான்‌ வழி! ஆனால்‌, செக்யூரிட்டி ஆள்‌ 
முரட்டுத்தனமாக நடந்து விடுவாரோ என்று யோசனை 
யாகவும்‌ இருந்தது. 

சும்மாவே பெரிய துன்பத்தில்‌ தவிப்பது போலத்‌ 
தெரிகிறதே! 

ஆனால்‌, அதற்காக அவனது காரை இப்படிப்‌ பாதி 
வெளியே பாதி உள்ளேயாக, மற்ற கார்கள்‌ செல்லும்‌ 
வழியை மறைத்து நிறுத்தி வைக்க முடியாது. 

செக்யூரிட்டியைக்‌ கூப்பிட வேண்டியதுதான்‌ என்று 
முடிவு செய்து அவர்களில்‌ யாரேனும்‌ அருகில்‌ நிற்கிறார்‌ 
களா என்று, அவன்‌ விழிகளைச்‌ சுற்றிப்‌ பார்க்கையில்‌, 
அங்கே ஒதுங்கி நின்ற கைவல்யா அவனது கண்ணில்‌ 
பட்டாள்‌. 

சூழ்நிலைக்குச்‌ சற்றும்‌ பொருந்தாத, சுகமான உணர்வு 
மனதை நிரப்ப, அவளை அருகே அழைத்தான்‌, அவன்‌! 

ஆஹா, இப்படி ஓர்‌ அதிர்ஷ்டமா? மனம்‌ கவர்ந்த 
பெண்ணோடு, யாரும்‌. யாரையும்‌ குறை கூற முடியாத 

விதமாகப்‌ பேச வாய்ப்புக்‌ கிடைத்திருக்கிறதே என்ற 
மகிழ்ச்சியை சுதாமன்‌ சிரமப்பட்டுத்தான்‌ அடக்க 
வேண்டியிருந்தது. 

எதிரே ஓர்‌ உயிர்‌ துன்பத்தில்‌ துடித்துக்‌ கொண்டிருக்‌ 
கும்போது, அதைத்‌ தனக்குச்‌ சாதகமான விஷயமாக 
நினைப்பதுகூடத்‌ தவறு அல்லவா? 

சொந்த விஷயத்தை பிடிவாதமாக ஒதுக்கிவிட்டு, 
அருகில்‌ வந்த கைவல்யாவிடம்‌, சுதர்மன்‌ பேசினான்‌. 

“இந்தப்‌ பெண்ணிடம்‌, என்ன பிரச்சினை என்று கேள்‌, 
கைவல்யா. பார்த்தால்‌, நல்ல குடும்பத்துப்‌ பெண்‌ 
போலத்தான்‌ தெரிகிறாள்‌. ஏதேனும்‌ வலியா, வருத்தமா? 
அல்லது திடீர்‌ அதிர்ச்சித்‌ தகவல்‌ ஏதேனும்‌ வந்திருக்குமா 
என்று விசாரித்துச்‌ சொல்கிறாயா? விவரம்‌ தெரிந்தால்‌ 
தான்‌, நாம்‌ ஏதாவது உதவி செய்ய முடியும்‌. நீ பெண்‌ 
என்பதால்‌, இந்தப்‌ பெண்ணும்‌ உன்னிடம்‌ மனம்‌ 
விட்டுப்‌ பேசுவாள்‌ என்று நினைக்கிறேன்‌! முதலில்‌ 
இந்த இடத்திலிருந்து இவளை எழுப்பி சற்று ஓரமாகக்‌ 
கூட்டிப்போ, காரை இப்படி நிறுத்தி வைக்கக்‌ கூடாது. 
மற்ற வண்டிகள்‌ வரப்போக, இடையூறாக இருக்கும்‌”” 
என்றான்‌. 

வியப்பும்‌, பாராட்டுமான விழி மலர்ந்த பார்வையில்‌ 
அவனது உச்சி குளிர்ந்ததை அறியாமல்‌, அழுது 
கொண்டிருந்தவளிடம்‌ சென்று கைவல்யா பேசினாள்‌. 

மென்மையாகத்‌ தோளைத்‌ தொட்டு ““கார்கள்‌ வரும்‌, 
போகும்‌ சுத்தமற்ற தரையில்‌ உட்கார்ந்திருப்பது, 
நல்லதில்லை. நாலு பேர்‌ இளப்பமாக எண்ணக்‌ கூடும்‌ 
என்று கனிவான குரலில்‌ சின்னவள்‌ சொன்னது, 

ஒருவாறு ஊடுருவிச்‌ சென்று, அவளது மூளையை 
எட்டியது போலும்‌. 

பிறகே சுற்று முற்றும்‌ பார்த்துவிட்டு, சிறு உடல்‌ 
சிலிர்ப்புடன்‌ அவசரமாக எழுந்தாள்‌ அவள்‌. அருவருப்‌ 
புடன்‌ கைகளையும்‌ உடைகளையும்‌ தட்டி விட்டவளை, 
மெல்ல ஓரமாக நடத்திச்‌ சென்றாள்‌ கைவல்யா. 

பெண்கள்‌ சற்று ஒதுங்கியதுமே, காரை ஒழுங்காக 
நிறுத்திவிட்டு, இறங்கிக்‌ காரின்‌ பின்‌ கதவை சுதர்மன்‌ 
திறந்து விட்டான்‌. 

“இரண்டு பேரும்‌ உள்ளே உட்கார்ந்து பேசுங்கள்‌. உள்ளே 
தண்ணீர்‌ பாட்டில்‌ இருக்கும்‌. பழச்சாறும்‌ இருக்கும்‌. 
தேவையானதை எடுத்துப்‌ பயன்படுத்தத்‌ தயங்க வேண்‌ 
டாம்‌” என்று விட்டு சற்று நகர்ந்து நின்றான்‌ அவன்‌. 

தன்னிலும்‌ பெரியவளாக இருந்த போதும்‌, அந்தப்‌ 
பெண்ணைத்‌ தலையை வருடி, மென்மையாகக்‌ கையைப்‌ 
பிடித்துத்‌ தட்டிக்‌ கொடுத்து தண்ணீர்‌ பாட்டிலைத்‌ 
திறந்து கொடுத்து கொஞ்சம்‌ நீரை அருந்தச்‌ செய்தவாறு, 
முகத்தில்‌ கனிவுடன்‌ கைவல்யா பேசுவதைப்‌ பார்க்கும்‌ 
போது, அவனுக்குப்‌ பிரமிப்பாக இருந்தது. பூரிப்பாகவும்‌. 

இடையே சற்று மூத்தவளான அந்தப்‌ பெண்‌ அறி 
யாத விதமாகக்‌ கைக்கடிகாரத்தை அவள்‌ பார்த்த விதமும்‌, 
அவனுக்கு மகிழ்ச்சியையே அளித்தது. 

முதலாளிதானே பார்க்கச்‌ சொன்னான்‌ என்று வேலை 
நேரம்‌ பற்றிக்‌ கைவல்யா அலட்சியமாக இருக்கவில்லை. 

இந்த நேரத்தில்‌, உதவி செய்வதில்‌ பங்கேற்கப்‌ போக 
வேண்டுமா என்று சுதாமன்‌ யோசித்தான்‌. 

இந்தப்‌ பெண்ணைப்‌ பார்ப்பதா, வேலைக்கு நேரத்‌ 
துக்குச்‌ செல்வரா என்று, கைவல்யாவுக்கு அனாவசிய 
மாய்‌ சஞ்சலம்‌ எதற்கு? பொதுவாக மனிதாபிமானத்‌ 
தோடு நடந்து கொள்கிறாள்‌ என்பது போதாதா? 

சுதர்மன்‌ யோசிக்கும்போதே, அவனை நிமிர்ந்து 
நோக்கிவிட்டு, அந்தப்‌ பெண்ணிடம்‌ கைவல்யா ஏதோ 
சொல்லவும்‌, அவளும்‌ அவனைத்‌ திரும்பிப்‌ பார்த்தாள்‌. 

இருவருமாகக்‌ காரை விட்டு இறங்கி அவனிடம்‌ 
வந்தார்கள்‌. 

சுதர்மனை நோக்கி லேசாகக்‌ கரம்‌ கூப்பியவாறு, 
கண்களில்‌ கெஞ்சுதலோடு, அந்தப்‌ பெண்‌ அவனைப்‌ 
பார்த்தாள்‌. 

“கவலைப்படாதீர்கள்‌. எல்லாம்‌ சரியாகிப்‌ போகும்‌!” 
என்றான்‌ அவன்‌ தேறுதலாக. 

நிராசையோடு தலையசைத்து மறுதலித்தவாறு 
“எப்படி முடியும்‌ ?'' என்றாள்‌ அவள்‌. 

அவன்‌ கைவல்யாவைப்‌ பார்க்க, அவள்‌ விவரம்‌ சொன்‌ 
னாள்‌. ““இவர்கள்‌ பெயர்‌ லலிதா. கணவர்‌ இன்னொரு 
பெண்ணோடு தப்பான பழக்கம்‌ வைத்திருக்கிறார்‌, சார்‌. 
அவர்‌... வேறு யாருமல்ல. எங்கள்‌ பகுதி நிர்வாகி, சேல்‌... 
வந்து விக்கிரமன்‌ சார்தான்‌'' எனறு முடிந்தவரை 
சுருக்கமாகக்‌ கூறினாள்‌. 

முகம்‌ கடுக்க ““ஒழுக்கத்‌ தவறு, மன்னிக்க முடியாதது. 
அதற்குக கடுமையான தண்டனை உண்டு என்பது, நம்‌ 
நிறுவனத்தில்‌ சட்டமாக இருக்கிறது. ஆனால்‌ தப்பு பற்றி, 


நிச்சயமாகத்‌ தெரியுமா?”” என்று கேட்டான்‌ சுதர்மன்‌. 


ரமணிசந்திரன்‌ 611 


“ககண்ணாலேயே பார்த்து விட்டேன்‌! என்றாள்‌ 
லலிதா விசும்பலை அடக்க முயன்றபடி ''கொஞ்ச 
காலமாகவே சந்தேகம்‌. இன்று அவருக்குத்‌ தெரியாமல்‌ 
பின்‌ தொடர்ந்து வந்தால்‌... வந்ததில்‌ என்‌ கண்ணா 
லேயே பார்த்துவிட்டேன்‌!” என்று உதட்டைக்‌ கடித்து, 
நடுக்கத்தை நிறுத்தினாள்‌. 

்‌“ஓ!... அப்படியானால்‌, தண்டிக்கப்பட வேண்டிய 
நிலையில்‌ விக்கிரமன்‌ இருக்கிறார்‌. ஒழுக்கத்‌ தவறு 
என்று வேலை நீக்கம்‌ செய்து...” 

“ஐயையோ!” என்று லலிதாவின்‌ தவிப்பில்‌, சுதாமன்‌ 
பேச்சை நிறுத்தி, அவளைப்‌ பார்த்தான்‌. 

முகம்‌ கன்றியபோதும்‌ '“என்‌ பிள்ளைகள்‌! இரண்டு 
பிள்ளைகள்‌ சார்‌! பையனுக்குப்‌ பள்ளிக்‌ கட்டணம்‌ கட்ட 
வேண்டும்‌. பெண்ணுக்கு செரலாக்‌ வாங்க வேண்டுமே 
சும்மாவே செலவுக்குப்‌ பாதிப்பணம்‌ கொடுக்கிறவர்‌! 
முழுசாக வேலை போய்‌ விட்டால்‌, பிள்ளைகளோடு 
என்ன செய்வேன்‌ ?'” என்று கலங்கினாள்‌ அவள்‌. 

“ஆனால்‌, அதற்காக விக்கிரமன்‌ செய்த தப்புக்குத்‌ 
தண்டனையை கொடுக்காமல்‌ இருக்க முடியுமா? 
அப்போதும்‌ உங்களுக்கு இதே நிலைதானே தொடரும்‌? 
தண்டனையே இல்லாமல்‌ போனால்‌, இன்னும்‌ இன்னும்‌ 
திமிர்தானே ஏறும்‌?” என்று கேட்டான்‌ சுதர்மன்‌. 

அவள்‌ திகைக்கவும்‌ ““அது மட்டுமல்ல. இது போன்ற 
பிழைகளைத்‌ தண்டிக்காமலே விட்டு விடுவது, என்‌ 
நிறுவன விதிகளுக்குச்‌ சரி வராது” என்றான்‌, சற்று 
கடுமை ஏறிவிட்ட குரலில்‌. 

பதில்‌ சொல்ல முடியாத தவிப்புடன்‌, அச்சமும்‌ கவலையு 
மாகப்‌ பரிதாபமாகக்‌ கண்ணீர்‌ வடித்தாள்‌ லலிதா. 

சில வினாடிகள்‌ பேசாமல்‌ நின்ற கைவல்யா, அதற்கு 
மேல்‌ பொறுக்க முடியாமல்‌, ““சார்‌ அந்த ஆளை வேலை 
யிலிருந்து நீக்குவதால்‌ இந்தம்மாவும்‌, பிள்ளைகளும்‌ 
கஷ்டப்பட மாட்டார்களா? ஒரு பாவமும்‌ அறியாத 
இவர்களுக்கு எதற்காக இந்தத்‌ தண்டனை ?”' என்று 
கேட்டாள்‌. 

“அதற்காக, இது போலத்‌ தப்பை மன்னிப்பதா? 
அப்புறம்‌ என்‌ நிறுவனத்தின்‌ நல்ல பெயர்‌ என்னாவது ?”” 
என்று தொடங்கிய சுதர்மனுக்கு, இன்னொரு யோசனை 
வந்தது. 

கேட்பவள்‌ கைவல்யா ஆயிற்றே என்பது மனதில்பட, 
அவனுக்கு உள்ளூர ஒரு சுவாரசியம்‌ பிறந்தது. எனவே, 
நிறுவனத்தின்‌ நல்ல பெயர்ப்‌ பேச்சை பாதியில்‌ நிறுத்தி, 
“நீயே யோசி. இதுபோலத்‌ தப்புகளுக்குத்‌ தண்டனை 
கொடுக்காமல்‌ சும்மா இருந்தால்‌, எல்லோருக்குமே இதே 
போலத்‌ தப்புப்‌ பண்ணத்‌ தைரியம்‌ வந்து விடாதா?” 
என்று கேட்டான்‌. 

“தண்டனையே கொடுக்க வேண்டாம்‌ என்று நான்‌ 
சொல்லவில்லையே, சார்‌! சும்மாவே மனதில்‌ கஷ்டப்‌ 
பட்டுக்‌ கொண்டிருக்கும்‌ மனைவியையும்‌, பிள்ளைகளையும்‌ 
அந்தத்‌ தண்டனை பாதித்து விடாமல்‌ பார்த்துக்‌ கொள்ள 
லாம்‌ என்றுதான்‌ சொன்னேன்‌ ?'' என்றாள்‌ அவள்‌. 

இவளுடைய மனித நேயம்‌ சிறப்பாகத்தான்‌ இருக்கிறது 
புத்திசாலித்தனம்‌? வெறுமனே கொடுத்த வேலையைச்‌ 
சிறப்பாகச்‌ செய்வதை மட்டும்‌ வைத்து, அறிவுக்‌ கூர்மை 
பிரமாதமாக இருக்கும்‌ என்று எதிர்பார்க்க முடியாது. 
இப்போது அது எப்படி என்று தெரிந்து கொள்ளலாம்‌! 

“அப்படி வேறு என்ன செய்யலாம்‌? நீயே சொல்‌ 
லேன்‌!” என்று அவளிடமே ஐடியா கேட்டான்‌ அவன்‌. 

“அது... என்று ஓரக கண்ணால்‌ கைக்கடிகாரததைப்‌ 
பார்த்துவிட்டு கைவல்யா வேகமாகச்‌ சொன்னாள்‌. ''வேலை 
யில்‌ வைத்துக்‌ கொண்டே கஷ்டப்பட வையுங்கள்‌ சார்‌. 
அதற்கு எத்தனையோ வழிகள்‌ இருக்கின்றன. எங்கள்‌ 
பெயர்களை வைத்தே, விக்கிரமன்‌ சாரே, எங்களை 
இளக்காரம்‌ செய்வார்‌. அதுபோல... ஏதாவது சின்னத்‌ 
தவறு செய்தாலும்‌, மற்றவர்கள்‌ முன்னிலையில்‌ முத 
லாளியாக நீங்கள்‌ அவரைத்‌ திட்டலாம்‌, மட்டம்‌ தட்ட 
லாம்‌. நாலு பேர்‌ நடுவில்‌ அவமானப்‌ படுவதே வேதனை. 
அதுவும்‌ அவரை விடக்‌ கீழ்‌ மட்டத்தில்‌ இருப்பவர்கள்‌ 
முன்னிலையில்‌ கேவலப்படுவது, எவ்வளவு கஷ்டமாக 
இருக்கும்‌ தெரியுமா? வேலையைத்‌ தானாக உதறி விட 
லாமா என்று கூடத்‌ தோன்றும்‌. ஆனால்‌ நீங்கள்‌ 
கொடுக்கும்‌ ஊதியம்‌, அதைச்‌ செய்யவும்‌ விடாது. 
இன்னும்‌ யோசித்தால்‌, அந்தந்த நேரத்துக்கு, நிறையக்‌ 
கிடைக்கும்‌ சார்‌” என்றவளுக்கு, விக்கிரமனின்‌ ஒரு சில 
நாட்ளுக்கு முந்தைய செல்போன்‌ பேச்சு நினைவு வந்தது. 

விழிகள்‌ பளிச்சிட ''அவரே வழி செய்து கொடுப்பார்‌! 
வாய்ப்புக்‌ கிடைப்பதைப்‌ பொறுத்து, அவ்வப்போது 
அவரைத்‌ தண்டியுங்கள்‌ சா£!'' 

“இவ்வளவு நிச்சயமாகச்‌ சொல்கிறாய்‌! ரொம்பவும்‌ 
உற்சாகமாகவும்‌ சொல்கிறாயே! உன்னிடம்‌ ஏதாவது 
வாலாட்டினாரா?”' என்று ஒரு மாதிரிக்‌ குரலில்‌ கேட்டான்‌, 
சுதர்மன்‌. உள்ளூர எழுந்த கொலைவெறி, அவனுக்கே 
வியப்பை அளித்தது. 

ஒரு கணம்‌ கைவல்யா யோசித்தாள்‌ பிறகு. '“அஅது.. 
அப்படி இல்லை சார்‌. ஆனால்‌ கீழே வேலை 

செய்கிறவர்களை கொஞ்சம்‌. ரொம்பவே... இரண்டாம்‌ 
தர மனிதர்களாக நடத்துகிற பழக்கம்‌ இருக்கிறது. டீ 
போட்டுக்‌ கொண்டு வா, குளுகோஸ்‌ கலந்து தண்ணீர்‌ 
கொடு என்று, மேலதிகாரி கேட்கலாம்‌. இன்றைக்கு அது 
தப்பில்லை. ஆனால்‌ அதில்‌ குறை சொல்லாமல்‌ 
குடிப்பது இல்லை என்றால்‌, மகிழ்ச்சியாகவா இருக்கும்‌ ? 
சாரி சார்‌. அவரைப்‌ பற்றிப்‌ புகாராகச்‌ சொல்ல நினைக்க 
வில்லை. ஆனால்‌, எங்கள்‌ செட்டில்‌, பலருக்கும்‌ 
உள்ளூர அதிருப்தி இருக்கிறது. எதையாவது அவர்‌ கீழே 
போட்டு விட்டால்கூட, அவர்‌ குனிந்து எடுக்க மாட்டார்‌. 
வேலை செய்துகொண்டு இருந்தால்கூட, எங்களில்‌ 
யாரையாவது கூப்பிட்டு எடுத்துத்‌ தரச்‌ சொல்லுவார்‌. 
வேண்டும்‌ என்றே கூட, அப்படிச்‌ செய்வது உண்டு. 
அதனால்‌ உங்கள்‌ கையால்‌ அவருக்கு ஒரு குட்டுக 
கிடைக்குமானால்‌, எங்களுக்கு சந்தோஷம்தான்‌?” 
எனறாள்‌ தயக்கத்துடன்‌ கூடிய புனனகையுடன்‌. 

உடனேயே ““எனக்கு நேரமாகிறது சார்‌. இன்னும்‌ ஆறு 
நிமிஷங்களில்‌ நான்‌ இடத்தில்‌ இருக்க வேண்டும்‌. 
இல்லாவிட்டால்‌, நாள்‌ முழுதும்‌ ஏதாவது, ஒரு சென்டி 
மீட்டர்‌ மேக்கப்பா, சோம்பலால்‌ தூக்கமோ என்று 
ஏதாவது சொல்லிக்‌ கொண்டே இருப்பார்‌'' என்றாள்‌ 
மீண்டும்‌ ஒரு தயக்கப்‌ புன்னகையுடன்‌. 

“அப்படியா? அதற்காகவே அவரைக்‌ குட்டலாம்‌ 
போல! வெறும்‌ குட்டு போதாது என்றாலும்‌... என்று 
இழுத்தவன்‌, விரிந்த விழிகளுடன்‌ பார்த்துக்‌ கொண்டு 
நின்ற லலிதாவைத்‌ திரும்பிப்‌ பார்த்தான்‌. 

லேசாகத்‌ தலையசைத்து “என்னம்மா? அப்படிச்‌ 
செய்யலாமா? முதல்‌ படியாக இவள்‌ சொல்வது போல்‌, 

“உள்ளேயே வைத்து நசுக்கட்டுமா?'” என்று அவளிடமே 
கேட்டான்‌ எம்டி. ''மற்ற நடவடிக்கையை அவரது 
போக்கை வைத்து முடிவு செய்யலாம்‌.”' 

லலிதாவின்‌ முகத்திலும்‌ குரோதம்‌ தெறித்து. “கட்‌ 
டாயம்‌ தண்டியுங்கள்‌ சார்‌. திட்டுவது, மட்டம்‌ தட்டுவது 
என்று, கிட்டத்தட்ட இதேபோல, அவர்‌ என்னையும்‌ 
செய்வார்‌ சார்‌. பிறவிக்குணம்‌ போல அவரது ஷர்ட்டுக்‌ 
களைத்‌ தான்‌ காலரில்‌ சோப்‌ தேய்த்துக்‌ கொண்டிருப்‌ 
பேன்‌. தண்ணீர்‌ குழாயைக்‌ கொஞ்சம்‌ திறந்து விடுங்கள்‌ 
என்றால்‌ பேசாமல்‌ பார்த்துக்‌ கொண்டு, சும்மா உட்‌ 
கார்ந்திருப்பார்‌! உதவி என்று விரலைக்கூட அசைக்கக்‌ 
கூடாது என்று, அந்த அளவுக்குப்‌ பிடிவாதம்‌! வெறி! 
உதட்டில்‌ ஓர்‌ இளிப்பு வேறு! உள்ளூர ஒரு மனைவி 
யாய்‌ இவளது இயல்பான எதிர்பார்ப்புகளை நசுக்கிப்‌ 
புழுவாக்கிக்‌ கொண்டிருக்கிறோம்‌ என்கிற சந்தோஷம்‌ 
போல! நம்‌ கணவர்‌ என்று எத்தனை செய்திருப்பேன்‌! 
எனக்கு எப்படிப்பட்ட துரோகம்‌! காதல்‌ என்று என்‌ 
பெற்றோரை உதறிவிட்டு, இவர்‌ பின்னே வந்தேன்‌. 
அவர்கள்‌ என்ன வேதனைப்‌ பட்டார்களோ? அந்தப்‌ 
பாவத்துக்குத்தான்‌. இவளுக்கு வேறே கதியில்லை. 
பிழைப்புக்கும்‌ வழியில்லை, இவள்‌ எங்கே போய்‌ 
விடுவாள்‌ என்று, அதுதான்‌ அவருக்கு மிகவும்‌ அலட்சிய 
மாகி விட்டது போல”” என்றாள்‌ கசப்பும்‌ வெறுப்புமாக. 

பேசப்‌ பேச, அவளது முகத்தையே பார்த்த கைவல்யா 
வுக்கு ஒன்று தோன்றியது. 

ஆனால்‌, அது பற்றிப்‌ பேச இப்போது அவளுக்கு 
அவகாசம்‌ இருக்கவில்லை ! 

சட்டென கைப்பையைத்‌ திறந்து ஒரு சின்ன துண்டுக்‌ 
காகிதத்தில்‌, ஏதோ எழுதி, லலிதாவிடம்‌ கொடுத்தாள்‌. 

“இது என்‌ மொபைல்‌ எண்‌. விக்கிரமன்‌ சார்‌ வீட்டில்‌ 
இல்லாதபோது, அலுவலக நேரமும்‌ இல்லாதபோது, 
என்னோடு பேசுங்கள்‌. இப்போது ஆட்டோ பிடித்துப்‌ 
போய்விடுவீர்களா ? வேண்டுமானால்‌ நான்‌ கூட வந்து 
ஆட்டோவில்‌” எனுமுன்‌, அவளது அவசரத்தை உணராது 
லலிதாவும்‌ குறுக்கிட்டு **வேண்டாம்‌ வேண்டாம்‌, நானே 
போய்க்‌ கொள்ளுவேன்‌. நானுமே சீக்கிரம்‌ வீட்டுக்குப்‌ 
போக வேண்டும்தான்‌. வீட்டில்‌ பாப்பா அழும்‌, 
வரட்டுமா?'” என்றாள்‌. 

உடனேயே சுதா்மனிடம்‌ திரும்பி “சார்‌ உங்களுக்கும்‌ 
ரொம்ப நன்றி சார்‌. நான்‌ கிளம்புகிறேன்‌ சார்‌?” என்று 
விடை பெற்றாள்‌. 

“நானும்‌ வருகிறேன்‌” என்றுரைத்து, கைவல்யாவும்‌ 
கிளம்பினாள்‌. 


அவசரமாக ''விக்கிரமன்‌ பற்றிப்‌ பேச வேண்டி 
யிருக்கும்‌. அதனால்‌ என்‌ மொபைல்‌ எண்ணை...” என்று 
சொல்லிக்‌ கொண்டு போனவனை, கைவல்யா தடுத்து 
நிறுத்திப்‌ பேசினாள்‌. வேகமாகத்தான்‌! 


“சார்‌, இப்போது எனக்கு ரொம்ப அதிகமாக நேரமாகி 
விட்டது. ஓட வேண்டும்‌! நீங்கள்‌... வந்து மிசஸ்‌ 
லலிதாவிடம்‌ இருக்கும்‌ என்‌ எண்ணை வாங்கி, அதற்கு 
அனுப்பி விடுங்கள்‌!'' என்றதோடு மாரத்தான்‌ நடை 
போல, ஓட்டமும்‌ நடையுமாக வெகு வேகமாகச்‌ சென்று 
மறைந்தாள்‌ அவள்‌. 

ஆச்சரியமா, எரிச்சலா என்று பிரித்து இனம்‌ காண 
முடியாத உணர்ச்சியோடு, அவள்‌ கண்ணுக்கு மறையும்‌ 
வரை, அவளைப்‌ பார்த்தவாறு நின்றான்‌ சுதாமன்‌. 

அவனுக்கு, இது ஒரு புது அனுபவம்‌ அவன்‌ அறிந்த 
வரையில்‌ ஏதோ ஒரு வகையில்‌ அவனோடு தொடர்பு 
கொள்ளத்தான்‌ எல்லோரும்‌ முயன்றிருக்கிறார்கள்‌. 

அவன்‌ தன்‌ மொபைல்‌ எண்ணைத்‌ தருவதாகச்‌ சொன்‌ 
னால்‌, ஆண்‌ பெண்‌ இருபாலருமே அதை வாங்கிக்‌ 
கொண்டுதான்‌ அவனுக்குப்‌ பழக்கம்‌. அதிலும்‌ பெண்‌ 
களைப்‌ பற்றிக்‌ கேட்கவே வேண்டாம்‌! 

ஆனால்‌ கைவல்யாவின்‌ மறுப்பு, அதை மறுப்பு 
என்று சொல்வதற்கு இல்லை. திருமதி விக்கிரமனிடம்‌ 
அவளது எண்ணை வாங்கி அனுப்பத்தான்‌ சொன்னாள்‌. 

ஆனாலும்‌, அவனுக்கு உள்ளே உறுத்தியது. காரண 
மற்று எரிச்சல்‌ வந்தது! பிடிக்கவும்‌. இல்லை என்று மனம்‌ 
எண்ணும்போதே, சுதர்மன்‌ சுதாரித்தான்‌. 

இந்த எரிச்சல்‌, பிடிக்காமல்‌ போவது எல்லாம்‌ ஏன்‌? 
அதுவும்‌ அவனது மொபைல்‌ எண்ணைத்‌ தனக்கு அனுப்‌ 
பும்படி கைவல்யாவே சொன்ன பிறகும்‌? 

சில வினாடிச்‌ சிந்தனையிலேயே, சுதர்மனுக்கு 
விஷயம்‌ புரிந்து போயிற்று. 

அவனுடன்‌ நின்று பேசுவதை கைவல்யா மிக மிக 
முக்கியமாக கருதியிருக்க வேண்டும்‌. அதற்காக என்ன 
செய்யவும்‌, அவள்‌ விருப்பமாகவே முன்‌ வந்திருக்க 
வேண்டும்‌. விக்கிரமனிடம்‌ திட்டு வாங்குவதை அவள்‌ 
சற்றும்‌ பொருட்‌ படுத்தியிருக்கவே கூடாது என்று 
அவனது ஆழ்‌ மனது ஆசைப்பட்டிருக்கிறது ! 

அதாவது உலகில்‌ அனைத்தையும்‌ விட, அவன 
மட்டுமே முக்கியம்‌ என்று, அவளுக்குத்‌ தோன்றியிருக்க 


"வேண்டும்‌ என்கிற எண்ணம்‌! 

அது அந்த எதிர்பார்ப்பு எப்படி வந்தது? அதுவே 
அவனுள்‌ இருப்பதாலா? 

மந்தாகினி அத்தை சொன்னது போல, அவனுக்குத்‌ 
தலை சுற்றி விட்டதா? 

ஒரு நாளுமில்லை! காரண காரியம்‌ பாராமல்‌, அப்படி 
யார்‌ காலிலும்‌ இந்த சுதர்மன்‌ விழ மாட்டான்‌. 

பார்க்கலாம்‌. விக்கிரமனைத்‌ தண்டிப்பது பற்றி, 
அவனோடு கலந்து ஆலோசிக்கும்‌ பொறுப்பு, அவளுக் 
கும்‌ இருக்கிறதுதானே? என்ன செய்கிறாள்‌ என்று, 
பொறுத்திருந்து பார்க்கலாம்‌. எந்த முடிவும்‌, அதன்‌ 
பின்னர்தான்‌ ! 

அப்போதைக்கு லலிதாவிடம்‌ கைவல்யாவின்‌ மொபைல்‌ 
எண்ணை வாங்கிக்‌ கொண்டு, அவளை அனுப்பி 
வைத்தான அவன்‌! 

வேக வேகமாகச்‌ சென்று, கைவல்யா தன்‌ இடத்தில்‌ 
அமர்ந்தபோது, மிகச்‌ சரியாகப்‌ பத்து மணிதான்‌ ஆகி 
யிருந்தது. அதன்‌ பிறகே இலகுவாக மூச்சு விட்டவளுக்கு 
யோசிக்கவும்‌ முடிந்தது. 

முன்னிருந்த கம்ப்யூட்டரை உயிர்ப்பித்து பண்ணி கை 
தன்னியல்பாக வேலையில்‌ ஈடுபட, அவளது மனம்‌ 
தீவிரமாக வேலை செய்தது! 

இப்போது முன்னிருப்பவை, இரண்டு வேலைகள்‌. 

முதன்மையானது, விக்கிரமனைத்‌ தண்டிப்பது! அதைப்‌ 
பற்றி நினைக்கும்போதே, உள்ளூர மிகவும்‌ உற்சாகமாக: 
இருந்தது. கைவல்யாவுக்கு. 

அவளது அழகான பெயரை சிதைத்து, எத்தனை 
முறை கைவலி, கால்வலி என்று நக்கல்‌ செய்திருப்பார்‌! 


ரமணிசந்திரன்‌ ls |. 


திருப்பிக்‌ கொடுக்க முடியாமல்‌, எவ்வளவு கஷ்டப்பட்டு 
அடக்கிக்‌ கொண்டிருந்தாள்‌ ! 

அவள்‌ மட்டுமல்ல, கூட வேலை செய்யும்‌ அத்தனை 
பேருக்கும்‌ அதே நிலைதானே? 

இப்போது படட்டும்‌. பட்டுத்தானே ஆக வேண்டும்‌? 
ஒன்றை விதைத்தால்‌, அதை அறுவடையும்‌ செய்தாக 
வேண்டும்தானே? 

நல்லவேளையாக எம்டி நல்லவராக இருப்பதால்‌, அது 
நிச்சயமாக நடக்கவும்‌ போகிறது ! 

கூர்‌ பார்வையோடு சுதர்மனின்‌ முகம்‌ அவள்‌ மனதில்‌ 
தோன்றியது. கூடப்‌ பணிபுரிவோரின்‌ பேச்சும்‌ நினைவு 
வந்தது. 

ஒரு பாஸ்‌: இவ்வளவு தோற்றப்‌ பொலிவும்‌ கம்பீரமு 
மாக இருப்பது, ஆபத்துதான்‌. 

ஆனால்‌, நல்லவேளையாக நிர்வாகி போல அல்லாமல்‌, 
அவன நல்லவன! ஒழுக்கத தவறுக்குத தண்டனை 
கொடுத்தாக வேண்டும்‌ என்றானே! தண்டிக்காமல்‌ 
விடுவது, நிறுவன விதிகளுக்குச்‌ சரிவராது என்றபோது, 
குரலில்‌ எத்தனை கடுமை! நிறுவனத்தின்‌ நல்ல பெயர்‌ 
பற்றித்தான்‌ என்ன அக்கறை! 

சுதர்மனைப்‌ பற்றி பாராட்டுக்களை மனம்‌ குவிக்கும்‌ 
போதே, கைவல்யாவின்‌ மூளையில்‌ எச்சரிக்கை மணி 
அடித்தது. 

அலுவலகத்தில்‌ மற்ற பெண்கள்‌, அவனைப்‌ பற்றி 
“£ஆஊ?” என்பது போலல்லவா அவளும்‌ தொடங்கி 
விட்டாள்‌! இப்படி ஆயிரம்‌ பேரை பார்த்து, அவனுக்கு 
அலுத்து சலித்துப்‌ போயிருக்கும்‌. 

அஞ்சலி கூடச்‌ சொல்லவில்லை ? அன்று அவன்‌ 
கேட்ட ஒரு சாதாரணக்‌ கேள்வியில்‌ தூக்கம்‌ கெட்டது 
என்றாளே, அதன்‌ பிறகு, சுதாமன்‌ அவளை அடையாளம்‌ 
கண்ட மாதிரியே இல்லை என்று வருத்தப்பட்டாளே! 

அந்த மாதிரி அசடுகள்‌ வரிசையில்‌ அவளும்‌ சேரக்‌ 
கூடாது! அந்த மாதிரிதான்‌ இவளும்‌ என்கிற எண்ணம்‌ 
அவனுக்குத்‌ தோன்றாதபடி, அவள்‌ கவனத்துடன்‌ நடந்து 
கொள்ள வேண்டும்‌! 

அத்தோடு இப்படித்‌ தேவையற்ற துதி பாடிக்‌ கொண்‌ 
டிருப்பதைவிட, அவளுக்கு உருப்படியாகச்‌ செய்ய 
வேண்டிய முக்கியமான வேலை இன்னொன்றும்‌ 
இருக்கிறது! 

விக்கிரமனைத்‌ தண்டிப்பது எவ்வளவு முக்கியமோ, 
அதேபோல அவருடைய மனைவிக்கு நல்ல வாழ்க்‌ 
கையை அமைத்துத்‌ தருவதும்‌, மிக மிக முக்கியமே! 
அவளைப்‌ போய்ப்‌ பார்த்து, அவளிடம்‌ பேசி, அதற்குத்‌ 
தேவையானதைச்‌ செய்ய வேண்டும்‌! 

சொல்லப்‌ போனால்‌, திருமதி லலிதாவுக்கு உதவி 
செய்வதுகூட, விக்கிரமனுக்கு உரிய தண்டனையின்‌ 
ஒரு பகுதிதான்‌. 

அத்தோடு அவள்‌ உண்டு. அவளது வேலை உண்டு! 

இவை தவிரப்‌ பயனற்ற பகல்‌ கனவுகளில்‌ நேரத்தை 
விரயம்‌ செய்யக்‌ கூடாது! அதன்‌ மூலம்‌ அசட்டுப்‌ 
பட்டம்‌ கட்டிக்‌ கொள்ளவும்‌ கூடாது! 

உள்ளூர யோசனை ஓட வேலை செய்கையிலேயே, 


அஞ்சலி முணுமுணுத்தவாறே எரிச்சலோடு வந்து, 
அமர்வது கண்ணில்‌ பட்டது. 

கண்ணாலேயே “என்ன” என்று கைவல்யா கேட்க, 
விக்கிரமனின்‌ அறைப்‌ பக்கம்‌ கண்ணைக்‌ காட்டித்‌ 
தோளைக்‌ குலுக்கினாள்‌ அவள்‌. 

என்ன செய்வது என்பது போல உதட்டைப்‌ பிதுக்கிக்‌ 
காட்டிவிட்டு, கைவல்யா வேலையில்‌ ஈடுபட்டாள்‌. 

இடைவேளையின்போது விவரம்‌ வெளியே வந்தது. 

வழக்கமான டீ பிரேக்தான்‌. ஆனால்‌ வெளிவந்த பிரச்‌ 
சினை என்னவென்றால்‌, அந்த விக்கிரமன்‌ உட்கார்ந்‌ 
திருந்த விதம்‌! 

“பார கைவலயா. அந்த ஆள்‌, அவரது வீட்டில்‌ எப்படி 
உட்கார்ந்திருந்தாலும்‌, நமக்கும்‌ அதற்கும்‌ ஒன்றுமில்லை ! 
ஆனால்‌ அலுவலகத்தில்‌ வந்து சட்டையில்‌ மேலே 
மூன்று பட்டன்களைக்‌ கழற்றி, விரித்து விட்டுக்‌ கொண்டு, 
நெஞ்சு முடியை முடிந்த அளவு காட்டிக்‌ கொண்டு, கால்‌ 
களையும்‌ மேஜைமேல்‌ அகலமாக விரித்துப்‌ போட்டுக்‌ 
கொண்டுதான்‌ குளுகோஸ்‌ கொண்டு வரச்‌ சொல்ல 
வேண்டுமா? எனக்கு அவரது அறைக்குள்‌ செல்லவே 
அருவருப்பாகிப்‌ போயிற்று! நாங்கள்‌ வளர்ந்த பிறகு 
சொந்த வீட்டில்‌ கூட, எங்கள்‌ அப்பா ஒரு பனியனை 
யாவது அணியாமல்‌ வெற்று உடம்பாக இருக்கவே 
மாட்டார்‌. இவரானால்‌... இந்த ஏசி குளிரில்‌ அப்படியா 
வியாத்து விடும்‌? சை! சகிக்கவில்லை கைவல்யா!'' 

கைவல்யாவின்‌ மனதில்‌ ஏதோ ஒரு பரபரப்பு உண்‌ 
டாயிற்று. 

இதில்‌, நிர்வாகிக்கு குட்டு வைக்க ஏதோ இருக்கிறது ! 

ஆனால்‌, சட்டையில்‌ இரண்டு பட்டனைத்‌ திறந்து 
போட .டதற்காக மட்டும்‌, ஒருவனைக்‌ குற்றவாளியாக்கித்‌ 
தண்டனை கொடுக்க முடியாதே! 


_ 172] கண்ணெதிரே தோன்றினாள்‌ 


நிர்வாகியின்‌ இந்தத்‌ தோற்றத்தை அவளும்‌ பார்த்‌ 
திருக்கிறாள்‌. விழியை உயர்த்தாமல்‌, குளுகோஸ்‌ கலந்து 
கொடுத்துவிட்டு வந்திருக்கிறாள்‌. 

கண்களுக்கு இமைபோல, மூக்கையும்‌ மூடிக்கொள்ள 
ஏதாவது இருந்தால்‌ நன்றாக இருக்குமே என்ற எரிச்ச 
லோடு வருவாள்‌. அந்த அளவுக்கு ஏதாவது டியோவை 
அளவு மீறி அடித்திருப்பார்‌! 

சட்டென கைவல்யாவுக்கு விஷயம்‌ புரிந்தது. 

இப்படி 'டியோ்‌'வை அடித்துக்‌ கொண்டு உட்கார்ந்து 
குளுகோஸ்‌ குடிக்கும்‌ நாட்கள்‌, சேல்ஸ்மேன்‌. தன்‌ 
'இன்னொருத்தி'யைச்‌ சந்திக்க செல்லும்‌ தினங்கள்‌ ! 
அதற்காகத்தான்‌, தன்னை ஆண்‌ சிங்கமாகக்‌ காட்டிக்‌ 
கொள்வதாக எண்ணி, அவர்‌ இந்தக்‌ கூத்தடிப்பது போல ! 

ஆனால்‌, இதிலும்‌ அந்த மனிதனைக்‌ குற்றவாளியாகச்‌ 
சிக்க வைக்கக்‌ கூடிய எந்தத்‌ தப்பும்‌ இருப்பதாகத்‌ 
தெரியவில்லையே! 

பிடிக்காதது என்றாலும்‌, விக்கிரமன்‌ அந்தத்‌ தோற்‌ 
றத்தை கைவல்யா மனதுள்‌ கொண்டு வந்து பார்த்தாள்‌. 

கரெக்ட்‌! அப்போது அவரது கழுத்தில்‌, ஐடி தொங்கிய 
தில்லை! அவரது மேஜை. மீது, ஏதோ ஒரு மூலையில்‌ 
கிடக்கும்‌. நெஞ்சு நிறைய இருக்கும்‌ அடர்‌ முடியைக்‌ 
காட்டிக்‌ கொள்ளும்‌ நோக்கத்தில்‌, ஐடியை கழற்றி, 
மேஜைமேல்‌ வீசியிருப்பார்‌ போலும்‌. 

சரசரவென்று பழிவாங்கு படலத்தின்‌ முதல்‌ அங்கம்‌, 
அவளுள்‌ தயாராகி விட்டது. 

ஆனால்‌ இதை எப்படிச்‌ சுதர்மனிடம்‌ தெரிவிப்பது? 

நேரமாகி விட்டது என்று பறந்து கொண்டு வராமல்‌, 


நின்று அவனிடம்‌ செல்போன்‌ எண்ணை வாங்கி 
வந்திருக்க வேண்டுமோ? எரிச்சல்‌ பட்டுக்‌ கொண்டு 
அவன்‌ சும்மா இருந்து விட்டால்‌? 

இருப்பானா? 


தப்பு செய்தவர்களுக்குத்‌ தண்டனை கொடுத்தே ஆக 
வேண்டும்‌ என்று குரலில்‌ உறுதியோடு சொன்னவன்‌ 
அவன்தானே? அவன்‌ விரும்புவது போல, நிறுவனத்தின்‌ 
பெயர்‌ கெடாமல்‌ இருக்க வேண்டும்‌ என்றால்‌, அவன்‌ 
முயற்சி எடுக்காமல்‌ இருக்க மாட்டான்தானே? 

சிறு கலக்கமும்‌ நம்பிக்கையுமாக செல்போனை ஆன்‌ 
செய்து பார்த்தவளின்‌ முகம்‌ 'ஸ்விட்ச்‌' போட்டது போல 
மலர்ந்து விகசித்தது! 


இருந்து 'மிஸ்டுகால்‌”கள்‌ வந்திருந்தன. இரண்டுமே, 
சுதர்மனின்‌ மொபைல்‌ எண்களாகவே இருக்க வேண்டும்‌ 
என்று, கைவல்யாவுக்கு நிச்சயமாகத்‌ தோன்றியது. 

முதல்‌ எண்ணை, அலுவலகக்‌ குறிப்புப்‌ புத்தகத்தில்‌ 
அவனதாகப்‌ பார்த்த நினைவே, அவளுக்கு இருந்தது. 

அவனது எண்‌, அவளது மொபைலில்‌ இருப்பதை 
மற்றவர்கள்‌ பார்த்து விட்டால்‌ என்ன நினைப்பார்களோ 
என்று, ஒரு கணம்‌ கைவல்யா துணுக்குற்றாள்‌. 

ஆனால்‌, உடனேயே அது தெளிந்துவிட்டது. 
அந்தக்‌ குறிப்புப்‌ புத்தகம்‌ சற்றுத்‌ தடிமனானது. 

கிடைத்த நேரத்தில்‌ வீடியோ கேம்‌ ஆடுவதும்‌, ஏதாவது 

மெசேஜ்‌ அனுப்புவதுமாக இருக்கும்‌ மற்றவர்கள்‌ இதைப்‌ 
புரட்டிப்‌ பார்த்திருக்கப்‌ போவதில்லை ! 

முன்னிருக்கும்‌ 'ஸிஸ்டத்தை”' நோண்டினாலும்‌, 
சுதர்மனது அலுவல்‌ தொடர்பான எண்‌ கிடைக்கத்தான்‌ 
செய்யும்‌. ஆனால்‌ யாரும்‌ அந்த முயற்சியும்‌ செய்ய 
வில்லை என்பதும்‌ அவளுக்கு நிச்சயமே! 

தொடர்பு எண்‌ கிடைத்தாலும்‌ 'பாஸ்‌' உடையதைப்‌ 
பயன்படுத்தும்‌ தைரியமும்‌ வேண்டும்‌ அல்லவா? 

கைவல்யாவுக்கே இப்போது ஒரு காரணம்‌ இருப்ப 
தால்தானே, அந்தத்‌ துணிவு வந்திருக்கிறது! மற்றபடி 
எங்கே? 

அன்று மதிய உணவை வேகமாக அள்ளிப்‌ போட்டுக்‌ 
கொண்டு கைவல்யா தன்‌ இடத்துக்கு மீண்டாள்‌. 

சுற்றிலும்‌ வேறு யாருமில்லை என்று கண்டு கொண்ட 
வளுக்கு, எண்களை அழுத்துமுன்‌ கை தயங்கியது. 

ஒருவேளை... ஒருவேளை இந்த எண்‌ வேறு யாரா 
தாக வேனும்‌ இருந்தால்‌ ? 

இருந்தால்தான்‌ என்ன? அவர்களுக்குச்‌ சரியாக 
ஏதாவது கூறிவிட்டு, அலுவலகக்‌ குறிப்புகளில்‌ இருக்கும்‌ 
எண்ணையே பயன்படுத்த வேண்டியதுதான்‌! 

லேசான படபடப்பைப்‌ பிடிவாதமாக அலட்சியம்‌ 
செய்து, சுதர்சனது தனி எண்‌ என்று அவள்‌ கருதிய 
இரண்டாவது எண்ணைத்‌ தொடர்பு கொண்டாள்‌ 
கைவல்யா. 

எடுத்த எடுப்பில்‌ “சொல்லு கைவல்யா”” என்று அவனது 
குரலில்‌, அவளுக்கு மறுபடியும்‌ நெஞ்சு படபடத்தது. 

அவன்‌ யார்‌ என்று கேட்பான்‌, கைவல்யா என்று 
அறிமுகப்படுத்திக்‌ கொண்டு மேலே பேச வேண்டும்‌ 
என்று, மனதிற்குள்‌ யோசித்து வைத்திருந்தவள்‌ சற்றுத்‌ 
தடுமாறிப்‌ போனாள்‌. 

““வவந்து சார்‌... என்று தொடங்கியவள்‌ சட்டென 
சமாளித்து '“ஓர்‌ ஐடியா சார்‌. இங்கே நம்ம குற்றவாளி 
ஒரு பழக்கம்‌ வைத்திருக்கிறார்‌. நீங்கள்‌ இந்த அலுவல 
கத்துக்கு வரமாட்டீர்கள்‌ என்று நிச்சயமாகத்‌ தெரியும்‌ 
நாட்களில்‌ அந்த இன்னொருத்தியோடு... என்று 
தொடங்கி, விவரத்தை தெரிவித்து, தன்‌ திட்டத்தையும்‌ 
சொன்னாள்‌. 

“இந்தத்‌ திட்டம்‌ பற்றி, நீங்கள்‌ என்ன நினைக்கிறீர்கள்‌ 
சார்‌?” என்று அவனது அபிப்பிராயம்‌, ஒப்புதலையும்‌ 
கேட்டாள்‌. 

திட்டத்தில்‌ சிறு தில்லுமுல்லுத்தனமும்‌ இருப்பதால்‌, 
'பாசி'ன்‌ அனுமதி இல்லாமல்‌ எதையும்‌ செய்யக்‌ கூடாது 
என்று அவள்‌ கருதினாள்‌. 

ஆனால்‌ அவனோ “'பிரமாதம்‌, கைவல்யா!'' என்று 
மெச்சிப்‌ பேசவும்‌, அவளுக்கு உச்சி குளிர்ந்து போயிற்று! 

“எப்போது வேண்டுமானாலும்‌ இதே எண்ணில்‌ 
கூப்பிடு. அரைமணி நேரத்துக்குள்‌ வந்து விடுகிறேன்‌. 
முதல்‌ அத்தியாயத்தைத்‌ தொடங்கி விடலாம்‌” என்றான்‌ 
அவன்‌. தொடர்ந்து, 

தன்‌ திட்டத்தை அவன்‌ அப்படியே ஒத்துக்‌ கொண்டது, 
கைவல்யாவுக்கு சந்தோஷமாக இருந்தது. ஆனால்‌ 

அதையும்‌ மீறி ஒரு பரவசம்‌. அவன்‌ குரலைக்‌ கேட்டுக்‌ 
கொண்டே இருக்க வேண்டும்‌ என்பதுபோல ஓர்‌ ஆவல்‌ 
தோன்றவும்‌, அவள்‌ திடுக்கிட்டுப்‌ போனாள்‌. 

ஊகூம்‌. இது சரியில்லையே! அஞ்சலி, தாரிணி 
போல, அவளும்‌ அவனை “ஞோ” என்று விழித்துப்‌ 
பார்த்துக்‌ கொண்டு நிற்கப்‌ போகிறாளா? சீச்சீ! 

உள்ளூர ஒரு குட்டு வைத்துக்‌ கெண்டு, முடிந்தவரை 
இயல்பான குரலில்‌ ““சரி, சார்‌. வைத்துவிடட்‌...டுமா”' 
என்று அவள்‌ முடிக்கும்‌ முன்பாக அவசரமாக '“சற்றுப்‌ 
பொறு” என்றான்‌ சுதர்மன்‌. 

“என்ன சார்‌. திட்டத்தில்‌ வேறு எதுவும்‌ மாற்றம்‌ 
செய்ய வேண்டுமா ?'” என்று வினவினாள்‌ கைவல்யா. 

“இல்லை. ஆனால்‌, இந்த எண்‌ என்னுடையது என்று 
உனக்கு எப்படித்‌ தெரியும்‌ ?'' என்று கேட்டான்‌ அவன்‌. 


“அது, வெறும்‌ ஊகம்தான்‌ சார்‌. இந்த... இந்த முயற்‌ 
சிக்காக, இந்த ஒழுங்குமுறை நடவடிக்கைக்காக, பிறர்‌ 
அதிகம்‌ அறியாத ஒரு தொடர்பு எண்ணை, நீங்கள்‌ 
அனுப்புவீர்கள்‌ என்று எதிர்பார்த்தேன்‌. நீங்கள்‌ பொது 
வாக அலுவலகத்தில்‌ பயன்படுத்தும்‌ எண்ணை 
அடுத்து, இதிலிருந்து ஒரு மிஸ்டுகால்‌ கொடுத்திருந்த 
தால்‌, உடனே தெரிந்து கொண்டேன்‌'' என்றாள்‌ அவள்‌ 
இயல்பாக. 

“இரண்டையுமே, என்‌ பெயரில்‌ பதிவு பண்ணி 
விட்டாயா?” 


அதிர்ந்து “ஐயோ, இல்லை சார்‌!” என்றாள்‌ அவள்‌. 
“இல்லையா? ஏன்‌?” என்றான்‌ அவன்‌ புரியாத 
திகைப்புடன்‌, '“நாம்‌ எடுத்துக்‌ கொண்டிருக்கும்‌ பணி 

காரணமாக, நீ என்னுடன்‌ அடிக்கடி பேச நேரலாம்‌. 
ஒவ்வொரு தடவையும்‌ அத்தனை எண்களையும்‌ 
அழுத்திக்‌ கொண்டிருக்கப்‌ போகிறாயா? இது எதற்காக, 
அனாவசியமாக ?”' என்று விளக்கம்‌ கேட்டான்‌ அவன்‌. 

“காரணம்‌ நீங்கள்‌ சொன்னதேதான்‌ சார்‌” என்றாள்‌ 
கைவல்யா மெதுவாக. 


எது... என்று யோசித்தவன்‌ உடனே விஷயத்தைப்‌ 
பிடித்து “அடிக்கடி பேசுவதற்கும்‌, என்‌ பெயரில்‌ ஸ்டோர்‌ 
பண்ணாததற்கும்‌ என்ன தொடர்பு இருக்கிறது? புரிய 
வில்லையே!”” என்று மறுபடியும்‌ விளக்கம்‌ கேட்டான்‌ 
சுதாமன. 

“சார்‌, தப்பாக நினைக்க வேண்டாம்‌. பாருங்கள்‌, நீங்கள்‌ 
எங்களுக்கு பாஸ்‌. நீங்களே சொன்னது போல, நான்‌ 
அடிக்கடி போன்‌ செய்ய நேரலாம்‌. உங்கள்‌ பெயரில்‌ 
தொடர்பு எண்‌ என்னிடம்‌ இருப்பதும்‌, அத்தோடு நான்‌ 
அவ்வப்போது தொடர்பு கொள்வதும்‌ எப்படி? யாராவது 
பார்த்தால்‌, நன்றாக இராதில்லையா ?”” 

“எண்களைப்‌ பதிவு செய்து, லாக்‌ பண்ணிவிட்டால்‌ ? 
யாரும்‌ பார்க்க முடியாதே!'' என்று எளிதாகத்‌ தீர்வு 
சொன்னான்‌ அவன்‌. 

அவள்‌ அதையும்‌ மறுத்து “சார்‌, இதுவரை என்‌ செல்‌ 
திறந்த புத்தகம்‌. இங்கே என்‌ கூட வேலை செய்‌ 
வோருக்கும்‌ சரி, வீட்டில்‌ உள்ளோருக்கும்‌ அப்படியே. 
இப்போது திடீரென்று எதையோ 'லாக்‌' செய்தால்‌, 
சந்தேகப்பட மாட்டார்களா? தப்பாகத்‌ தோன்றும்‌, சார்‌. 
அதைவிட, இது நல்லது என்றுதான்‌. இரண்டு வேறு 
வேறு பெயர்களில்‌ குறித்திருக்கிறேன்‌'' என்று முடித்‌ 


தாள்‌ கைவலயா. 

அவனுக்குச்‌ சிரிப்பு வந்தது **பெரிய ஜேம்ஸ்பாண்ட்‌ 
உளவு வேலை ரகசியக்‌ குறிப்பீடு போல இருக்கிறதே! 
ஏதோ, நீயே மறந்து. விடாமல்‌ இருந்தால்‌ சரி!”' என்று 
மேலும்‌ நகைத்தவன்‌, இன்னொன்றும்‌ சொன்னான்‌. 

“எப்போதாவது சந்திக்கும்போது என்‌ செல்போன்‌ 
களைக்‌ காட்டுகிறேன்‌ பார்‌. இரண்டு செல்போன்‌ 
களிலும்‌, உன்‌ பெயர்தான்‌ இருக்கிறது! என்‌ செல்லை 
யாரும்‌ தொட மாட்டார்கள்‌ என்பதால்‌, நீயும்‌ எப்போது 
வேண்டுமானாலும்‌ எந்த செல்லில்‌ வேண்டுமானாலும்‌ 
என்னைக்‌ கூப்பிடலாம்‌. யார்‌ முன்னிலையிலும்‌ செல்லை 
எடுத்துப்‌ பேச நான்‌ தயங்க மாட்டேன்‌”:' என்றான்‌ ஓர்‌ 
இலகு நகையுடன்‌. 

யார்‌ முன்னிலையிலும்‌ அவனுக்குத்‌ தயக்கம்‌ கிடை 
யாதாமா? 

பெரிய முதலாளி! அவனை யார்‌, என்ன சொல்லப்‌ 
போகிறார்கள்‌ என்று எண்ணியபோதும்‌, கைவல்யாவின்‌ 
கன்னம்‌ ஏனோ சிவந்தது. 

நல்லவேளை! இந்த சிவப்பு யார்‌ கண்ணிலும்‌ படாது. 
முக்கியமாக, சுதர்மன்‌ பார்க்க முடியாது. மாபெரும்‌ 
ஆறுதல்‌. கடவுள்‌ காப்பாற்றினார்‌. 

அன்றிலிருந்து கைவல்யா, நிர்வாகியை வெகு 
கவனத்துடன்‌ கண்காணிக்கலானாள்‌. 

“அவரே வழி செய்து கொடுப்பார்‌” என்று சுதர்மனிடம்‌ 
அவன்‌ சொன்னதற்கு சரியாக, அடுத்த இரண்டே 
நாட்களில்‌, குளுகோஸ்‌ மாத்திரைகளை கலந்து கொண்டு 
வருமாறு விக்கிரமன்‌ கைவல்யாவுக்கு உத்தரவிட்டார்‌. 

காபி, டீ இது போன்ற தயாரிப்புக்கான பொருட்‌ 
களோடு, அவைகளைத்‌ தயாரிப்பதற்கான சின்ன அறை 

ஒன்று உண்டு. அதனுள்‌ சென்றதுமே, கைவல்யா 
மொபைலை ஆன்‌ செய்து விட்டாள்‌. 

ஒரு ரிங்‌ செல்லுமுன்‌ சுதர்மனும்‌ எடுத்து விட்டான, 
“சொல்லும்மா.” 

“சொல்லும்மா'வா? ஒருவேளை, தன்னை விடச்‌ 
சின்னப்‌ பெண்களிடம்‌ இப்படிப்‌ பேசுவது, அவனது 
வழக்கமாக இருக்கலாம்‌! 


உள்ளே ஏதோ குறுகுறுத்ததை அடக்கிக்‌ கொண்டு 
முடிந்தவரை இயல்பான குரலில்‌, கைவல்யா பதில்‌ 
சொன்னாள்‌ ““சார்‌ இன்று குளுகோஸ்‌ கேட்டிருக்கிறார்‌. 
ஆனால்‌ அந்தப்‌ பெண்ணோடு நம்‌ கேண்டீனுக்கு போவ 
தாகத்தான்‌. நான்‌ அறிந்தவரை ஏற்பாடு. இன்று கேண்‌ 
டீனில்‌, ஏதோ ஸ்பெஷல்‌ போட்டிருக்கிறார்கள்‌ என்று 
சொன்னார்கள்‌. அதற்குத்தான்‌, அந்த ‘அவளுக்கு 
அழைப்பு” என்றாள்‌ சுருக்கமாக. 

“சரியான சாப்பாட்டுராமி போல! அவள்‌ முன்னிலை 
யிலேயே அவரை மடக்கினால்‌, இன்னும்‌ நன்றாகத்தான்‌ 
இருக்கும்‌. அந்த ஐடியை எங்கே வைக்கப்‌ போகிறாய்‌? 
என்னிடம்‌ நேரே வந்து தந்தால்‌.... ஊகூம்‌, சுற்றி 
வளைத்து அது உனக்குப்‌ பிரச்சினையாக முடியக்கூடும்‌”' 
என்றான்‌ சுதாமன்‌. 

கைவல்யாவுக்குப்‌ பிரச்சினை ஆகிவிடக்‌ கூடாது 
என்பதற்காகவே, அவளோடு நேரில்‌ பேசுவதற்கே, பல 
காலம்‌ காத்திருந்தவன்‌ ஆயிற்றே! 

“அது சார்‌.. சார்‌, எங்கள்‌ பகுதியில்‌ உள்ள காபி அறை 
யிலேயே மூலையில்‌ “சாக்கரின்‌' டப்பா இருக்கிறது. 
அதை யாரும்‌ எடுப்பதில்லை. அதன்‌ பின்னே 

வைக்கிறேன்‌. இப்போது நேரமாகிறது, சார்‌, நான்‌ 
போகிறேன்‌” என்று பேச்சை முடித்துவிட்டு, அவசரமாக 
குளுகோசை கலந்து கொண்டு போய்‌, நிர்வாகியின்‌ முன்‌ 
வைத்தாள்‌. 

சுதாமனோடு பேசியதில்‌ தாமதமாகி விட்டதோ என்ற 
பயத்தில்‌ அவசரமாய்க்‌ கலக்கியதால்‌, குளுகோஸ்‌ 
சரிவரக்‌ கரையாமல்‌ அடியில்‌ சிறு திப்பியாகக்‌ கிடப்‌ 
பதைக்‌ காண நேர்ந்தபோதே, சேல்ஸ்மேன்‌ ஏதாவது 
சொட்டு சொல்வார்‌ என்று கைவல்யா எதிர்பார்த்தது 
தான்‌. 

அதன்படியே ''ஹும்‌, இந்த குளுகோஸ்‌ கரைக்கத்‌ 
துப்பில்லை. உன்னையெல்லாம்‌ கட்டிக்‌ கொண்டு 
எந்தப்‌ பரிதாபத்துக்குரியவன்‌ கஷ்டப்படப்‌ போகிறானோ? 
பேசாமல்‌, பெயருக்கு ஏற்றபடி, கைவலி, கால்வலி 
என்று சாக்கு சொல்லிவிட்டுச்‌ சமையலறைப்‌ பக்கமே 
போகாமல்‌ இருந்துவிடு. பாவம்‌ அந்தப்‌ பாவப்பட்ட 
வனாவது பிழைத்துப்‌ போகட்டும்‌!” என்று நக்கலடித்‌ 
தவர்‌, அவளையே ஒரு ஸ்பூனை எடுத்து வரச்‌ சொல்லி, 
அதற்குள்ளாகவே கிட்டத்தட்ட கரைந்து விட்ட 
குளுகோசை மறுபடியும்‌ நன்றாகக்‌ கரைக்கச்‌ சொல்லி, 
வாங்கிச்‌ சொட்டு விடாமல்‌, குடித்து முடித்தார்‌. 

விக்கிரமனின்‌ ஐடியை அவர்‌ அறியாமல்‌ எடுக்கும்‌ 
வாய்ப்புக்காகக்‌ கோபத்தை பல்லைக்‌ கடித்து அடக்கிக்‌ 
கொண்டு, கைவல்யா காத்திருந்தாள்‌. 

கடைசிச்‌ சொட்டைக கூட விட்டு விடாமல்‌, அண்‌. 
ணாந்து அவர்‌ குடிக்கையில்‌ அவரது ஐடியை எடுத்து, 
சுடி பாக்கெட்டில்‌ மறைத்து வைக்கும்போதே, உள்ளே 
குமுறிய சீற்றத்தின்‌ காரணமாகவோ என்னவோ, 

விக்கிரமனுக்கு தண்டனையாக, அவளுள்‌ இன்னொரு 
திட்டமும்‌ உருவாகிவிட்டது ! 

சுதர்மன்‌ வந்து, சேல்ஸ்மேனுடைய ஐடியை எடுக்க 
வரும்போது, அங்கே யாரும்‌ இல்லாதிருப்பது நல்லது 
என்று, கைவல்யாவுக்குத்‌ தோன்றியது. எந்த விதத்‌ 
திலும்‌, நடந்ததை, விக்கிரமன்‌ ஊகிப்பதற்கும்‌, இடம்‌ 
கொடுக்கக்‌ கூடாது. 

எனவே “நம்‌ கேண்டீனில்‌ இன்றைக்கு என்னவோ 
நல்ல நல்ல அயிட்டங்களாமே! ஏசி வேறு நடுக்கத்‌ 
தொடங்கி விட்டது. இந்தக்‌ குளிரை விட்டு டைனிங்‌ 
ஹாலுக்குப்‌ போய்‌, ஒரு வெட்டு வெட்டப்‌ போகிறேன்‌. 
யாரெல்லாம்ப்பா வருகிறீர்கள்‌ ? தாமதமாகப்‌ போனால்‌, 
நல்ல உணவு வகைகள்‌ முடிந்துவிடப்‌ போகின்றன. 
வருகிறவர்கள்‌ வாருங்கள்‌. நான்‌ இப்போது கிளம்பப்‌ 
போகிறேன்‌” என்று எழுந்து நின்று மற்றவர்களை 
அழைத்தாள்‌ அவள்‌. 

பொதுவாக அவள்தான்‌ எண்ணையும்‌ கொழுப்பு 
மாகச்‌ சாப்பிடத்‌ தயங்குகிறாள்‌. அவளே கிளம்பவும்‌, 
மற்றவர்களும்‌ சந்தோஷமாகக்‌ கிளம்பி விட்டனர்‌. 

்‌'“ஆமாம்ப்பா. சீக்கிரமாகப்‌ போகலாம்‌. இல்லாவிட்‌ 
டால்‌, நல்ல அயிட்டங்கள்‌ எல்லாம்‌ தீர்ந்து, வெறும்‌ 
காலிப்‌ பாத்திரத்தைத்தான்‌ பார்த்துவிட்டு வர நேரும்‌!” 
என்று அனைவருமே மடமடவென்று கிளம்பி விட்‌ 
டதைக்‌ கவனித்துத்‌ திருப்தியோடு, தானும்‌ உடன்‌ 
சென்றாள்‌, கைவல்யா! 

எல்லோருடனும்‌ சேர்ந்து, கைவல்யாவும்‌ எதை 
யெதையோ கொண்டு வரச்‌ சொல்லி, ருசியறியாமலே 
உண்டு கொண்டிருந்தாள்‌. 


| 82 | கண்ணெதிரே தோன்றினாள்‌ 


சுதாமன்‌ வந்திருப்பானா? ஐடியை ஒளித்து வைத்த 
இடத்திலிருந்து, எடுத்திருப்பானா என்று அதே நினைவு 
மனதில்‌ ஓடிக்‌ கொண்டிருக்கும்போது, நாவுக்குச்‌ சுவை 
எப்படித்‌ தெரியும்‌? 

கடைசியாக, வாடிய பயிருக்கு வான்மழை என்பார்‌ 
களே, அதுபோல எங்கோ தூரத்தில்‌ சுதர்மனின்‌ குரல்‌ 
கேட்டு, அதே மாதிரி அவளது நெஞ்சைக்‌ குளிர்வித்தது ! 

வந்து விட்டான்‌! அவளிடம்‌ சொன்னது போலவே, 
அழைத்து அரை மணி நேரத்தில்‌, அவன்‌ வந்து விட்‌ 
டான்‌! இனி எல்லாம்‌ அவன்‌ கையில்தான்‌ இருக்கிறது! 

ஏனெனில்‌ அங்கே யாருக்கேனும்‌ குட்டு வைக்கும்‌ 
அதிகாரம்‌ இருப்பதானால்‌, அது அவனுக்கு மட்டும்‌ 
தானே உண்டு? 

தட்டில்‌ கவனமாக இருப்பது போலக்‌ கைவல்யா 
பாவனை செய்ததை அறியாது, ““ஏய்‌, பாஸ்ப்பா! இந்த 
நேரத்தில்‌... ஓ! அவரும்‌ சாப்பிட வந்திருப்பாரோ? 
அவர்‌ எங்கே உட்காருவார்‌? அவர்‌ என்ன சாப்பிடுகிறார்‌ 
என்று பார்க்க வேண்டுமே!” என்று பரபரத்தாள்‌ அருகில்‌ 
இருந்த அஞ்சலி. 


வாயிலுக்கு முதுகு காட்டி அமர்ந்திருந்த தாரிணி 
கழுத்தை வளைத்துத்‌ திரும்பிப்‌ பார்த்துவிட்டு “ஐயோ! 
ஆமாம்ப்பா! நம்‌ சேல்ஸ்மேன்‌ போல, அவரும்‌ ஒதுக்குப்‌ 
புறமாகப்‌ போய்‌ விடுவாரோப்பா? இலகுவாகப்‌ பார்க்க 
முடியாதே!” என்று வருத்தப்பட்டாள்‌. 

“ஷ்‌! சும்மா சாப்பிடுங்கப்பா. உணவு இடைவேளை 
முடியுமுன்‌, நாம்‌ சாப்பிட்டு முடிக்க வேண்டாம்‌? 
அச்சுதன்‌, அந்த மிளகுத்‌ தூளை கொஞ்சம்‌ இந்தப்‌ பக்கம்‌ 

தள்ளுகிறீர்களா ?'” என்று உணவில்‌ கவனம்‌ காட்டுவது 
போல நடிக்க முயன்றாள்‌ கைவல்யா. 

“ஏன்‌ கைவல்யா, உனக்கு என்னப்பா ஆயிற்று? 
மிளகுத்‌ தூளை உன்‌ பக்கத்தில்‌ வைத்துக்‌ கொண்டே 
என்னிடம்‌ கேட்கிறாயே...'” என்று கேட்ட அச்சுதனிடம்‌ 
கூறுவதற்கு, ஏதோ ஒரு பதிலை யோசிக்கக்‌ கூட 
முடியாமல்‌ கைவல்யா திணறும்போதே நல்லவேளை 
யாக ௬தர்மனின்‌ குரல்‌ உரத்து ஒலிக்கத்‌ தொடங்கி 
விட்டது! 

“ஓ, நீங்கள்‌ இங்கே இருக்கிறீர்களா? என்ன மிஸ்டர்‌ 
விக்கிரமன்‌, சொல்லுங்கள்‌, உங்களுக்கு இந்த வேலை 
யில்‌ எத்தனை ஆண்டு அனுபவம்‌? ஒரு தமிழ்நாட்டுப்‌ 
பெண்ணுக்குத்‌ தாலி எவ்வளவு முக்கியம்‌ என்று 
உங்களுக்குத்‌ தெரியும்தானே, அது போல இங்கே பணி 
புரிகிறவர்களுக்கு ஐடி கார்டு முக்கியம்‌ என்று கூடத்‌ 
தெரியாமலா, இவ்வளவு காலமாக, இந்த நிறுவனத்தில்‌ 
வேலை பார்க்கிறீர்கள்‌? ஒருவேளை உங்களுக்குத்‌ 
திருமணம்‌ அவ்வளவு முக்கியம்‌ கிடையாதோ? உங்கள்‌ 
ஐடியை, அவ்வளவு அலட்சியமாக கழற்றிக்‌ கண்ட 
இடத்தில்‌ வீசியிருக்கிறீர்களே! 


“இதையே புதிதாக வேலைக்குச்‌ சேர்ந்த ஒரு ஜூனியா 
செய்திருந்தால்கூட இந்த ஐடி கார்டின்‌ முக்கியத்‌ 
துவத்தை எடுத்துச்‌ சொல்லிப்‌ புரிய வைக்க வேண்‌ 
டியவர்‌ நீங்கள்‌! அதைவிடப்‌ பெரிய பதவியில்‌ இருந்து 
கொண்டு, நீங்களே இப்படிச்‌ செய்வது என்றால்‌, இதற்கு 
என்ன அர்த்தம்‌? சொல்லுங்கள்‌, என்ன அர்த்தம்‌ என்று 
கேட்கிறேன்‌ ? 

“ஒருவேளை, இங்கே வேலை செய்வதற்கு, உங்‌ 
களுக்கு விருப்பம்‌ இல்லையோ? அதுதான்‌ காரணம்‌ 

என்றால்‌, தாராளமாக ராஜினாமா செய்துவிட்டுப்‌ 
போய்விடுங்கள்‌. அதை நான்‌ தடுக்கவில்லை. தடுக்கவும்‌ 
மாட்டேன்‌. விருப்பமற்ற யாரையும்‌ கட்டாயப்படுத்தி 
வேலையில்‌ பிடித்து வைத்திருக்கும்‌ அவசியம்‌ எனக்குக்‌ 
கிடையாது. நேர்மையாக, உங்கள்‌ விருப்பத்தை வெளிப்‌ 
படையாகச்‌ சொல்லிவிட்டு, நீங்கள்‌ தாராளமாக 


வெளியேறிப்‌ போகலாம்‌! 
''அதை விட்டு, ஐடியை கழற்றி வீசுவது போல 


ஜாடை மாடை வேலை எல்லாம்‌ இங்கே வேண்டாம்‌! 
சே! இவ்வளவு மட்டமாக நீங்கள்‌ நடந்து கொள்வீர்கள்‌ 
என்று நான்‌ நினைத்ததே இல்லை !”” என்று சுதர்மனின்‌ 
கோபக்‌ குரல்‌, அந்தச்‌ சாப்பாட்டுக்‌ கூடம்‌ முழுதும்‌ 
கும்மென்று எதிரொலித்தது ! 

பரவாயில்லை! எம்டி நன்றாகத்தான்‌ நடிக்கிறார்‌ 
என்று, சுதர்மனை உள்ளூர மெச்சிக்‌ கொண்டாள்‌ 
கைவல்யா. நிர்வாகியின்‌ முகம்‌, அப்போது எப்படி இருக்‌ 
கிறது என்று பார்க்க, அவளுக்கு ரொம்பவே ஆசைதான்‌. 

சாட்டையடி கொடுக்கும்‌ சுதர்மன்‌ முகத்தையும்‌! 

ஆனால்‌ திரும்பிப்‌ பார்க்கத்தான்‌ அவளுக்குத்‌ தைரிய 
மில்லை. 

ஏதேனும்‌ வகையில்‌, முகம்‌ காட்டிக்‌ கொடுத்து விட்‌ 
டால? 


ஆனால்‌, உட்புறம்‌ நோக்கி அமர்ந்திருந்த தாரிணி, 
இருக்கையிலேயே சற்று ஒரமாகத்‌ தள்ளி உட்கார்ந்து, 
உள்ளே நடப்பதைப்‌ பார்த்து சின்னக்‌ குரலில்‌ “ரன்னிங்‌ 
கமென்டரி கொடுத்தாள்‌. 

“சேல்ஸ்மேன்‌ எழுந்து கூனிக்‌ குறுகி நிற்கிறார்‌. 
பக்கத்தில்‌ அந்தப்‌ பெண்ணுக்கு 'எழுவதா, வேண்டாமா 

என்று தெரியாமல்‌, பாதி எழுந்த நிலையில்‌, மேஜை மீது 
கை ஊன்றி, கஷ்டத்துடன்‌ கால்‌ மாற்றித்‌ தடுமாறுகிறாள்‌. 
கையில்‌ பாதி கடித்த ரோல்‌ வேறு... ஆஹா! என்ன அற்புத 
மான காட்சி! சேல்ஸ்மேன்‌ கழுத்தைத்‌ தடவிக்‌ கொள் 
கிறார்‌. ஏதாவது மந்திரத்தில்‌ ஐடி, கழுத்திற்கு வந்துவிடாதா 
என்கிற ஆசை போல! கன்றிக்‌ கறுத்த முகத்துடன்‌, 
சேல்ஸ்மேன்‌ ஏதோ பேச முயற்சி செய்கிறார்‌. அதை 
நீங்களே கேட்க முயற்சி செய்யுங்கள்‌. ஏனென்றால்‌, ஒரு 
மண்ணாங்கட்டியும்‌ என்‌ காதிலும்‌ தெளிவாக விழவில்லை... 
பாவம்‌, தொண்டை அடைத்துக்‌ கொண்டதுபோல...! 

எழாத குரலில்‌, நிர்வாகி பேசுவதை, மெய்யாகவே, 
கைவல்யா ஊன்றித்தான்‌ கேட்க வேண்டியிருந்தது. 

“இ இவர்கள்‌ என்‌ விருந்தாளி. இஇங்கேதான்‌, நாலா 
வது தளத்தில்‌ அவர்கள்‌ ஆபீஸ்‌ சாசாப்பிட்டதும்‌ போய்‌ 
விடுவார்கள்‌. அனுப்பி விட்டு வந்து இது பற்றி 
விசாரித்து... 

ஆக, அந்தப்‌ பெண்ணின்‌ முன்னிலையில்‌ வாங்கிக்‌ 
கட்டுவதுதான்‌, மனிதரைக்‌ குடைகிறது! அவளுக்காக 
சிங்கத்‌ தோற்றம்‌ கொடுக்கிறவர்‌ ஆயிற்றே! கஷ்டமாகத்‌ 
தான்‌ இருக்கும்‌ என்று, எக்களிப்புடன்‌ எண்ணினாள்‌ 
கைவல்யா! 


ம்‌ 


நிர்வாகி விக்கிரமனின்‌ குரல்‌, காலில்‌ விழாத குறை 
யாக, சுதர்மனைக்‌ கெஞ்சியது. ஆனால்‌, விருந்தாளி 
என்று சமாளித்து விட்டாரே! 

ஒரு விருந்தாளியின்‌ முன்னிலையில்‌ ஒருவரை 
அவமானப்‌ படுத்துவது, சற்று நாகரீகக்‌ குறைவான 
செயல்தான்‌. நம்‌ நாட்டு விருந்தோம்பலுக்கு ஒவ்‌ 
வாததும்‌ கூட. சுதர்மனும்‌ கெளரவம்‌ பார்க்கிறவன்‌, 
காக்கிறவன்‌ என்று பெயர்‌ வாங்கியிருந்தான்‌ ! 

போகிறது என்று சுதாமன்‌ விட்டு விடப்‌ போகிறான்‌ 
என்று கைவல்யா நினைக்கும்போதே ““அதுவரை என்னை 
இங்கே காத்துக்‌ கொண்டு நிற்கச்‌ சொல்கிறீர்களா ?”' 
என்று சாட்டையாய்ச்‌ சுழற்றி அடித்தது, சுதர்மனின்‌ குரல்‌. 

யப்பாடி! வார்த்தைகளுக்கு ஏற்ப, என்ன கடுமையான 
குரல்‌! 

இந்த மாதிரிக்‌ குரலில்‌, அவனிடம்‌ ஒரு வார்த்தை 
கூடக்‌ கேட்க நேராமல்‌, அவளைக்‌ கடவுள்‌ காப்பாற்‌ 
றட்டும்‌. 

“ஐயோ! அப்படியில்லை சார்‌! அவர்களை அனுப்பி 
விட்டு.”' 

“மறுபடியும்‌ சொன்னதையேதானே, சொல்கிறீர்கள்‌ ? 
நீங்கள்‌ யார்‌ யாரையோ எங்கேயோ அனுப்பிவிட்டு 
வரும்வரை, நா..ன்‌ காத்து நிறபதா? யாரிடம்‌, என்ன 
பேசுகிறோம்‌ என்று யோசித்துப்‌ பேசுவது இல்லையா?” 

அந்த “நா...னி'ல்‌ ஓர்‌ அழுத்தம்‌ கொடுத்து, சுதர்மன்‌ 
சொன்ன விதத்தில்‌, விக்கிரமன்‌ பூமிக்குள்ளே புதைந்து 
போகாதது, ஆச்சரியம்தான்‌ ! 

“இல்லை சார்‌, இல்லை, சார்‌! வந்து.. நான்‌ அந்த 
மாதிரி அர்த்தத்தில்‌ சொல்லவில்லை, சார்‌. இ இவர்கள்‌ 
சாப்பிடட்டுமே, நாம அந்தப்‌ பக்கமா...க அங்கே போய்ப்‌ 
பேசலாமா, சார்‌ அஅதோ அந்தப்‌ பக்கம்‌!” 

“எம்டி திரும்பி, அந்தப்‌ பெண்ணை ஏற இறங்கப்‌ 
பார்க்கிறார்‌!” என்றாள்‌ தாரிணி. 

அதற்குள்‌ அவன்‌ குரல்‌ ஒலிக்கத்‌ தொடங்கி விட்டது. 
“ஏனம்மா, நாங்கள்‌ அலுவலக விஷயம்‌ பேசுவதில்‌ 
உனக்குச்‌ சாப்பிட ஏதாவது சங்கடமா?” 

“அய்யய்யோ அதெல்லாம்‌ இல்லை சார்‌!'' என்று 
குழைந்து வழிந்தாள்‌ அவள்‌. 

“பின்னே உட்கார்ந்து சாப்பிடுவதுதானே? நீ நிற்பது, 
இவர்‌ கவனத்தைக்‌ கலைக்கிறது பார்‌! நீ சாப்பிடு” என்று 
பணிந்தவன்‌, மறுபடியும்‌ தன்‌ நிர்வாகியின்‌ பக்கம்‌ 
திரும்பினான்‌. 

“உங்கள்‌ விருந்தாளியைப்‌ பற்றிய கவலை தீர்ந்து 
விட்டதால்‌, இனியேனும்‌ என்‌ கேள்விகளுக்குச்‌ சரியாகப்‌ 
பதில்‌ சொல்கிறீர்களா? உங்கள்‌ ஐடியை, அடுத்தவர்‌ 
காலில்‌ மிதிபடுகிற மாதிரி, அலட்சியமாக வீசினீர்களே, 
ஏன?'' 

“ஐயோ, நான்‌ அப்படிச்‌ செய்வேனா, சார்‌? நான்‌ 
பத்திரமாகத்தான்‌ வைத்திருந்தேன்‌, சார்‌'” என்ற பதில்‌ 
குரலில்‌, ரொம்பவே குழப்பம்‌ இருந்தது! 

“பின்னே, நீங்கள்‌ மகா பத்திரமாக வைத்திருந்த 
இடத்திலிருந்து ஐடி தானாக ஓடி வந்து, என்‌ காலடியில்‌ 
விழுந்ததா ?'” என்று ஏளனமாகக்‌ கேட்டான்‌ சுதாமன்‌. 

அடங்கிய சிரிப்பொலிகள்‌, பலரும்‌ இந்த விசா 
ரணையைக்‌ கவனிப்பதை உணர்த்தின. 

எப்படிக்‌ கூசும்‌, பாவம்‌ என்று எண்ணும்போதே, 
இதேபோல விக்கிரமன்‌ எத்தனை பேரை, எத்தனை 

முறை கூச வைத்திருப்பார்‌ என்றும்‌ கைவலயாவுக்குத்‌ 
தோன்றியது. 

அவளே பலமுறை அனுபவித்திருக்கிறாளே! 
அதிலும்‌ முதல்‌ காம்பஸ்‌ செலக்ஷனிலேயே வேலை 
கிடைத்து விட்ட மகிழ்ச்சியை, இது போன்ற சம்பவங் 
களால்‌ எவ்வளவு தூரம்‌ நாசம்‌ பண்ணியவர்‌! ஏண்டா 
வேலைக்கு வந்தோம்‌ என்று கூட ஓரிரு முறை எண்ணி 
யிருக்கிறாளே ! 

அவருடைய மனைவி கூட, அதுபோல ஏதோ சொன்‌ 
னாளில்லையா? பட வேண்டியவர்தான்‌ ! 

ஆனால்‌ தான்‌ முட்டாளல்ல என்பதை, ஒரு கேள்வி 
மூலமாய்‌, விக்கிரமன்‌ உணர்த்தினார்‌ “சார்‌, என்‌ ஐடி, 
எந்த இடத்தில்‌ கிடந்தது ?”” என்று கேட்டார்‌ அவர்‌. 

ஓ! எந்த இடத்தில்‌ கிடந்ததாகச்‌ சொன்னால்‌ நம்பும்‌ 
படியாக இருக்கும்‌? அவர்களது அலுவல்‌ பகுதியில்‌ கிடந்த 
தாகச்‌ சொன்னால்‌, சுதர்மன்‌, அங்கே ஏன்‌ போனான்‌ 
என்று யோசிக்க வைக்குமே! மேஜை மேல்‌ இருந்து எடுத்து 
வந்துவிட்டு, வேண்டும்‌ என்று திட்டுவது போலக்‌ 
கூடத்‌ தோன்றும்‌ ! 

வேறே ஏதாவது இடத்தில்‌ என்று சொன்னாலும்‌, அங்கே 
எப்படிப்‌ போயிற்று என்ற கேள்வி சேல்ஸ்மேனுக்குக்‌ 
கட்டாயம்‌ வரும்‌! 

அவர்‌ துருவத்‌ தொடங்கினால்‌ ? 

கைவல்யாவுக்கு பொடி வியர்வை அரும்பத்‌ தொடங்‌ 
கும்போதே, சுதர்மன்‌ வேறு விதமாகப்‌ பிரச்சினையைச்‌ 
சமாளித்தான்‌. 

“என்ன விக்கிரமன்‌, நடந்துவிட்ட ஒரு தப்புக்காக, 
நான்‌ உங்களிடம்‌ விளக்கம்‌ கேட்டால்‌, நீங்கள்‌ என்‌ 
னையே கேள்வி கேட்கிறீர்களா?'”' என்றான்‌ அதிகாரக்‌ 
குரலில்‌, அதட்டலாக! 

சும்மா என்றாலே, மாதா மாதம்‌ சம்பளப்‌ பணத்தைக்‌ 
கொடுக்கிறவனிடம்‌, அதற்கு மேல்‌ குடையத்‌ தைரியம்‌ 
இராது. அதுவும்‌ தப்பான வகையில்‌ ஒருத்தியைத்‌ 
தன்னோடு கூட்டி வந்தவனுக்கு மேலே பேசுவது மிகவும்‌ 
கடினமே! 

சொல்வது அறியாமல்‌ நிர்வாகி திகைக்கும்போதே, 
அவரைப்‌ பேச விடாமல்‌, ''முதலில்‌ இதற்குப்‌ பதில்‌ 
சொல்லுங்கள்‌, உங்கள்‌ கழுத்தை விட்டு, உங்கள்‌ ஐடி 
எப்படி இறங்கலாம்‌? அதென்ன அவ்வளவு கனமாகவா 
இருக்கிறது ? எனக்கென்னவோ, வேண்டாத சுமையாகக்‌ 
கருதினீர்களோ என்று சந்தேகமாகவே இருக்கிறது... 
என்று மீண்டும்‌ குடைச்சல்‌ கொடுக்கலானான்‌ சுதர்மன்‌. 

உடனடிக்‌ கேள்விக்குப்‌ பதிலை யோசித்து ''ஐயோ, 
அப்படியில்லை சார்‌! வேவேர்த்தது'” என்று சமாளிக்க 
முயன்றார்‌ மற்றவர்‌. 

“நம்‌ அலுவலக ஏசிக்‌ குளிரிலுமா?'” என்று நம்‌ 
பாமையைக்‌ குரலிலேயே காட்டினான்‌ எம்‌.டி. ஏற்றாற்‌ 
போல முகத்திலும்‌ தெரியப்படுத்தியிருக்கலாம்‌! ஏனெ 
னில்‌, நிர்வாகியிடமிருந்து சத்தத்தையே காணோம்‌! 


பதில்‌ சொல்ல முடியாமல்‌, விக்கிரமன்‌, வாயடைத்து 
நிற்கவும்‌, போனால்‌ போகிறது என்று, மனம்‌ இரங்கி 
மன்னித்து விட்டு விடுவது போன்ற பாவனையில்‌ ““சரி, 
சரி வேறே ஏதோ கவனத்தில்‌ கவனிக்க வேண்டியதைக்‌ 

கவனிக்காமல்‌ விட்டு, இந்தத்‌ தப்பு செய்து விட்டீர்கள்‌ 
போல. போகட்டும்‌! ஆனால்‌ ஒன்று! இதுவே கடைசித்‌ 
தவறாக இருக்கட்டும்‌. இனியேனும்‌, கண்டதில்‌ மனதைச்‌ 
செலுத்தாமல்‌, இது போன்ற முக்கியமான விஷயங்களில்‌ 
அதிகக்‌ கவனமுடன்‌ இருங்கள்‌. ரைட்‌, இப்போது 
நேரமாகி விட்டது. சீக்கிரமாகச்‌ சாப்பிட்டுவிட்டு, இடத்‌ 
துக்குப்‌ போங்கள்‌!” என்று விட்டு அத்தோடு பேச்சு 
முடிந்தது என்பதுபோல, சுதர்மன்‌, விக்கிரமனை விட்டுத்‌ 
திரும்பி நடந்தான்‌. 

நடந்தான்‌ என்றால்‌, வந்தது போலவே நேராக 
வெளியே போய்விடவில்லை. 

அந்தக்‌ கேண்டீனும்‌, அவனது அலுவலகத்தைச்‌ 
சேர்ந்தது என்பதால்‌, போகிற போக்கில்‌ அதையும்‌ 
பார்வையிடுவது போலச்‌ சுற்றிலும்‌ பார்த்தவாறு, அங்‌ 
கங்கே ஓரிரு வார்த்தைகள்‌ பேசியபடி இலகுவாக 
வெளிப்புறம்‌ நோக்கி நடந்தான்‌ சுதர்மன்‌. 

அவனது பார்வையில்‌, கைவல்யா கூட, சில முறை 
சிக்கினாள்‌ எனலாம்‌. 

அரை வினாடி நேரம்‌, கண்களில்‌ ஒரு பளிச்‌ கூடத்‌ 
தென்பட்டதோ என்ற சந்தேகம்‌, அவளுக்கு. 

ஆனால்‌ அப்படித்தானா என்று கணிக்குமுன்‌, அவனது 
நோக்கு வேறெங்கோ பாய்ந்து விட்டிருந்தது ! 

எல்லாம்‌ அசட்டுக்‌ கற்பனை! இந்தக்‌ கற்பனை 
களுக்கு இடம்‌ கொடுத்தால்‌, அரைக்‌ கிறுக்காகவும்‌ ஆக 
நேரலாம்‌ என்று கைவல்யாவின்‌ மூளை, எச்சரித்தது. 

விரைவிலேயே சுதர்மனின்‌ எண்ணிலிருந்து மெஸேஜ்‌: 
ஒன்று அவளுக்கு வந்தது. 

்‌“எப்படி?”” என்று ஒரே ஒரு வார்த்தை மட்டும்‌! 

“சமாளிப்பு பிரமாதம்‌ ?”” என்று பதில்‌ அனுப்பினாள்‌ 
கைவலயா. 

“கண்டு கொண்டாயா? வெரிகுட்‌!” என்றது அவன்‌. 

இதற்கேயா “வெரிகுட்‌ ?” 

இன்னும்‌ பாராட்டுப்‌ பெறும்‌ வேகத்தில்‌ “அடுத்த 
திட்டம்‌ கூடக்‌ கிட்டத்தட்டத்‌ தயார்‌?” என்று அவள்‌ 
தெரிவிக்கவும்‌, அதைப்‌ ''பிரமாதம்‌”' என்று சுதர்மன்‌ 
தெரிவிக்க உள்ளம்‌ குளிர்ந்தாள்‌. 

ஆனால்‌ ““அதை எப்போது செயல்படுத்துவது ? 
சீக்கிரமே வைத்து, வேலையை விரைவிலேயே முடித்து 
விடலாமா ?”” என்று அவன்‌ கேட்கவும்‌, அவள்‌ சுதாரித்‌ 
தாள்‌. 

அடுத்ததை உடனே செயல்படுத்த, கைவல்யாவுக்கு 
அவ்வளவாகப்‌ பிடிக்கவில்லை. கெட்ட விஷயங்கள்‌ 
அடுத்தடுத்து வேகமாக நிகழ்ந்தால்‌, சேல்ஸ்மேனுக்கு 
ஏதாவது சந்தேகம்‌ வந்து விடாதா? 

யாரோ, வேண்டுமென்று தனக்கு எதிராகச்‌ செயல்‌ 
படுவதாக, அவருக்குச்‌ சிறு சந்தேகம்‌ தோன்ற விடுவது 
கூட நல்லதில்லை. ஒன்றுமில்லை என்ற கனவு நிலை 
யிலேயே, நிர்வாகியை வைத்திருக்க வேண்டும்‌ என்று 
அவள்‌ எண்ணினாள்‌. 

அத்தோடு, அடுத்த திட்டத்தை நிறைவேற்றுவதற்கான 
வாய்ப்பும்‌ கிடைக்க வேண்டும்‌ அல்லவா? சேல்ஸ்மேன்‌ 
மனது வைத்தால்‌ மட்டும்தானே, அது நடக்கும்‌? அவர்‌ 
எச்சரிக்கையோடு இருக்கத்‌ தொடங்கினால்‌, அதற்கு 
வழி கிடைப்பது அரிது! 

கூடவே அலுவலக ஒழுக்கம்‌ அளவுக்கு சுதர்மனின்‌ 
மனதில்‌ அதிகம்‌ உறுத்தாத இன்னொன்றும்‌ இருக்கிறது. 
லலிதா அவளுடைய பிள்ளைகளின்‌ நல்வாழ்வு! 
அதற்கும்‌ ஏதாவது வழி செய்தாக வேண்டுமே! 

கண்ணாடித்‌ தடுப்ட வழியே, இருக்கையை விட்டு, 
நிர்வாகி எழுவது தெரிந்தது. 

“பிறகு?” என்ற ஒற்றை வார்த்தையோடு செல்லை 
அணைத்தாள்‌, கைவலயா. 

சுதர்மனிடம்‌ நோண்டிக்‌ கேட்க முடியாவிட்டாலும்‌, 
அத்தோடு நிர்வாகி விஷயத்தை விட்டு விடுவார்‌ என்று 
எதிர்பார்க்க முடியாது. தன்‌ எரிச்சலை யாரிடமாவது 
காட்ட முயற்சிப்பார்‌ என்று உணர்ந்திருந்ததால்‌, எல்‌ 
லோருமே வேலையில்‌ கண்ணும்‌ கருத்துமாக இருந்து, 
பணி புரிந்தனர்‌. 

ஒரு பெரிய தப்பில்‌ மாட்டி, மேலிடத்தில்‌ திட்டும்‌ 
வாங்கியிருந்ததால்‌, அதுவும்‌ பலர்‌ காண நேர்ந்திருந்த 
தால்‌, முன்போலக்‌ காரணமற்றுச்‌ சில்லரைத்தனமாக 
யாரையும்‌ திட்டும்‌ தைரியம்‌ வராமல்‌, விக்கிரமன்‌ 
உள்ளுக்குள்ளேயே குமுறும்படி ஆயிற்று. 

ஆண்‌ சிங்கம்‌ பூனையாகிப்போனது பற்றிக்‌ காதலிக்கு 
வேறு குழையடித்தாக வேண்டும்‌! 

நிர்வாகிக்குப்‌ பயந்து செல்போனை அணைத்து 
வைத்தபோதும்‌, சுதர்மனோடு, இந்த செல்‌. வழி உரை 
யாடலைத்‌ தொடர, கைவல்யாவுக்கு மிகவும்‌ ஆசையாக 
இருந்தது. அதை விடவும்‌, அவனது ஆழ்ந்த குரலைக்‌ 
கேட்க, அதிக ஆசை உண்டாயிற்று. 

ஆனால்‌, இது நடக்கிற விஷயமா? 

அவளோ, புத்தம்‌ புதிதாக அந்த ஆண்டுதான்‌ பணி 
யில்‌ சேர்ந்தவள்‌. ஆனால்‌, சுதர்மனோ, தந்‌ைத தொடங்கி 
பதினைந்து ஆண்டுகளாகவும்‌, அவனும்‌ சேர்ந்து சில 
ஆண்டுகளாகவும்‌ நடத்தும்‌ அந்தத்‌ தொழிலின்‌ அதிபன்‌! 
எம்டி! 

அவனது குரலைக்‌ கேட்க வேண்டும்‌, அவனோடு 
பேச வேண்டும்‌ என்று, அவள்‌ எண்ணிப்‌ பார்ப்பதே 
அசட்டுத்தனம்‌ அலலவா? 

அன்று மாலை வீடு திரும்பி வரும்போதெல்லாம்‌, 
கைவல்யாவுக்கு இதே சிந்தனைதான்‌. சுதர்மனோடு, 
எப்போது தொடர்பு கொண்டு புதிய திட்டம்‌ பற்றி 
விவரிப்பது? அந்தச்‌ சாக்கில்‌, அவனது குரலைக்‌ 
கேட்கும்‌ விதமாக, இது அமைய வேண்டுமே! ஆனால்‌ 
அவள்‌ “அலைகிற” மாதிரியும்‌ தோன்றி விடக்‌ கூடாது! 

வழக்கம்போல, கைவல்யாவின்‌ வீடு இருக்கும்‌ 
தெருவுக்கு அடுத்த தெரு முனையில்‌ அவளை இறக்கி 
விட்டுவிட்டு, அடுத்த நிறுத்தம்‌ நோக்கி அலுவலக 
வண்டி விரைந்தது. 

தந்தையும்‌, தாயும்‌ ஒரு திருமண வரவேற்புக்குச்‌ 
சென்றிருப்பார்கள்‌ என்பது கைவல்யாவினது வீட்டுக்குச்‌ 
செல்லும்‌ வேகத்தை, மிகவும்‌ குறைத்தது. 

மெல்ல நடந்தபடியே கைப்பையினுள்‌ இருந்த செல்லை 
எடுத்துப்‌ பார்த்தாள்‌. அவள்‌ பார்க்க எண்ணியது, 
சுதர்மனின்‌ ஏதாவது தகவலை. 

ஆனால்‌ அழைப்பு இசை ஒலிக்கவும்‌, சுதாமனை 
நினைத்தபடியே தன்‌ போக்கில்‌ கை பட்டனை அழுத்த 
“என்ன, வீட்டுக்குப்‌ போய்க்‌ கொண்டிருக்கிறாயா ?”” 

என்று அவனது குரலே கேட்கவும்‌, கைவல்யா திடுக்‌ 
கிட்டுத்‌ துள்ளிக்‌ குதித்தாள்‌. 

“சாசா...ா!'” 

“சா..ரில்லை. என்‌ நண்பர்கள்‌, என்னை தர்மா என்‌ 
பார்கள்‌. சுதன்‌, சுதா என்று கூப்பிடுவார்கள்‌. நீ எப்படி?” 

இயல்பான குரலில்‌ அவன்‌ கேட்க, பேச்சுப்‌ போக்கில்‌ 
““சுமன்‌'' என்று சொல்லிவிட்டு சட்டென முகம்‌ கன்றிப்‌ 
போனாள்‌ அவள்‌. 

“ஹே, ரொம்பப்‌ பிரமாதம்‌! நீ இப்படி வேறு மாதிரி 
ஏதாவது வைத்திருப்பாய்‌ என்று நான்‌ எதிர்பார்த்தது 
போலவே, இருக்கிறதே!” 

எதிர்பார்த்தது போல! இப்படி எத்தனை பேரைப்‌ பார்த்‌ 
திருப்பான்‌? 

அவசரமாக யோசித்து “ஆமாம்‌ சார்‌. என்‌ செல்போனில்‌ 
உங்கள்‌ எண்ணை, இந்தப்‌ பெயரில்தான்‌ பதிந்திருக்‌ 
கிறேன்‌. யாரை குறிப்பது என்று, சட்டென்று யாருக்கும்‌ 
புரியாதில்லையா? அதற்காக யோசித்துக்‌ கண்டுபிடித்த 


பெயர்‌” என்று விளக்கம்‌ கொடுத்தாள்‌ கைவல்யா. 


““ம்ம்ம்‌.. இந்த சமாளிப்பும்‌ நன்றாகத்தான்‌ இருக்கிறது. 
ஆனால்‌ இது பற்றி பக்கத்துப்‌ பூங்காவில்‌ உட்கார்ந்து 
பேசி முடிவெடுப்போமா?'” என்று கேட்டான்‌ சுதர்மன்‌. 

“சார்‌, நீங்கள்‌... என்று சுற்றுமுற்றும்‌ பார்த்தாள்‌ 
அவள்‌. 

“எதிர்ப்புறம்‌ நிற்கும்‌ டாக்சிக்குள்‌ இருக்கிறேன்‌. அலு 
வலகத்தில்‌ வம்புப்‌ பேச்சு வருமோ, தப்பாக நினைப்‌ 
பார்களோ என்று, உன்னைக்‌ கூப்பிட்டு ஒன்றும்‌ பேச 

முடிவதில்லை. அதனால்தான்‌. அடையாளம்‌ தெரிந்து 
விடுமோ என்று என்‌ காரில்‌ கூட வராமல்‌ டாக்சியில்‌ 
வந்தேன்‌. உன்‌ வீட்டுக்கு வரவும்‌, அதே யோசனை. பூங்கா 
என்றால்‌, பொது இடம்‌ தானே?” என்று வினவினான்‌ 
அவன. 

பேச்சு கோவையாகத்தான்‌ இருந்தது. ஆனால்‌ உள்ளே 
பொருள்தான்‌ இடித்தது. 

உள்ளூர எழுந்த சிரிப்பை அடக்கிக்‌ கொண்டு ““ஏன 
சார்‌ இந்தப்‌ பகுதியில்‌ உள்ள பூங்கா.. என்னைத்‌ தெரிந்‌ 
தவர்கள்‌ வருகிற இடம்‌. பார்த்தால்‌, அவர்கள்‌ மட்டும்‌ 
தப்பாக எண்ண மாட்டார்களா ?'' என்று அப்பாவியாக 
வினவினாள்‌, கைவல்யா. 


“காட்‌! அப்படியானால்‌, சந்திர மண்டலத்துக்குத்தான்‌ 
போக வேண்டும்‌!'' என்று அலுத்துக்‌ கொண்டான்‌ 
சுதாமன்‌. 

“எனக்குக்‌ கட்டி வராதே, சார்‌! ஒருவேளை எங்கள்‌ 
முதலாளி சம்பளத்தை கூட்டிக்‌ கொடுத்தால்‌... 


வாக்கியத்தை முடிக்குமுன்‌ இருவருக்குமே சிரிப்பு 
வந்துவிட்டது. 

சிரித்தவாறு அவள்‌ படியேறும்போது, ''உன்‌ வீடு 
வந்துவிட்டது போல? அலுவலகத்தில்‌ ஓர்‌ அடுத்த கட்ட 
நடவடிக்கை பற்றி பேச, இந்தக்‌ கஷ்டமா? இந்தக்‌ காத 
லர்கள்‌ கூட, சந்திப்பதற்கு இந்தப்பாடு பட மாட்டார்‌ 
கள்ப்பா!'' எனறு மறுபடியும்‌ அலுத்தான்‌ சுதாமன்‌. 

ஏனோ, அவளுக்கு இப்போதும்‌ சிரிப்பை அடக்க 
முடியவில்லை. அதற்கு, அவள்‌ முயலவுமில்லை. 

குரலில்‌ நகையுடனேயே, “கவலைப்படாதீர்கள்‌, சார்‌! 
சீக்கிரமே உங்களுக்கு, அது பற்றித்‌ தகவல்‌ வரும்‌! 
தகவல்‌ வந்ததும்‌, நீங்களும்‌ இன்று போலவே அரை 
மணி நேரத்துக்குள்ளாக அலுவலகத்துக்கு வந்து 
விடுங்கள்‌?” என்று முடித்தாள்‌, கைவலயா. 

அடுத்த பழி வாங்கு படலத்தை அரங்கேற்ற, அவள்‌ 
பல நாட்கள்‌ காத்திருக்க வேண்டியிருந்தது. என்ன 
காரணமோ, விக்கிரமன்‌, அதிகமாக குளுகோசை நாடவு 
மில்லை. அப்படித்‌ தேவைப்பட்ட போது, கலந்து தர, 
அவர்‌ கைவல்யாவைக்‌ கூப்பிடவுமில்லை ! 

இன்னொருத்தரைச்‌ சொல்லும்போது, தானாக முந்திக்‌ 
கொண்டு போய்ச்‌ செய்யவும்‌, கைவல்யாவுக்கு மன 
மில்லை. தொடர்ந்து கிளம்பும்‌ பிரச்சனையின்‌ காரண 
மாக, அவளைக்‌ கை காட்டக கூடிய வாயப்பு ஏற்பட்டு 
விடும்‌. 

நிர்வாகி மோசமானவரே தவிர, முட்டாள்‌ அல்ல! 


ஆனால்‌, இதற்கிடையே, கைவல்யாவும்‌ இன்னொரு 
வேலையும்‌ செய்தாள்‌. 

லலிதாவோடு தொடர்பு கொண்டு, அவளைத்‌ தனியே 
சந்தித்தாள்‌. 

முதல்‌ நாள்‌ விக்கிரமனை வேலையை விட்டு நீக்குவ 
தாகச்‌ சுதர்மன்‌ சொன்னபோது, வீட்டுச்‌ செலவு, பிள்ளை 
படிப்பு எனறு மற்றவள்‌ கலங்கியது, அவள்‌ மனதில்‌ 
நெருடிக்‌ கொண்டே இருந்தது. 

முதலில்‌ லலிதாவின்‌ கையில்‌ ஒரு வருமானம்‌ இருந 
தால்‌, இந்த ஒழுக்கம்‌ கெட்ட கணவனைச்‌ சகித்துப்‌ போகும்‌ 
கட்டாயம்‌, அவளுக்கு இராதல்லவா? அவளைத்‌ 


ரமணிசந்திரன்‌ | 097 |. 


தூக்கிப்‌ போட்டு மிதிக்கும்‌ தைரியம்‌, அந்தக்‌ கணவ 
னுக்கும்‌ வந்தே இராது. 

அத்தோடு நிர்வாகியுடைய மனைவிக்காக, இறுதி 
நடவடிக்கையை சற்றுத்‌ தள்ளிப்‌ போடலாமே தவிர, 
ஒரேடியாக விட்டுவிட முடியாது என்று சுதர்மனும்‌ 
அவளிடம்‌ சொல்லி விட்டிருந்தான்‌. 

இந்தத்‌ தள்ளிப்‌ போடும்‌ காலத்தை சாதகமாகப்‌ பயன்‌ 
படுத்திக்‌ கொள்வது, அந்தப்‌ பெண்ணின்‌ பொறுப்பே 
தவிர, அந்தக்‌ குடும்பத்தின்‌ நலனுக்காக, அலுவலக விதி 
மீறலை ஒரேயடியாக அனுமதிக்க முடியாது என்றும்‌ 
கூறியிருந்தான்‌. 

எனவே லலிதாவின்‌ நிலை மாறுவதற்கு, விரைவி 
லேயே ஒரு வழி செய்தாக வேண்டும்‌ என்று எண்ணிய 
கைவல்யா. மற்றவளை சந்தித்து, அவளது கல்வி, மற்ற 
தகுதிகள்‌ பற்றி விசாரித்தாள்‌. 

ஆனால்‌, அதற்குப்‌ பதில்‌ சொல்லக்‌ கூட தென்பில்லா 
தவளாய்‌, அந்த வகையில்‌, லலிதா முதுகெலும்பே 
இல்லாத புழுவாக இருந்தாள்‌. 

கிட்டத்தட்ட கணவனுடைய அடிமை.. கொத்தடிமை 
என்கிற நிலை. 

வீட்டு வேலை தவிர, அவள்‌ எதற்கும்‌ லாயக்கில்லை. 
தான்‌ இல்லாமல்‌ அவள்‌ உயிர்‌ வாழ்வதே முடியாது, 
ஒருவேளை உணவுக்குக்‌ கூட வழியிராது என்கிற மனோ 
பாவத்தை, தன்னலமே உருவாக விக்கிரமன்‌ மனை 
விக்குள்‌ வளர்த்து வைத்திருந்தார்‌. அப்போதுதானே, 
அவர்‌ என்ன செய்தாலும்‌, எதிர்க்கும்‌ சக்தி இராது! 

பி.காம்‌ கடைசி ஆண்டு படித்துக்‌ கொண்டிருக்கும்‌ 
போது, காதலில்‌ விழுந்த லலிதா, முதல்‌ செமஸ்டரில்‌ 

வெற்றியடையவில்லை. அடுத்ததற்குப்‌ போகவே 
இல்லை ! 

“அப்புறம்‌ இந்த அரைகுறைப்‌ படிப்பை வைத்து, 
நான்‌ என்னத்தைச்‌ செய்வது? அவர்‌ அடிக்கடி சொல்வது 
போல, நான்‌ உதவாக்கரைதான்‌. படிப்பையும்‌ கெடுத்து, 
என்னை நானே, உருப்படாமல்‌ அடித்துக்‌ கொண்டேன்‌”! 
என்று கண்ணீருகுத்தாள்‌ அவள்‌. 

“முதலில்‌ கண்ணைத்‌ துடையுங்கள்‌ !'? என்றாள்‌ 
கைவல்யா, அழுத்தமான குரலில்‌. ''ஊளுளளு என்று 
அழுவதால்‌, ஒரு பயனும்‌ கிடையாது, மிசஸ்‌ லலிதா. 
கண்ணீர்‌ எப்போதும்‌, மனதின்‌ திடத்தைக்‌ குலைப்பது. 
யோசியுங்கள்‌ ஓர்‌ உதவாக்கரையால்‌, இவ்வளவு 
அழகாகத்‌ திட்டமிட்டு குடும்பத்தை நடத்த முடியுமா? 
உயிர்‌ நிலையிலேயே மரண அடி பட்ட அந்த நேரத்‌ 
திலும்‌, பையனின்‌ படிப்பு செலவு, பெண்ணின்‌ உணவு 
என்று வீட்டின்‌ செலவுக்‌ கணக்கை யோசித்தீர்களே! 

“கணக்கைப்‌ பொறுத்தவரை அது உங்கள்‌ பிறவித்‌ 
திறனாக இருக்க வேண்டும்‌! படிப்பும்‌ சரியாகத்தான்‌ 
தோர்ந்தெடுத்திருக்கிறீர்கள்‌. அதைக்‌ கொண்டே, 
உங்களை நீங்களே வளர்த்துக்‌ கொள்ளலாம்‌!” 

்‌“இன்னும்‌ ஒன்று. நீங்கள்‌, உங்கள்‌ காலில்‌ நிற்க முடி 
யும்‌ என்றால்‌, அதுவே விக்கிரமன்‌ சாரின்‌ மரி 
யாதையையே, உங்களுக்கு ஈட்டித்‌ தரும்‌. அவரது உறவு 
அடியோடு கெட்டுப்போனால்‌, பிரிந்து வாழ்வதும்‌, 
உங்களால்‌ முடியும்‌. இப்போது போல, அவரது கையை 
எதிர்நோக்கி வாழவும்‌ வேண்டாம்‌! அவருக்கு வேலை 
போனால்‌, பிள்ளைகளின்‌ கதி என்ன என்று எண்ணிக்‌ 
கலங்கித்‌ தவிக்க வேண்டாம்‌. வீட்டுச்‌ செலவுப்‌ 

பணத்துக்காக அவர்‌ செய்யும்‌ அநியாயங்களைப்‌ பொறுத்து, 
அவருக்கு அடங்கிப்பணிந்து போகவும்‌ வேண்டாம்‌.” 

கணவன்‌ செய்த துரோகத்தை, நேராகப்‌ பார்த்த பிறகும்‌, 
பிள்ளைகள்‌, எதிர்காலம்‌ பற்றிய பயத்தில்‌, பல்லைக்‌ 
கடித்துப்‌ பொறுத்திருந்த லலிதாவுக்குக்‌ கைவல்யாவின்‌ 
இந்த வார்த்தைகள்‌, சொர்க்க வாசலை காட்டின போலும்‌! 

விழிகள்‌ விரிய உண்மையாகவா?'' ஆர்வமாகக்‌ 
கேட்டாள்‌. 

ஆனால்‌, கேட்டு முடிக்கு முன்னரே, அவளது முகம்‌ 


வாடிய தாமரையாகக்‌ கூம்பிப்‌ போயிற்று. 


\ 
ஆ 6 ‘= நி 
வ அபி 
ட ர ரர. 
\ டு ௨ 
பு ஓ ்‌ ல ரி 
1 ஆ ஸ்‌ 

ஒரு கெளரவமான எதிர்காலம்‌ பற்றிய வர்ணனையில்‌, 
தாமரையாய்‌ மலர்ந்த லலிதாவின்‌ முகம்‌, கண்கட்டு 
ஜாலம்போல, உடனேயே வாடவும்‌, கைவல்யா திகைத்‌ 
தாள்‌. 

“என்ன மிசஸ்‌. லலிதா, என்ன ஆயிற்று? ஏன்‌ இந்த 
வாட்டம்‌ ?'” என்று விவரம்‌ கேட்டாள்‌. 

“ஒன்றுமில்லை. “நாய்க்கு முழுத்‌ தேங்காய்‌ ஒட்டுமா்‌ 
என்று நினைத்தேன்‌” என்று வருத்தத்துடன்‌ இயம்பி 
னாள்‌ லலிதா. 

“என்ன நாய்‌? என்ன தேங்காய்‌ ? எதற்கு உங்களை 
நாயளவு தாழ்த்திக்‌ கொள்ளுகிறீர்கள்‌ ?'” என்று சிறு 


கோபத்துடன்‌ கேட்டாள்‌ கைவல்யா. 

அலுப்புடன்‌ உச்சுக்‌ கொட்டினாள்‌ லலிதா ''நான்‌ 
அப்படித்தானே?'' என்று சுயவெறுப்புடன்‌ ''சொல்லப்‌ 
போனால்‌ நாயினும்‌ கேடு! கண்ணெதிரே கணவன்‌ 
இன்னொருத்தியை முத்தமிடுவதைக்‌ கண்ட பிறகும்‌, 
அவன்‌ போடும்‌ பிச்சைக்‌ காசுக்காக அவன்‌ வீட்டில்‌ 
வாழ்ந்து கொண்டு இருக்கிறேனே! என்னைப்‌ பற்றி 
வேறு என்ன நினைப்பது?” 


“எத்தனையோ நினைக்கலாம்‌. நல்ல விதமாகவே. 
முதலில்‌ இந்தத்‌ தாழ்வு மனப்பான்மையை விடுங்கள்‌, 
மிசஸ்‌. லலிதா. உங்களுக்காக இல்லை என்றாலும்‌, 
உங்கள்‌ பிள்ளைகளை இந்தச்‌ சூழ்நிலையில்‌ வளர விடக்‌ 
கூடாது என்பதற்காகவேனும்‌, நீங்கள்‌ உங்களிடம்‌ 
நம்பிக்கை வைக்க வேண்டும்‌. நீங்களே சொன்னது 
போல தப்பு வாழ்க்கை நடத்தும்‌ விக்கிரமன்‌ சார்‌, தரும்‌ 
பிச்சைக்காசில்‌ உங்கள்‌ பிள்ளைகள்‌ வளரலாமா? அது 
கூடாது என்றால்‌, நீங்கள்தானே சம்பாதித்து ஆக 
வேண்டும்‌, முனைந்து தேடினால்‌, ஒன்றில்லாவிட்டால்‌ 
இன்னொரு வழி கிடைத்தே தீரும்‌. நம்பிக்கையோடு 
முயற்சிப்போம்‌. முதலில்‌, உங்கள்‌ கல்வி பற்றிய விவரம்‌ 
அறிந்து வருகிறேன்‌” என்று லலிதாவுக்கு உற்சாகமூட்டி 
விட்டுக்‌ கைவல்யா சென்று, சேகரித்த விவரங்கள்‌, 
அவளுக்கு அவ்வளவாக உற்சாகம்‌ அளிப்பனவாக 


இருக்கவில்லை. 


முதல்‌ தடையாக லலிதா படித்தவரையான கல்விக்‌ 
கான எந்த விதமான ஆதாரமும்‌, அவளிடம்‌ இருக்க 
வில்லை. வேறு பல சான்றுகளைக்‌ காட்டி, லலிதாவின்‌ 
நம்பகத்‌ தன்மையை நிரூபித்துப்‌ படிப்பைத்‌ தொடங் 
குவது எளிதல்ல என்பதோடு, வெகு காலம்‌ பிடிக்கக்‌ 

கூடிய முயற்சி! அப்புறம்‌, படிப்பை வேறு முடிக்க 
வேண்டும்‌! அதன்‌ பிறகு வேலை தேடுவது என்றால்‌, 
அதற்கான அவகாசம்‌ இப்போது அவர்களுக்கு இல்லை! 

கட்டிக்‌ காத்து வளர்க்கும்‌ நிறுவனத்தின்‌ நற்பெயர்‌, 
சுதர்மனுக்கு முக்கியம்‌. அது வெளிப்படையாக பாதிக்கப்‌ 
படுமானால்‌, அது எப்போது என்றாலும்‌, அந்தச்‌ 
சமயத்தில்‌ நிர்வாகியைத்‌ தூக்கி எறிய அவன்‌ சற்றும்‌ 
தயங்க மாட்டான்‌. 

விக்கிரமனுடைய மனைவி சொன்னதை. வைத்துப்‌ 
பார்க்கும்போது, நிர்வாகி சாட்சியோடு மாட்டுவதற்கு 
அதிக நாள்‌ ஆகாது. சுதர்மனும்‌, அதற்கான சாட்சிகளைச்‌ 
சேகரிக்கிறானோ என்ற சந்தேகமும்‌ அவளுக்கு இருந்தது. 

விக்கிரமனால்‌ மறுக்க முடியாத சாட்சிகளோடு, எம்டி 
யாக சுதர்மன்‌ அவரை வெளியேற்றுகிற அந்த நிலை 
வருமுன்‌, லலிதாவுக்கு ஏதேனும்‌ செய்தாக வேண்டும்‌. 
கணவனின்‌ வருமான இழப்பு, அவளைப்‌ பாதிக்கக்‌ 
கூடாது ! 

இதுபற்றி வெகுவாக யோசித்த கைவல்யா, தீர்வுக்‌ 
காக, சுதர்மனிடமே போய்‌ நின்றாள்‌. 

இதற்குள்‌, சுதாமனும்‌, கைவலயாவும்‌ சற்று சகஜமாகப்‌ 
பேசத்‌ தொடங்கியிருந்தனர்‌. 

நிர்வாகியின்‌ நடவடிக்கைகள்‌ பற்றித்தான்‌ உரை 
யாடல்‌ தொடங்கும்‌. அப்புறம்‌, எப்படியோ, அவளுடைய 
அன்னை, தந்‌ைத, அண்ணன்‌, அவன்‌ வெளிநாட்டில்‌ 
இருப்பது, அண்ணனுக்காகத்‌ தாயார்‌ பல கோயில்களில்‌ 
வேண்டுவது, இன்னும்‌ இதே போல, எத்தனையோ! 

சுதர்மனும்‌ சொல்லுவான்‌. ஒற்றைப்‌ பிள்ளையாக 
நின்று போனதால்‌; இரு வழிப்‌ பெற்றோரின்‌ அன்பும்‌, 

ஆதரவும்‌, கூடவே மற்ற உறவினர்‌ பரிவு காட்டிய 
தையும்‌, படிப்பு மற்றும்‌ விளையாட்டுகளில்‌ ஆர்வம்‌, 
வெற்றிகள்‌ பற்றியும்‌ பேச்சு வெகுநேரம்‌ நீளத்‌ 
தொடங்கியிருந்தது. 

அதற்கான நேரங்களையும்‌, இருவருமே கண்டுபிடித்‌ 
தனா. 

இது போன்ற உரையாடல்களின்‌ போதுதான்‌, ஒரு 
தரம்‌, நிறுவனத்தின்‌ ஒழுங்கு நடவடிக்கையின்‌ கட்‌ 
டாயம்‌ பற்றி சுதர்மன்‌ சொன்னதும்‌. 

ஓர்‌ ஒழுக்கத்‌ தவறை, நிறுவனம்‌ பொறுத்துப்‌ போகும்‌ 
என்கிற எண்ணம்‌ வர விடக்கூடாது என்பதில்‌ உறுதி 
யாக இருப்பதாகக்‌ கூறினான்‌. என்றைக்கு, மறுக்க முடி 
யாத நிலையில்‌ நிர்வாகி மாட்டுகிறாரோ, அன்றோடு, 
அவரது சீட்டுக்‌ கிழியும்‌ என்றான்‌ அவன்‌. 

அதற்குள்‌ லலிதாவை நிலை நிறுத்தியாக வேண்டுமே! 

எனவே, சுதர்மனிடமே லலிதாவின்‌ குறை, நிறை 
களைப்‌ பற்றித்‌ தெளிவாக, எடுத்துச்‌ சொன்னாள்‌. 
அவளது தேவை பற்றி அவனுக்கே தெரியும்‌ என்றாலும்‌, 
அதைப்‌ பற்றியும்‌ கூறினாள்‌. 

“இப்போது என்ன செய்யலாம்‌ என்கிறாய்‌ ?'' என்று 
அவளிடமே கருத்துக்‌ கேட்டான்‌ சுதாமன்‌. 

முன்பு ஒரு தரம்‌ கேட்டது போலவே. 

‘அத்தை நீங்கள்‌ சொன்னது போல, நான்‌ ஒன்றும்‌ 
தோற்றத்தில்‌ மயங்கி விழுந்து விடவில்லை. நான்‌ 
தேடிய குண நலன்கள்‌, அவளிடம்‌ இருப்பதைப்‌ 
பாருங்கள்‌” என்று மந்தாகினி அத்தையிடம்‌ தெளிவு 
படுத்த வேண்டுமே! 

“சார்‌ பட்டப்படிப்புதான்‌ வேண்டும்‌ என்றால்‌, லலிதா 
மேடம்‌ பயன்பட மாட்டார்கள்‌. ஆனால்‌ கடைகள்‌ மாதிரி 
இடங்களின்‌ கணக்கு வழக்குகளைப்‌ பொறுப்பேற்றுச்‌ 
செய்து முடிப்பதானால்‌, யாரும்‌ அவள்கிட்டே கூட வர 
முடியாது சார்‌” என்றாள்‌ கைவல்யா உறுதியோடு. 

“எப்படித்‌ தெரியும்‌?” 

“நானே சோதித்துப்‌ பார்த்தேன்‌'”' என்றவள்‌, அவனது 
சன்னமான சிரிப்பில்‌ குழம்பி ““எஎன்ன சார்‌? எதற்குச்‌ 
சிரிக்கிறீர்கள்‌ ?'' என்று விவரம்‌ கேட்டாள்‌. 

“அதில்லை... இந்த வகையில்‌, உன்‌ திறமையை யார 
சோதித்தது என்று நினைத்தேன்‌”: என்றவனின்‌ குரலில்‌, 
மறுபடியும்‌ நகை இலங்கியது. 

லேசாக முகம்‌ சிவந்தபோதும்‌, கூடச்‌ சேர்ந்து 
அவளுக்குச்‌ சிரிப்பும்‌ வந்தது. ''சா...ர்‌!”” என்று எச்சரிப்பது 
போல்‌ இழுத்துவிட்டு ''படிக்கிறபோதும்‌ மதியம்‌ கல்லூரி 
முடிந்ததும்‌, என்‌ தோழி வீட்டு டிபார்ட்மென்டல்‌ 
ஸ்டோரில்‌, உட்கார்ந்து இரண்டு மணி நேரம்‌, வேலை 
பார்ப்பேன்‌. அவர்களது பண்டிகை நாட்களில்‌, முழு 
தாகவே என்னிடம்‌ ஒப்படைத்துவிட்டுப்‌ போவார்கள்‌”' 
என்றாள்‌ அவள்‌ ரோஷத்தோடு. 

இன்னமும்‌ சிரித்து “ஒகே!” என்றான்‌ அவன்‌. 

“இப்போது ஏன்‌ சிரிக்கிறீர்களாம்‌ ?”' 

“இது சந்தோஷச்‌ சிரிப்பு! இதற்கும்‌ ஏன்‌ என்று 
காரணம்‌ கேட்காதே. அதை இப்போது சொல்ல முடி 
யாது!'' என்று இலகுவாகவே இயம்பியவன்‌, “ஆனால்‌, 

இந்த சா..ரை விடுவதாகவே இல்லையாக்கும்‌ ?” ' என்று 
வினவினான்‌. 

“அதெப்படி விட முடியும்‌, சார்‌? நீங்கள்‌ எங்கள்‌ 
முதலாளி, எம்டி, சார்‌! 

“நீ சொல்லித்தான்‌, அது தெரிய வேண்டியிருக்கிறது. 
ஆனால்‌, சொல்லு சத்தியபாமாவுக்கும்‌ அப்படித்தானே ? 
அவள்‌ பெயர்‌ சொல்லி, என்னைக்‌ கூப்பிடவில்லையா ?”” 

“பாமா மேடம்‌, உங்களுடன்‌ ஒரே வகுப்பில்‌ சேர்ந்து 
படித்தவர்கள்‌ சார்‌! யாரும்‌ அவர்களைத்‌ தப்பாக நினைக்க 
மாட்டார்கள்‌ !”' 

“மறுக்க முடியாத உண்மை! ஆனால, நான்‌ ஒன்றும்‌ 
முதலாளித்தனத்தைக்‌ காட்டி பழகுவது இல்லை என்று 
நினைத்தேனே!?” 

உப்புப்‌ பெறாத விஷயம்‌! ஏன்‌ இதிலேயே நிற்கிறான்‌? 
ஒருவேளை... 

சட்டென ஒரு கலக்கம்‌ தோன்ற “நீங்கள்‌ பந்தாக்‌ 
காட்டுவது இல்லைதான்‌. ஆனால்‌, மற்ற எல்லோரையும்‌ 
போலவேதானே, நானும்‌ அழைக்கிறேன்‌?” என்று சற்று 
இயந்திரத்தனமாக பதில்‌ உரைத்துவிட்டு, உடனேயே 
்‌“சார்‌, நான்‌ கேட்டது? மிசஸ்‌ லலிதாவுக்கு வேலை ஏற்பாடு 
செய்வது, க... கஷ்டமில்லையே ?”' என்று கவலையுடன்‌ 
கேட்டாள்‌. 

“சேச்சே! அதிலென்ன கஷ்டம்‌? போகிற வழியில்‌, 
ஏதாவது மரத்தில்‌ பழுத்துத்‌ தொங்குவதைப்‌ பறித்து 
கொண்டு வந்து தர வேண்டியதுதானே ?”' என்று நகைத்‌ 


தான அவன. 

அவன்‌ எதிர்பார்த்தது போலவே, அவளது மனமும்‌ 
லேசாகிவிட ''மரத்தில்‌ பழுத்துத்‌ தொங்குவதை, நீங்கள்‌ 
என்ன பறிப்பதாம்‌? அதைத்தான்‌ நானே செய்து விடு 
வேனே!” என்றாள்‌ அவள்‌ பதிலுக்கு. 

அவன்‌ விடாமல்‌ “ஆனால்‌, அந்தப்‌ பழம்‌ எந்த மரத்‌ 
தில்‌ பழுக்கும்‌ என்று, எனக்கு மட்டும்தானே தெரியும்‌ ?'” 
என்று கூறி அவளது வாயை அடைத்துவிட்டு, “ஆனால்‌ 
சொல்லு கைவல்யா, நிர்வாகி மனைவி பற்றி, நீ கூறி 
யது முழு நிஜம்தானே? எதிரிக்கு எதிரி நண்பன்‌ என்பது 
போல, அவர்களை உயர்த்திச்‌ சொல்லி விடவில்லையே!'' 

“ஐயோ! அதெப்படிச்‌ சொல்வேன்‌, சார்‌? அப்புறம்‌, அவர்‌ 
களைச்‌ சிபாரிசு செய்கிற இடத்தில்‌ நீங்கள்‌ அல்லவா, 
தலைகுனிந்து நிற்க நேரிடும்‌? எந்த லாபத்துக்காகவும்‌, 
ஏன்‌ என்‌ உயிருக்காகக்‌ கூட, உங்களுக்குத்‌ தலைகுனிவு 
வருவதற்கு நான்‌ விட மாட்டேன்‌ சார்‌, நிச்சயமாய!'' 
என்று சத்தியக்‌ குரலில்‌ அறிவித்தாள்‌ கைவலயா. 

“அப்பாடி!” என்று பெருமூச்சுவிட்டான்‌ சுதர்மன்‌. '“இவ்‌ 
வளவு நேரத்தில்‌, உருப்படியாக ஒன்று சொல்லியிருக்‌ 
கிறாய்‌! விளக்கம்‌ கூறுகிறேன்‌ பேர்வழி என்று, அதற்கு 
ஏதாவது சொல்லிக்‌ கெடுக்குமுன்‌ வைத்து விடுகிறேன்‌. 
வேலைப்‌ பழத்தை பறித்த பின்‌ கூப்பிடுகிறேன்‌. 

வேலைப்பழமா? 

புன்னகையோடு புரண்டு படுத்தாள்‌ கைவல்யா! 

இரவு தூங்குவதற்காகப்‌ படுத்து, ஒரு மணி நேரமாக, 
அவன்‌ நினைவிலேயே இருக்கிறாளே! 

ஆனால்‌, இரண்டே நாட்களில்‌ லலிதா செய்யக்‌ 
கூடிய மாதிரியாக ஒரு வேலைக்கு, சுதர்மன்‌ ஏற்பாடு 
செய்து கொடுத்தது, கைவல்யாவுக்கு வியப்பளித்தது. 

கூடவே யோசிக்கவும்‌ வைத்தது. 

சீக்கிரமே நிர்வாகியை வேலையை விட்டுத்‌ தூக்க 
முடிவு செய்து விட்டானா? 

அல்லது, லலிதா வேலையில்‌ பழகி, ஒரு நிலைக்கு 
வருவதற்கான காலத்தையும்‌ சேர்த்துக்‌ கணக்கிட்டிருக்‌ 
கிறானோ? 

முதல்‌ முறையாக வேலை பார்க்கப்‌ போவதை எண்ணி, 
லலிதா சற்று மிரண்ட போதும்‌, விருப்பத்துடனேயே 
வேலைக்குச்‌ சென்றாள்‌. 

தப்பும்‌ செய்துவிட்டு, பிச்சை போடுவது போன்ற 
பாவனையில்‌, கணவன்‌ தரும்‌ பணத்தில்‌ உண்ணவே, 
அவளுக்கு அருவருப்பாக இருந்தது. இப்போது, அந்த 
சிறுமை இல்லையல்லவா? 

அவளது உண்மையான உழைப்பின்‌ பலனில்‌ வாழ 
லாமே! 

லலிதாவுக்கு இன்னும்‌ ஒரு குறை இருந்தது. பெற்‌ 
றோரின்‌ காலைப்‌ பிடித்து மன்னிப்பை வேண்ட 
வேண்டும்‌. 

பெரும்‌ குறை. பையன்‌ உருவானதில்‌ இருந்தே, உள்‌ 
ளூரக்‌ குடைந்ததுதான்‌. இப்படித்தானே, அவளுடைய 
பெற்றோரும்‌ எண்ணி மகிழ்ந்து, பார்த்து மகிழ்ந்து 
வளர்த்திருப்பார்கள்‌ ! 

கணவனின்‌ பேச்சிலும்‌, நடவடிக்கைகளிலும்‌, மனம்‌ 
நோக நோக, இந்த ஏக்கம்‌ தாங்க முடியாததாக வளர்ந்‌ 
திருந்தது. 

கணவனுக்கு அஞ்சி உள்ளுக்குள்ளேயே புழுங்கி, 
முழுங்கிக்‌ கொண்டு இருந்தவளுக்கு, இப்போது துணிவு 
வந்தது. 

அப்போதும்‌ முழுத்‌ திடம்‌ வந்துவிடவில்லை. ஏனெனில்‌ 
அவளுடைய பெற்றோரும்‌, அவளுக்கு முழுக்குப்‌ 
போட்டுவிட்டதாகத்தான்‌ கூறியிருந்தார்கள்‌. 
ஏற்றாற்போல, அவளோடு அவர்கள்‌ தொடர்பு கொண்‌ 
டதே இல்லை. 

அவர்கள்‌ என்ன திட்டினாலும்‌, கழுத்தைப்‌ பிடித்து 
வெளியே தள்ளினாலும்‌ கூடப்‌ பரவாயில்லை என்று 
அவர்களிடம்‌ மன்னிப்புக்‌ கேட்டுவிட, அவளது மனம்‌, 
இப்போது வேகம்‌ கொண்டது. 

ஆனாலும்‌ நொந்திருந்த இன்றைய நிலையில்‌, 
பெற்றோரின்‌ கண்டனத்தைத்‌ தனியே சென்று எதிர்‌ 
கொள்ளும்‌ திடம்‌ இல்லாததால்‌, தன்னுடைய துணை 
வருமாறு கைவல்யாவைக்‌ கேட்டுக்‌ கொண்டாள்‌. 

“எனக்கு நிறையச்‌ செய்திருக்கிறாய்‌, கைவல்யா. 
இன்னும்‌ தொல்லை செய்யக்‌ கூடாதுதான்‌. ஆனால்‌ 
விக்கியை மணந்த பிறகு, எனக்கு நட்பு, உறவு எதுவுமே 
இல்லாமல்‌ போய்விட்டது. திட்டமிட்டு, அப்படித்‌ தனிமைப்‌ 
படுத்தியிருக்கிறார்‌ என்று இப்போது தெரிகிறது. ஆனால்‌ 
இன்றைக்கு எனக்கு வேறே யாருமில்லை, கைவல்யா?”' 
என்று லலிதா கேட்டபோது, சின்னவளின்‌ மனம்‌ 
உருகிப்‌ போயிற்று. 

“சேச்சே, நான்‌ இருக்கும்போது, என்ன பேச்சு இது? 
என்னை உங்கள்‌ தங்கையாக எண்ணிக்‌ கொள்ளுங்கள்‌, 
மிசஸ்‌ லலிதா?'' என்று அவள்‌ கூறவும்‌, மற்றவளின்‌ 
முகம்‌ மலாந்தது. 

“கங்கை என்று சொல்லிக்‌ கொண்டு, யாரோ போல 
'மிசஸ்‌ லலிதா'வா? புத்திக்‌ கணக்குக்கு இல்லை 

என்றாலும்‌, வயதுக்காக அக்கா என்று கூப்பிடேன்‌”' 
என்றாள்‌ நயந்த குரலில்‌ ஆசையாக. 

கைவல்யாவுக்கு அது பிடித்துப்‌ போயிற்று. சம்மத 
மாகத்‌ தலையாட்டிவிட்டு, ''ஆனால்‌ ஒன்று அக்கா. 
புத்திக்‌ கணக்கிலும்‌ ॥ ங்கள்‌ ஒன்றும்‌ குறைந்தவர்கள்‌ 
இல்லை. நீங்கள்‌ நன்றாகவும்‌, நம்பிக்கையாகவும்‌ 
வேலை செய்வதாக, “பாசு'டை சினேகிதர்‌ சொன்னா 
ராம்‌. அதனால்‌ இந்த தாழ்வுணர்ச்சியை விட்டுவிட்டுத்‌ 
தைரியமாக இருங்கள்‌'' என்றுரைத்து, முன்னவளை 
நிமிரவும்‌ வைத்தாள்‌. 

இதுபற்றி சுதர்மனிடம்‌ தெரிவித்தபோது, “தேவை 
யான முன்னேற்றம்‌'' என்றான்‌ அவன்‌ திருப்தியோடு 
“விக்கிரமன்‌ எப்படி நடந்து கொண்டாலும்‌, விலகியே 
போனாலும்‌ அவருடைய மனைவி தனித்து நிற்கத்‌ 
தேவையிராது, அல்லவா? எப்படியாவது பெற்றோர்‌, 
மகளை நீ இணைத்து விடுவாய்‌ என்ற நம்பிக்கை, எனக்கு 
இருக்கிறது!1”” என்றான்‌ தொடர்ந்து. 

அவனது பேச்சு மகிழ்ச்சியூட்ட அவனது நம்பிக்கையை 
எப்படியாவது பலிக்கச்‌ செய்துவிட வேண்டும்‌ என்று 
மனதுள்‌ உறுதி செய்து கொண்டாள்‌ கைவல்யா. 


வசதியாக அந்த ஞாயிறன்று பங்களூருவில்‌ ஒரு 
நண்பன்‌ வீட்டுத திருமணம்‌ என்று விக்கிரமன்‌ நண்பர்‌ 
களோடு, ஜாலியாகக்‌ கிளம்பிச்‌ சென்றுவிட., லலிதா 
பிள்ளைகளோடு சேர்ந்து, அவளுடைய பெற்றோர்‌ 
வீட்டுக்குக கைவல்யா உடன்‌ சென்றாள்‌. 

பெற்றோரிடம்‌ பேசும்போது, பிள்ளைகளைப்‌ பார்த்துக்‌ 
கொள்ளவென்று, வேலைக்காரியையும்‌ கூட்டிப்‌ 

போனார்கள்‌. அவளும்‌ வீட்டு நிலைமை முழுதும்‌ அறிந்‌ 
தவள்தானே? 

அழகான சின்னத்‌ தோட்டத்துடன்‌ கூடிய சிறு வீடு! 

கேட்டை திறந்து உள்ளே செல்லும்போது, லலிதாவின்‌ 
தடுமாற்றம்‌ அவளது பதட்டத்தை வெளிப்படுத்தியது. 

இளைத்துத்‌ தேய்ந்து வந்திருக்கும்‌ மகளைப்‌ பார்த்து, 
முதலில்‌ பெற்றோர்களுக்கு மிகுந்த கோபமே உண்‌ 
டாயிற்று. 

தாய்‌ தந்தையைப்‌ பார்த்ததும்‌, தன்‌ வசமிழந்து 
அழுதபடி “அம்மா அப்பா, உங்கள்‌ பேச்சை கேளாமல்‌, 
விக்கியோடு போனதற்கு சரியான தண்டனை கிடைத்து 
விட்டது. அவர்‌ எனக்குத்‌ துரோகம்‌ செய்துவிட்டார்‌!'' 
என்று லலிதா கதறியதும்‌, அவர்களது ஆத்திரத்தைத்‌ 
தான்‌ அதிகரித்தது. 

“தெரியுமே! இப்படி ஆகும்‌, அவன்‌ இப்படித்தான்‌ 
செய்வான்‌ என்று, எங்களுக்கு நன்றாகவே தெரியும்‌! 
எடுத்துச்‌ சொன்னால்‌, பெற்றவர்கள்‌, பெரியவர்கள்‌ என்று 
பாராமல்‌ நீங்கள்‌ தேவையில்லை என்று தூக்கி எறிந்து 
விட்டுப்‌ போனாயே! அம்மா, அப்பா என்று அன்றைக்கு 
நினைத்தாயா? என்னமோ, அவன்தான்‌ எல்லாம்‌ 
என்றாயே! அதற்குப்‌ பட்டுத்தானே ஆக வேண்டும்‌ ?”' 
என்று அவர்கள்‌ மகளிடம்‌ சீற, லலிதா முகத்தைப்‌ 
பொத்திக்‌ கொண்டு விம்மினாள்‌. 

புது மனிதர்களிடம்‌ தாய்‌ அழுவதைக்‌ கண்டு மிரண்ட 
பிள்ளைகளை வாயிற்புறமாகக்‌ கூட்டிச்‌ செல்லும்படி 
வேலைக்காரம்மாவிடம்‌ ஜாடை காட்டிவிட்டு கைவல்யா 
குறுக்கே வந்தாள்‌. 


“பாருங்கள்‌ நீங்கள்‌ பெரியவர்கள்‌. பாவம்‌ லலிதாக்‌ 
காவே ரொம்பவும்‌ நொந்து போய்‌ வந்திருக்கிறார்கள்‌. 
இப்போது போய்‌, வெந்த புண்ணில்‌ வேல்‌ பாய்ச்சுவது 
போல, நீங்களும்‌ நோகப்‌ பேசுவதா? கீழே விழுந்து 
காயம்‌ பட்டால்‌ மருந்து பாட மாட்டீர்களா? ஏன்‌ விழுந்‌ 
தாய்‌ என்று திட்டவா செய்வீர்கள்‌ ? வேதனை தாங்க 
மாட்டாமல்தானே, இங்கே ஓடி வந்திருக்கிறார்கள்‌ ? 
அங்கே வீடு நரகமாகிவிட்டது. இங்கே நீங்களும்‌ விரட்டி 
னால்‌, பாவம்‌, ஆறுதலுக்கு அக்கா எங்கே போவார்கள்‌ ?”” 
என்று இரக்கமும்‌ வருத்தமும்‌ காட்டி, அவள்‌ பேசப்‌ பேச, 
அந்தப்‌ பெற்றவர்கள்‌ பேசாமல்‌ கேட்டார்கள்‌. 

கவனித்துவிட்டு “இப்போது அவர்கள்‌ வந்தது கூட, 
செய்த தப்பை உணர்ந்து, அதற்கு உங்களிடம்‌ 
மன்னிப்புக்‌ கேட்க மட்டும்தான்‌. சில ஆண்டுகளாகவே, 
அக்காவுக்கு இதே தவிப்பு. விக்கிரமன்‌ சார்தான்‌ தடுத்து 
வைத்திருந்தார்‌. கிடைத்த முதல்‌ வாய்ப்பில்‌ ஓடி 
வந்திருக்கிறார்கள்‌'” என்று மேலும்‌ தகவல்‌ கொடுக்கிற 
பாவனையில்‌ கூறினாள்‌. 

அவள்‌ பேசப்‌ பேச கணவனும்‌ மனைவியும்‌ ஒருவரை 
ஒருவர்‌ பார்த்தார்கள்‌, பிறகு அவர்களும்‌ சொன்னார்கள்‌. 

்‌'அதற்கில்லைம்மா. அவன்‌ நல்லவனில்லை. 
முன்பே, வேறு பெண்களோடு சுற்றிப்‌ பார்த்திருக்கிறோம்‌. 
சொன்னால்‌ இவள்‌ நம்பவில்லை. அவர்களை விட 
இவள்‌ அழகி என்ற பெருமைக்கு, இவளைப்‌ பிடித்தான்‌. 
கண்‌ மேய்கிற கண்‌! அநியாயமாக அவனைக்‌ குற்றம்‌ 
சொல்கிறோம்‌ என்று வீட்டை விட்டே போய்விட்டாள்‌. 
இன்றைக்கு இப்படி வந்து நிற்கிறாள்‌. இதைத்தானே 
சொல்லிச்‌ சொல்லி எச்சரித்தோம்‌. கேட்கவில்லையே 
என்று... மனம்‌ கொதிக்கிறது” என்றார்கள்‌. 

பிழியப்‌ பிழிய அழுத லலிதாவிடம்‌ பார்வையைப்‌ 
பதித்து, “கட்டிக்‌ கொடுத்த சோறும்‌ சொல்லிக்‌ 
கொடுத்த வார்த்தையும்‌ நிலைக்காது என்று என்‌ பாட்டி 
சொல்வார்கள்‌. பட்டறிவு தான்‌ பசுமரத்து ஆணி போல 
மனதில்‌ பதியுமாம்‌. உங்கள்‌ பெண்‌, மிகவும்‌ மோசமாக 
அடிபட்டுத்‌ தெரிந்து கொண்டிருக்கிறார்கள்‌. வலி 
தாங்காமல்‌ தவிப்பவர்களைத்‌ தேற்றுவது, பெற்றவர்‌ 
களான உங்களால்‌ தானே முடியும்‌ ?”?” என்றாள்‌ சின்னவள்‌. 

சுதர்மனின்‌ நம்பிக்கை கைவல்யாவுக்கு நினைவு 
வந்தது. 

இதற்குமேல்‌, என்ன சொல்லி, இவர்களைக்‌ கனிய 
வைக்க முடியும்‌? அவனது நம்பிக்கை பலிக்க வேண்டுமே! 

அவள்‌ கலக்கத்துடன்‌ யோசிக்கும்போதே, “அழாதே 
கண்ணு, உள்ளே வா?” என்று அழைத்தார்கள்‌ அந்தப்‌ 
பெற்றவர்கள்‌ ! 

எல்லோரும்‌ உட்கார்ந்து பேசினார்கள்‌. வேலைக்‌ 
காரியும்‌ சிலது சொன்னாள்‌. 

மகள்‌ வேலைக்குப்‌ போகிறாள்‌ என்பது, பெற்றோரை 
வாட்டியது. பிள்ளைகளோடு தங்களிடம்‌ வந்துவிடுமாறு 
கேட்டார்கள்‌. 

“இல்லையப்பா. வேலை பார்க்கத்‌ தொடங்கிய பிறகு 
தான்‌, மனதில்‌ ஒரு தைரியம்‌ ஏற்பட்டிருக்கிறது. நான்‌ 
ஒன்றும்‌ உதவாக்கரையில்லை, என்னாலும்‌ முடியும்‌ 
என்கிற திடம்‌, உண்டாகி இருக்கிறது. என்னை விடச்‌ 
சின்னவளான, இந்தக்‌ கைவல்யா தந்த திடம்‌! அதை 
விட்டுவிடக்‌ கூடாது என்பு நினைக்கிறேன்‌ அப்பா?” 
எனறாள்‌ மகள்‌. 

“திரும்பவும்‌ அந்த அயோக்கியனிடமே போய்‌ 
மாட்டிக்‌ கொள்ள வேண்டுமா, கண்ணு? மறுபடியும்‌ 
அவன்‌ பேச்சாலேயே உன்னை ஏமாற்றி, மடக்கி விடு 
வானோ என்று பயமாக இருக்கிறதும்மா ?'' என்று பெற்ற 
மனம்‌ அஞ்சியது. 

கைவல்யாவுக்குமே, அது போன்ற சிறு உறுத்தல்‌ 
இருக்கத்தான்‌ செய்தது. 

ஆனால்‌, லலிதா தெளிந்துவிட்டாள்‌ என்ற நம்பிக்‌ 
கையும்‌ இருக்கவே ''உங்கள்‌ பயம்‌ நியாயம்தான்‌, 
அங்கிள்‌. ஆனால்‌ விக்கிரமன்‌ சார்‌ என்ன கதை கட்டி 
னாலும்‌, இனியும்‌ அவரை அக்கா நம்புவார்களா? மாட்‌ 
டார்கள்‌ என்றுதான்‌ எனக்குத்‌ தோன்றுகிறது. என்னக்கா, 
அப்படித்தானே?” என்று லலிதாவைப்‌ பார்த்தாள்‌. 

சின்னவளின்‌ கண்களில்‌ ஆராய்ச்சியைக்‌ கண்டு 
கொண்டு “விக்கி வந்து பசப்பினால்‌, இப்போதும்‌ கூட, 
நான்‌ இளகி விடுவேன்‌ என்று எச்சரிக்கிறாயா? நான்‌ 
பயங்கரச்‌ சூடுபட்ட பூனை. இதற்கு மேலும்‌ மயங்கி 
னால்‌, நான்‌ ஐந்தறிவுப்‌ பிராணியாக இருக்கக்‌ கூட, 
லாயக்கு இல்லை என்றல்லவா, ஆகும்‌? அந்த 
அளவுக்கு, நான்‌ இறங்க மாட்டேன்‌” என்றாள்‌ லலிதா. 

“அவ்வளவு திடம்‌ இருந்தால்‌ போதும்‌, பிழைத்துக்‌ 
கொள்வீர்கள்‌ ?”' என்றாள்‌ கைவல்யா நிம்மதியோடு. 

“திடம்‌ வந்துவிட்டது, கைவல்யா. பின்னே இன்னும்‌ 
அதே வீட்டில்‌ ஏன்‌ இருக்கிறேன்‌ என்று நினைக்கிறாயா? 
ஒன்று, அது எனக்குப்‌ பழகிய இடம்‌. நம்பிக்கையான 
வேலைக்காரம்மா. இதையெல்லாம்‌ விட்டுவிட்டு 
பிள்ளைகளோடு புதிதாக இன்னோர்‌ இடத்துக்குப்‌ போய்‌ 
நான்‌ ஏன்‌ கஷ்டப்பட வேண்டும்‌? அத்தோடு... அத்தோடு 

நான்‌ வெளியே போனால்‌, அவளாகத்தான்‌ போனாள்‌ 
என்று ஏதாவது வகையில்‌ என்னை பழி சொல்லிவிட்டு, 
அவர்‌ அவளை அங்கே கூட்டி வந்து விடலாம்‌. அதற்கு 
நானே வசதி பண்ணிக்‌ கொடுக்கக்‌ கூடாதல்லவா? 
மேலும்‌ இத்தனை நாள்‌ பட்ட கஷ்டத்துக்குக்‌ கொஞ்ச 
மேனும்‌ திருப்பிக்‌ கொடுக்க வேண்டாமா?” என்றபோது 
லலிதாவின்‌ குரலில்‌ சீற்றம்‌ இருந்தது. 

““வாவ்‌!'” என்றாள்‌ கைவல்யா அதிசயித்து! 

லலிதாவுடைய பெற்றோர்‌ முகங்களிலும்‌ நிம்மதியே 
பரவுவதை கைவல்யா வியப்புடன்‌ கண்டாள்‌. 

யாருமே விக்கிரமனைப்‌ பொறுத்து, சகித்து அவனோடு 
வாழுமாறு, லலிதாவிடம்‌ சொல்லவில்லை. 

காலம்‌ மாறுகிறதா? 

ஆனால்‌ “கற்புநிலையென்று சொல்ல வந்தார்‌.. இரு 
கட்சிக்கும்‌ அதைப்‌ பொதுவில்‌ வைப்போம்‌” என்று 
அன்றைக்கே பாரதியார்‌ பாடியிருக்கிறார்தானே ? 

தப்பும்‌ செய்து கொண்டு, அதற்கு மேலும்‌ தனக்கு 
உழைத்துக்‌ கொட்டட்டும்‌ என்று, மனைவியைப்‌ பூஞ்சை 
மனப்‌ பேதையாக்கி, விக்கிரமன்‌ வைத்திருந்தது, பெரும்‌ 
பிழைதானே? 

நடந்தது பற்றி, சுதரமனிடம்‌ தெரிவித்தபோது, 
அவனும்‌ ““சபாஷ்‌'' என்றான்‌. ''இனி நிர்வாகியின்‌ 
வீட்டில்‌ “ததிங்கிணத்தோம்‌' போடப்‌ போகிறார்‌ என்று 
சொல்லு. ஆனால்‌, அலுவலகத்தில்‌ ஒன்றையுமே 
காணோமே! உன்‌ அழகான திட்டத்தை எப்போது 
நிறைவேற்றப்‌ போகிறாய்‌ ?'”' என்று கேட்டான்‌. 


“சீக்கிரமே சார்‌!” என்று உறுதியளித்தாள்‌, கைவல்யா! 

ஆசி 


ஒபலிதாவின்‌ பிறந்த வீட்டுக்குப்‌ போய்‌ வந்த பிறகு, 
ஒரு வகையில்‌ கைவல்யாவின்‌ மனம்‌ முழுமையாகத்‌ 
தெளிந்தது எனலாம்‌. 

நிர்வாகிமேல்‌ உள்ள கோபத்தில்‌ நியாயத்துக்குப்‌ 
புறம்பான வகையில்‌, விக்கிரமனுக்கு அநியாயம்‌ செய்‌ 
கிறோமோ என்று ஒரு சிறு உறுத்தல்‌, அவளுக்கு 
எப்போதுமே இருந்து வந்தது. 

மேல்‌ பதவியைப்‌ பயன்படுத்திக்‌ கொண்டு, கீழே 
வேலை செய்கிறவர்களைச்‌ சீண்டுவதும்‌, மட்டம்‌ தட்டு 
வதும்‌, அவர்‌ செய்ய வேண்டிய வேலையை அதிகப்படி 
யாகத்‌ தலையில்‌ கட்டிவிட்டு, அதிலேயும்‌ இல்லாத 
தப்பைச்‌ சொல்லிக்‌ கண்டிப்பதும்‌ என்று, எல்லோருக்கும்‌ 
மனிதன்‌ ரொம்பவே வெறுப்பேற்றிக்‌ கொண்டிருந்தார்‌ 
தான. 

அந்த ஆத்திரமும்‌, சொந்த மனைவிக்கு அவர்‌ செய்த 
துரோகத்தை அறிந்த கொதிப்பும்‌, அவரது ஐடியை 
எடுத்துப்போய்‌, அவருக்குத்‌ திட்டு வாங்கி வைத்ததை, 
அவளுள்‌ நியாயப்படுத்தி இருந்தாள்‌. 

ஆனால்‌ அடுத்த முயற்சியும்‌, மறைந்திருந்து தாக்கு 
வது போலத்தான்‌ என்பதால்‌, முனைந்து செய்ய முடி 
யாமல்‌, உள்ளூர ஒரு சிறு மிகச்‌ சிறு தயக்கமும்‌ இருந்தது. 

ஆனால்‌ இப்போது அந்தத்‌ தயக்கம்‌ விலகிப்‌ 
போயிற்று. 

தொழில்‌, வாழ்க்கை இரண்டிலுமே பெரும்‌ பிழை 
களைச்‌ செய்து வரும்‌ விக்கிரமன்‌. எந்த வழியிலேனும்‌ 
தண்டிக்கப்பட வேண்டியவரே என்பது, அவளுக்கு 
உறுதியாகிவிட, தயக்கமின்றி, அடுத்த திட்டத்தைச்‌ 
செயல்படுத்த முனைந்தாள்‌. 

முன்போல நிர்வாகி தானாகவே கூப்பிடட்டும்‌ என்று 
சும்மா இராமல்‌, வேலையில்‌ சிறு சந்தேகங்களைக்‌ 
கேட்கும்‌ பாவனையில்‌, நிர்வாகியிடம்‌ சென்று, அவரது 
ஏளனத்தை சகித்து நின்றாள்‌. 

அவள்‌ எதிர்பார்த்தது போலவே, தன்‌ நெருங்கிய 
தோழியுடன்‌ அடுத்த சந்திப்புக்கு ஏற்பாடு செய்த 
விக்கிரமன்‌, அப்போதுதான்‌ சந்தேகம்‌ கேட்க வந்து, 
திரும்பிச்‌ சென்ற கைவல்யாவை அழைத்து குளுகோஸ்‌ 
எடுத்து வருமாறு ஏவினார்‌. 

அந்தச்‌ சாக்கில்‌, ''வேலையில்தான்‌, ஒன்றும்‌ தெரியாத 
அடி மக்காக இருந்து, இதெப்படி, அதெப்படி என்று 
பிய்த்து பிடுங்குகிறாய்‌. போகட்டும்‌, இதையாவது உருப்‌ 
படியாகச்‌ செய்‌! கூட இரண்டு கரண்டி குளுகோசை 
போட்டு கரைத்துக்‌ கொண்டு வா. உனக்கு விளக்கம்‌ 
கொடுத்துக்‌ கொடுத்து, எனக்கு எனர்ஜி லெவல்‌” ரொம்ப 
இறங்கிவிட்டது, சீக்கிரம்‌!'' என்று அதட்டிவிட்டுப்‌ 
போனார்‌. 

“கட்டாயம்‌ சார்‌!'' என்று காதுவரை இளித்துப்‌ புன்‌ 
னகை செய்து விட்டு குட்டி காபி அறைக்குள்‌, கைப்‌ 
பையோடு சென்றாள்‌ கைவல்யா. 

நிர்வாகிக்கான இரண்டாவது திட்டம்‌ உருவானதில்‌ 
இருந்து, அந்தக்‌ கைப்பைக்குள்‌ மகன்‌ வீட்டுக்கு வந்‌ 

திருந்த தாத்தா விட்டு, விட்டுப்‌ போன தூக்க மாத்‌ 
திரைகளில்‌ இரண்டு எப்போதும்‌ இருந்து வந்தது. 

குளுகோசோடு தூக்க மாத்திரையையும்‌ சேர்த்துப்‌ 
போட்டுக்‌ கரைத்தவாறே, கைவல்யா, சுதர்மனோடு 
பேசினாள்‌. 


“இன்றைக்கு, இப்போது தயாராகிறது'' என்று 
சுருக்கமாகக்‌ கூறி முடித்துவிட்டு ஸ்பூனால்‌ கலக்கிய 
வாறே, நிர்வாகியின்‌ அறையை நோக்கிச்‌ சென்றாள்‌. 

அந்தத்‌ தூக்க மாத்திரை, அப்படியே விழுங்கி, வயிற்றில்‌ 
உள்ள பித்த நீர்‌ போய்‌ ஜீரண திரவங்களில்‌ கரைந்து 
உடம்பில்‌ சேர்வது போலும்‌, கைவல்யா அவசரமாகக்‌ 
கரைத்தும்‌, மாத்திரை முழுதாகக்‌ கரைய மறுத்தது. 

கரைந்துவிடும்‌ என்ற எண்ணத்தில்‌ நிர்வாகியின்‌ 
கண்ணாடிக்‌ கதவு வரை வந்துவிட்டுத்‌ திரும்பிப்‌ போக 
வும்‌ முடியாமல்‌, உள்ளே போய்க்‌ கொடுக்கவும்‌ துணி 
வின்றி கைவல்யாவுக்கு வியர்த்து விறுவிறுத்துவிட்டது. 

“என்ன வாசலிலேயே நின்று தாயமாடிக்‌ கொண்டிருக்‌ 
கிறாய்‌” என்று எழுந்து வந்து, அவள்‌ கையில்‌ இருந்த 
கண்ணாடி தம்ளரைப்‌ பிடுங்கி ''இம்‌. இந்த குளு 
கோசைக்‌ கரைத்து எடுத்து வரத்‌ துப்பில்லை! உன்னை 
யெல்லாம்‌ எவன்‌ கட்டிக்‌ கொண்டு அல்லல்படப்‌ 
போகிறானோ?''என்று அலுத்தவாறே, ஸ்பூனால்‌ 
வேகமாகக்‌ கரைத்தார்‌ நிர்வாகி. 

ஏற்கனவே நீரில்‌ ஊறியிருந்ததும்‌, அவர்‌ வேகமாகக்‌ 
கலக்கியதும்‌ சேர்ந்துகொள்ள, மாத்திரை கரைந்துவிட, 
வழக்கம்‌ போல, சொட்டு விடாமல்‌ குடித்து முடித்தார்‌ 
சேல்ஸ்மேன்‌! 

அப்பாடி என்ற உள்ளூர பெருமூச்சு விட்டவாறே, 
தன்‌ இடத்துக்குப்‌ போய்‌ அமர்ந்தாள்‌ கைவல்யா! 

'ஒரு சின்ன தப்பைச்‌ செய்யுமுன்‌, இப்படி வியர்த்து 
ஊற்றி விட்டதே! இந்த நிர்வாகி, எத்தனை பெரிய 
பெரிய தப்புகளைத்‌ துணிந்து செய்கிறார்‌! அவருக்கு 
வியர்த்த மாதிரியே தெரியவில்லையே” என்று சிறு 
ஏக்கத்துடன்‌ எண்ணியது, அவளது மனம்‌! 

அப்புறம்‌ நிகழ்ந்தது, கிட்டத்தட்ட கைவல்யா 
கற்பனை செய்தது போலத்தான்‌ ! 

மதிய உணவு இடைவேளையின்‌ போது, கள்ளக்‌ 
காதலியைச்‌ சந்திக்க செல்வதாக இருந்த சேல்ஸ்‌ 
மேனுக்கு, அதற்குள்ளாகவே தூக்கம்‌ வந்துவிட்டது. 

நிறுவனத்தின்‌ புண்ணியத்தில்‌ உட்காரும்‌ இருக்கை 
கள்‌ எல்லாம்‌ நல்ல குஷனோடு வசதியாக இருக்கும்‌. 
பின்னே சற்றுச்‌ சாய்ந்து கொண்டு, கால்களை நீட்டி 
இலகுவாக அமர்ந்த, நிரவாகி, அப்புறம்‌ எழுந்தது, எம்டி 
வந்து எழுப்பித்தான்‌! 

அதிலும்‌ அவா சும்மா எழுப்பி விடவில்லை ! 

சுதர்மன்‌ வந்து, கூப்பிட்டுப்‌ பார்த்ததில்‌ எழும்பாமல்‌, 
அச்சுதனை அழைத்து, உலுக்கி எழுப்பச்‌ சொல்ல, 
அப்போதும்‌ விக்கிரமன்‌ எழுந்து விடவில்லை. 

கொஞ்சம்‌ தண்ணீரை முகத்தில்‌ அடித்த பிறகுதான்‌ 
அவர்‌ அசைந்து கொடுத்ததே! 

கிடைத்தது வாய்ப்பு என்று, அச்சுதனும்‌, நிர்வாகியை 
கண்டபடி உலுக்கிக்‌ குலுக்கித்தான்‌ எழுப்பிவிட்டான்‌. 
அவனும்‌ அவரிடம்‌ எத்தனை முறை பட்டிருப்பான! 

சுனாமியில்‌ மாட்டிக்‌ கொண்டு, அலைகளால்‌ 
உருட்டிப்‌ புரட்டி போடப்பட்டது போன்ற உணர்வோடு, 
நிர்வாகி கண்ணைத்‌ திறந்து பார்த்தால்‌, எதிரே கோப 
முகத்தோடு புலி போலச்‌ சீறிக்‌ கொண்டு எம்டி சுதர்மன்‌ 
நின்றான்‌. 

ஒன்றும்‌ புரியாமல்‌, திகைப்பும்‌ குழப்பமுமாகக 
கஷ்டப்பட்டு எழ முயன்றால்‌, தூக்க மாத்திரையின்‌ 
தாக்கம்‌, அவரை நிலை தடுமாறச்‌ செய்தது. 

ஆனால்‌ எதிரே நிற்பவன்‌ எம்டி என்பது மட்டும்‌ 
மசமசத்த மூளையில்‌ உறைக்க, முன்னே இருந்த 
மேஜையை பிடித்துக்‌ கொண்டு, எழுந்து நின்றார்‌. 

சுதர்மனும்‌, அவரைச்‌ சும்மா விடுவதாக இல்லை. 

அச்சுதனையும்‌ அங்கேயே வைத்துக்‌ கொண்டு, 
நிர்வாகியை வாங்கு வாங்கென்று வாங்கினான்‌. திறந்‌ 
திருந்த கண்ணாடிக்‌ கதவின்‌ வழியே, அவன்‌ திட்டியது, 
அந்த ஹாலில்‌ பணி புரிந்த அனைவருக்குமே கேட்டது. 

சொல்லப்போனால்‌, கதவை மூடிக்‌ கொண்டு சென்று 
விடாமல்‌, அச்சுதனை அங்கேயே நிறுத்தி வைத்த 
நோக்கமும்‌ அதுதானே? 

அவருக்குக்‌ கீழ்‌ நிலையில்‌ உள்ள, அவரால்‌ எள்ளி 
நகையாடப்பட்டவாகள்‌ அறிய, அவரைக்‌ கண்டிப்பது! 

அதைச்‌ செவ்வனே செய்துவிட்டு, “இந்த ஆண்டு 
புதிதாகச்‌ சேர்ந்த அலுவலர்கள்‌, அவர்களுக்கு முன்‌ 
மாதிரியாக இருக்க வேண்டிய நீங்களே, வேலை 
நேரத்தில்‌ இப்படி உட்கார்ந்து தூங்கினால்‌, புதியவர்‌ 
களுக்கு என்ன தோன்றும்‌? தானும்‌ தூங்கலாம்‌ என்று 
தானே? இதைச்‌ சும்மா விட்டால்‌, அலுவலகமே 

கெட்டுக்‌ குட்டி சுவராகிவிடும்‌. அதற்காக... அலுவலக 
ஒழுங்கு முறை காப்பதற்காகவே, உங்களுக்கு ஒரு 
மெமோ வரும்‌. அத்தோடு விடுவதா, இல்லையா என்று 
யோசித்து முடிவு சொல்கிறேன்‌” என்று மிரட்டினான்‌ 
சுதாமன்‌. 

்‌“அது... அது... என்று தடுமாறிய விக்கிரமனுக்குத்‌ 
தனக்கு என்ன நேர்ந்தது என்று ஓர்‌ ஊகம்‌ தோன்றியது. 

“சா...ர்‌, சார்‌, எனக்கு ஏதோ பெரிதாக உடம்பு சரி 
யில்லை. அதனால்‌ ஏதோ மயக்கம்‌ என்று தோன்றுகிறது 
சார்‌. இஇல்லாவிட்டால்‌, இந்த நேரத்தில்‌ குளுகோசையும்‌ 
குடித்துவிட்டுத்‌ தூங்குவேனா, சார்‌? மாட்டேனே! இது, 
தூக்கமில்லை, மயக்கம்‌! முதலில்‌ “சிக்‌ ரூமுக்குப்‌ போய்‌ 
மருத்துவரிடம்‌ சோதித்துக்‌ கொள்ளட்டுமா?'' என்று 
எதிரே இருந்த எம்டியிடமே விக்கிரமன்‌ வினவவும்‌, 
கைவல்யாவுக்கு திக்கென்றது! 

இந்த மனிதர்‌ வைத்தியம்‌ பார்க்கப்‌ போனால்‌, 
அப்புறம்‌ அவள்‌ கதி என்னாவது ? 

ஆனால்‌, விக்கிரமனை உறுத்து நோக்கி ''ரொம்ப 
சரி!”* என்றான்‌ சுதர்மன்‌, குரலில்‌ ஏளனம்‌ தெறிக்க. 
“இங்கே வேலையில்‌ இருக்கிற நல்லவர்களும்‌ கெட்டுப்‌ 
போக வழி கொடுக்கிறீர்களா, விக்கிரமன்‌? இதை நான்‌ 
ஒத்துக்‌ கொண்டால்‌, இனிமேல்‌ அலுவலகத்தில்‌ 
ஊதியத்தையும்‌ வாங்கிக்‌ கொண்டு வேலை செய்யாமல்‌ 
தூங்க விரும்புகிற சோம்பேறிகளுக்கு எல்லாம்‌, இந்த 
உடம்பு சரியில்லாத மயக்கம்‌ தினமும்‌ வந்துவிடாதா? 
தப்பே செய்யக்‌ கூடாத பதவி, உங்களுடையது. மீறித்‌ 
தப்பும்‌ செய்துவிட்டு, அது பற்றிய வருத்தமே இல்‌ 
லாமல்‌, இல்லாததைச்‌ சொல்லி இப்படி சமாளிக்க வேறு 

முயற்சிக்கிறீர்களே! போதும்‌ உளறல்‌! செய்த தப்புக்கு 
மன்னிப்புக்‌ கடிதம்‌ எழுதி அனுப்பிவிட்டு, இனி மிச்ச 
நேரத்திலேனும்‌ வேலையைப்‌ பாருங்கள்‌! வாய 
பார்ப்பதை விட்டுவிட்டு, மற்றவர்களும்‌ ஒழுங்காக 
வேலையைப்‌ பாருங்கள்‌'' என்று அதட்டலாகக்‌ கூறி 
விட்டு, மிடுக்காக நடந்து, அங்கிருந்து வெளியேறினான்‌. 

நிர்வாகி வாங்கிக்‌ கட்டுவதை, மிகவும்‌ சந்தோஷமாக 
வாய்‌ பார்த்துக்‌ கொண்டிருந்த அத்தனை பேரும்‌ பர 
பரப்புடன்‌ வேலையில்‌ கவனத்தை திருப்ப, வியப்‌ 
பையும்‌, சிரிப்பையும்‌ அடக்கிக்‌ கொண்டு, தரையில்‌ 
விழுந்துவிட்ட எதையோ எடுக்கிறவள்‌ போலக்‌ கீழே 
குனிந்து கொண்டாள்‌ கைவல்யா. 

சுதர்மனின்‌ முகத்தைப்‌ பார்த்தால்‌, தன்னை மீறிப்‌ 
பாராட்டைக்‌ கண்கள்‌ காட்டி விடுமோ என்று அவ 
ளுக்குப்‌ பயமாக இருந்தது. 

இப்போது அவன்‌ கேட்கும்‌ முன்னரே, “கதை, வசனம்‌ 
எல்லாம்‌ மிகப்‌ பிரமாதம்‌: என்று அவனுக்கு செய்தி 
அனுப்பினாள்‌. 


பிறகு. இது பற்றிப்‌ பேசும்போது ''சேல்ஸ்மேன்‌ 
டாக்டரிடம்‌ போவதாகச்‌ சொன்னதும்‌, நான்‌ ரொம்பப்‌ 
பயந்து போனேன்‌, சார்‌! தூக்க மருந்து என்று டாக்டர்‌ 
கண்டுபிடித்து விடுவாரே, நன்றாக மாட்டினேன்‌ என்று 
நினைத்தேன்‌. அதற்கு வழியே விடாமல்‌, அவரை 
உட்கார்ந்து வேலையைப்‌ பார்க்க வைத்துவிட்டீர்களே!' 
என்று மனதாரப்‌ பாராட்டினாள்‌. 

“உன்‌ முயற்சி உன்னதம்‌ என்று எனக்குத்‌ தெரியும்‌. 
இந்த மாதிரிச்‌ சின்ன சுண்டைக்காய்‌ மனிதர்களிடம்‌ நீ 

மாட்டிக்‌ கொள்ள, நான்‌ விட்டுவிடுவேனா?”” என்று 
கேட்டான்‌ சுதாமன்‌. 

சற்று யோசித்துவிட்டு, '“மாட்டீர்கள்‌ என்று இப்போது 
தெரிகிறது சார்‌. ஆனால்‌ அப்போது கொஞ்சம்‌ பயமாகத்‌ 
தான்‌ இருந்தது'' என்று உண்மையைச்‌ சொன்னாள்‌ 
அவள்‌. கூடவே ''ரொம்ப நன்றி சார்‌'' என்று சேர்த்துச்‌ 
சொன்னாள்‌. 

“எதற்கு நன்றி? இதை விடவும்‌ மிக மிக மோசமான 
நிலைமை நேர்ந்தாலும்‌ உயிரைக்‌ கொடுத்தேனும்‌, 
உன்னைக்‌ காப்பாற்றுவது, என்‌ கடமை, கைவலயா. 
அந்த நம்பிக்கை, உனக்கு எப்போதும்‌ இருக்க வேண்‌ 
டும்‌!” என்றான்‌ சுதாமன்‌. ஆழ்ந்த குரலில்‌ நிதானமாக. 

ஏனோ, சற்று நேரம்‌ பேச்சு நின்று போயிற்று 
அவளுக்கு! ஓரளவு மூச்சும்‌ கூட! 

குனக்கு மிகவும்‌ முக்கியத்துவம்‌ கொடுக்கிறவர்‌ 
விக்கிரமன்‌. 

தன்‌ சுகம்‌, தன ஆரோக்கியம்‌, தன்‌ சந்தோஷம்‌, தன்‌ 
தோற்றம்‌... இப்படி... அப்படிப்பட்டவர்‌, அன்றைய 
மயக்கத்தினால்‌, அது தூக்கமல்ல மயக்கம்தான்‌ என்பது, 
அவரது நிசசயமான கருத்து, அதில்‌ மிகவும்‌ கலங்கிப்‌ 
போயிருந்தார்‌. 

அன்று வீட்டுக்குச்‌ செல்லும்போதே, ஒரு பெரிய 
மருத்துவரிடம்‌ சென்று, உடம்பைக்‌ காட்டிவிட்டுத்தான்‌ 
போனார்‌. 

அன்றைய அளவில்‌, அவரது ஆரோக்கியத்தில்‌ 


வைத்தியரால்‌ ஒரு குறையையும்‌ கண்டுபிடிக்க முடிய 
வில்லை. 

நல்ல உடல்‌ நலத்துடன்‌ இருப்பதாகவே அவர்‌ 
கூறினார்‌. 

ஆனாலும்‌ அதை ஒத்துக்‌ கொள்ள மறுத்து ஒரு 
“மாஸ்டர்‌ செக்கப்‌” புக்கு விக்கிரமன்‌ ஏற்பாடு செய்து, தன்‌ 
உடல்‌ நலத்தை நுணுக்கமாக ஆராய்ந்து கொண்டார்‌. 

அதிலும்‌ குறை ஒன்றும்‌ இல்லை என்று வரவும்‌, 
இங்குள்ள வைத்தியர்கள்‌, பரிசோதனை நிலையங்கள்‌ 
எல்லாமே அவருக்கு ஏமாற்று மையங்களாகி விட்டன. 


ஒரு பயலையும்‌ நம்பக்‌ கூடாது என்ற முடிவுக்கு 
வந்தவர்‌. சொந்த மருத்துவத்தில்‌ இறங்கினார்‌. இப்படித்‌ 
தொய்ந்த தோளுடன்‌ காதலியிடம்‌ போக முடியாதே! 

வலுவிழந்து விட்ட உடம்பைப்‌ பேணுவதற்காக 
தினமும்‌, சைவம்‌, அசைவத்தில்‌ இரண்டு வகை 
சூப்புகள்‌, ஆரஞ்சு, மாதுளை, பழச்சாறுகள்‌, சிக்கன்‌, 
முட்டை, மீனோடு, சத்தான கீரை, காய்கறிகளும்‌, 
தினமும்‌ அவருக்குச்‌ சமைத்து வைக்க வேண்டும்‌ என்று 
மனைவிக்கு உத்திரவிட்டார்‌. 

லலிதா சமையலில்‌ கெட்டிக்காரி! 

நாக்கை சப்புக்‌ கொட்டிக்‌ கொண்டு சாப்பிட உட்‌ 
கார்ந்தால்‌, வழக்கமான வியஞ்சனங்கள்‌ கூட இல்லாமல்‌ 
சாஸ்‌, ஜாமோடு, நாலு சப்பாத்திகள்‌ மட்டுமே, மேஜை 
யில்‌ இருந்தன. அதுவும்‌ சூடாக இல்லை. 

“ஏய்‌ கழுதை!'* என்று ஆத்திரத்துடன்‌ கத்திக்‌ 
கூப்பிட்டால்‌, அதற்குப்‌ பதிலே வரவில்லை. 

திமிரா? ஆனால்‌, இந்த புழுவுக்கா? 

பையனைப்‌ பள்ளிக்குத்‌ தயார்‌ பண்ணிக்‌ கொண் 
டிருந்தவளை தேடிப்‌ போய்‌ கேட்டால்‌ ““பையனுக்கு 

பள்ளிக்கு நேரமாகிறது. விதம்‌ விதமாக சமைத்துக்‌ கொண் 
டிருக்க எனக்கு நேரமில்லை” என்றாள்‌ உத்தமபத்தினி, 
மகனுக்கு சாக்சைப்‌ போட்டுவிட்டபடி! 

வந்த கோபத்துக்கு அப்படியே எட்டி உதைக்க 
வேண்டும்‌ போல வந்தது கணவனுக்கு. ஆனால்‌ உடம்பு 
சத்து கெட்டிருக்கும்‌ இந்த நேரத்தில்‌ அப்படி வேறு, 
எதற்கு சக்தியை வீணாக்குவது ? 

யோசித்துவிட்டு ''ஏண்டி, நாலு வயதுக்‌ கழுதை! 
ஷூவை, அவனே போட்டுக்‌ கொள்ள மாட்டானா? 
போடட்டும்‌ பார்‌. உனக்குப்‌ பிள்ளையா முக்கியம்‌? 
அந்தப்‌ பிள்ளையைத்‌ தந்த நான்தானே, உன்‌ தெய்வம்‌? 
போம்மா போய்‌, அடுத்த தெரு பிராய்லர்‌ கடையில்‌, 
கொஞ்சம்‌ கோழி மட்டும்‌ வாங்கி வந்து, சீக்கிரமாகச்‌ 
சமைத்து வை, இப்போது போகாவிட்டால்‌, நீ வாங்கி 
வந்து சமைப்பதற்குள்‌, எனக்கு அலுவலுக்கு நேரமாகி 
விடும்‌. அட, சொல்வது காதில்‌ விழவில்லை? எழுந்து 
போடீ!'' என்று கொஞ்சலில்‌ தொடங்கி, கோபத்தில்‌ 
முடித்தான்‌. 

இந்த குரலுக்காக ஓடி ஓடிச்‌ செய்ததை எல்லாம்‌ 
நினைத்து, லலிதாவின்‌ நெஞ்சு கொதித்தது. 

அவன்‌ கொட்டிக்‌ கொள்வதற்காகத்தான்‌ வேண்டும்‌. 
ஆனால்‌ அவன்‌ கடைக்குப்‌ போய்‌ வாங்கி வரவும்‌ 
மாட்டான்‌. இங்கே பிள்ளைக்கு ஷூ போட்டுவிடவும்‌ 
மாட்டான! 

பணம்‌ கூட, அவனாகத்‌ தரமாட்டான்‌. என்னவோ, 
தனக்காகப்‌ போல, அவள்‌ கேட்டுக்‌ கெஞ்ச வேண்டும்‌! 


சே! என்ன மாதிரி வாழ்க்கை வாழ்ந்திருக்கிறாள்‌ ! 

ஒரு வழியாக மகனின்‌ ஷூவைப்‌ போட்டு முடித்து 
விட்டு, மெல்ல எழுந்தாள்‌ லலிதா. 

பிள்ளையின்‌ பள்ளிப்‌ பையை எடுத்து, அவன்‌ 
தோளில்‌ மாட்டிவிட்டு பத்து மணி உணவு வைத்திருந்த 
பையையும்‌ எடுத்துக்‌ :காணடு “வாம்மா, பஸ்‌ வந்து 
விடும்‌”” என்று, அவனது குட்டிக்‌ கையைப்‌ பிடித்துக்‌ 
கொண்டு கிளம்பினாள்‌. 

அப்போதும்‌ உணராமல்‌, ''அவனை அனுப்பிவிட்டு, 
அப்படியே சிக்கன்‌ வாங்கி வந்து விடுகிறாயா ?”” என்று 
கேட்டான்‌ அவளுடைய புருஷன்‌ என்கிற பதர்‌! 

வாயில்‌ கதவைத்‌ திறந்து படியிறங்கியபடி “எதற்கு? 
என்‌ சமையல்தான்‌ இப்போதெல்லாம்‌ உங்களுக்குப்‌ 
பிடிப்பது இல்லையே! எங்கே பிடிக்கிறதோ, அங்கே 
போய்‌ சாப்பிட்டுக்‌ கொள்ளுங்கள்‌” என்று அவள்‌ விட்‌ 
டேற்றியாகக்‌ கூறிவிட்டுப்‌ போனாள்‌. 

சற்றுநேரம்‌ விக்கிரமனுக்கு ஒன்றும்‌ புரியவில்லை! 

பேசியது, அவனுடைய மனைவி லலிதாவா? 

ஏதோ 'காலாலிட்ட வேலையைத்‌ தலையாலே” என்‌ 
பார்களே, அப்படிக்‌ கொத்தடிமை போல, அவன்‌ சொன்‌ 
னதையெல்லாம்‌ செய்து கொண்டு நாய்க்குட்டி மாதிரி, 
அவனது காலைச்‌ சுற்றிக்‌ கொண்டு கிடப்பவள்‌! 

என்ன ஆயிற்று, இவளுக்கு ? 

நீதா விஷயம்‌, ஏதேனும்‌ தெரியுமா, இவளுக்கு? 

சேச்சே! வாய்ப்பே இல்லையே! 


இது, கிணற்றுத்‌ தவளை! இந்தக்‌ காலனியிலிருந்து 
வெளியே எங்கேனும்‌ கொண்டு விட்டால்‌, திரும்பி வழி 

கண்டுபிடித்து வருவது கூட கஷ்டம்‌! இவளுக்கு என்ன 
தெரிய முடியும்‌ ? 

அவன்தான்‌ ஒரு தப்பு செய்துவிட்டான்‌! 

நீதா மோகத்தில்‌ இவளிடம்‌ சற்று அதிக நாட்களாகப்‌ 
பாராமுகமாக இருந்துவிட்டான்‌, அந்தக்‌ கோபம்‌ போல! 

ஆனால்‌, என்ன பெரிய விஷயம்‌? இரண்டு தரம்‌ 
கட்டிப்‌ பிடித்து, இங்கே அங்கே தொட்டுக்‌ கொஞ்சிப்‌ 
பேசினால்‌, பழையபடி, காலை நக்கிக்‌ கொண்டு கிடப்‌ 
பாள்‌! அவ்வளவுதானே! 

கோபம்‌ போல பேசினாலும்‌, மனைவி சிக்கன்‌ 
வாங்கிக்‌ கொண்டு வருவாள்‌ என்பதில்‌, விக்கிரமனுக்கு 
நம்பிக்கை இருந்தது. 

ஆனால்‌ வெகுநேரம்‌ காத்திருந்த போதும்‌, லலிதா 
திரும்பி வரவே இல்லை! 

ஒருவேளை, கோழிக்கடையில்‌ இன்று கூட்டமா? 

ஆனால்‌ சற்றுப்‌ பொறுத்து வந்து, தலையை நீட்டிய 
வேலைக்காரம்மா, '“சாப்பிட்டாச்சுதுன்னா, வூட்டைப்‌ 
பூட்டிக்கினு, சாவியைத்‌ தரீங்காளா, சாரு? பாப்பாவை 
இஸ்கோலிலே விட்டிட்டு, நான்‌ அடுத்த வூட்டு 
வேலையைப்‌ பார்க்கப்‌ போவணும்‌” என்றாள்‌. 

பாப்பாவை இஸ்கோலிலேயா ? 

ஒன்றரை வயது.. சுமார்‌ ஒன்றரை, ஒன்றே முக்கால்‌ 
வயது என்பதாகத்தான்‌ அவனுக்கு ஞாபகம்‌. அதைப்‌ 
போய்‌, எந்தப்‌ பள்ளியில்‌ சேர்ப்பார்கள்‌ ? 

அப்படி, வேலைக்காரி மூலம்‌ பிள்ளையை எங்கோ 
விட்டுவிட்டு, இவள்‌, அவனுடைய மனைவி எங்கே 


போனாள்‌? 

குழப்பத்தை வேலைக்காரியிடம்‌ காட்டிக்‌ கொள்ளாமல்‌, 
“பசியில்லை” என்று வீட்டைப்‌ பூட்டி சாவி எடுத்து 
வேலைக்காரியிடம்‌ கொடுத்துவிட்டு கிளம்பினான்‌ 
விக்கிரமன்‌. 

மற்றபடி, இந்த வறட டிச்‌ சப்பாத்தியை எவன்‌ தின்‌ 
பான? 

உடம்பு சரியில்லாத புருஷனுக்கு வேண்டியதைச்‌ 
சமைத்துப்‌ போட்டு சவரணை செய்யாமல்‌, எங்கே ஊர்‌ 
சுற்றப்‌ போனாள்‌, அந்த கிறுக்கி? 

வரட்டும்‌ அவள்‌. இருக்கிறது இன்னைக்கு மண்டகப்‌ 
படி! 

வழியில்‌ எதையோ சாப்பிட்டுவிட்டு, உள்ளூரக்‌ 
கொதித்தவாறே, அலுவலகத்தை அடைந்தவனுக்கு 
எதிரே இருவர்‌ தன்போக்கில்‌ பேசிச்‌ சிரித்தவாறு 
சென்றது கூடத்‌ தன்னைப்‌ பார்த்து, எள்ளி நகைத்தது 
போலத்தான்‌, இருந்தது. 

ஏன்‌ சிரிக்க மாட்டார்கள்‌ ? அன்றைக்கு ஐடி. இப்போது 
வேலை நேரத்தில்‌ தூக்கம்‌! எம்டி என்ன, தனியாகக்‌ 
கூப்பிட்டு, ஒளிவு மறைவாகவா, திட்டினான்‌ ? அந்தக்‌ 
கட்டிடத்தில்‌ இருந்த அத்தனை அலுவலகங்களுக்கும்‌ 
கேட்கிற மாதிரியல்லவா, கத்தித்‌ தீர்த்தான்‌! எல்லோருக் 
கும்‌ ஏளனமாகத்தான்‌ இருக்கும்‌! 

இருக்கட்டும்‌. எல்லாவற்றுக்கும்‌ சேர்த்து, அவளை 
வைத்து வாங்கி விடலாம்‌. லலிதா மட்டும்‌ ஒழுங்காக 
சத்தான பொருட்களாகப்‌ பார்த்து, சமைத்துப்‌ போட்டிருந் 
தால்‌, அவனுக்கு இந்தப்‌ பலவீனமே வந்திராதுதானே ? 
அதனால்‌ அவளைத்‌ தண்டிப்பதில்‌ தப்பே கிடையாது. 

வேகமாக நடந்து, தன்னை அலுப்புப்‌ படுத்திக்‌ 
கொள்ளாமல்‌, “பையப்பைய': மெல்ல நடந்து வந்த 
நிர்வாகியைப்‌ பார்த்ததும்‌, கைவல்யாவுக்கு அடக்க 
மாட்டாமல்‌ சிரிப்பு வந்தது. 

அதன்‌ தொடர்பாக சுதர்மன்‌ பேசியது நினைவு வர, 
அவளது சிரிப்பு, தானாக நின்றது. 

அவளை, உயிரைக்‌ கொடுத்தேனும்‌ காப்பானாமே! 
அப்படி என்ன, அவள்‌ உயர்த்தி ? 

அல்லது... காப்பது, அவளை மட்டும்‌ அல்லவோ? 
அந்த நிறுவனத்தின்‌ எந்தப்‌ பெண்‌, அல்லலில்‌ மாட்டிக்‌ 
கொண்டாலும்‌, சுதர்மன்‌, இப்படித்தான்‌ செய்வானோ? 

அப்படித்தான்‌ இருக்கும்‌. அதுவும்‌, அவனது அலு 
வலகம்‌ தொடர்பாக ஒன்றைச்‌ செய்து, ஒருவர்‌ மாட்டிக்‌ 
கொண்டால்‌ எப்படியோ போகட்டும்‌ என்று கை கழுவி 
விட்டுவிட்டுச்‌ சும்மா இருப்பதற்கு அவன்‌ என்ன, 
நிர்வாகி விக்கிரமனா? 

இதையெல்லாம்‌ பெரிதாக நினைத்து, கற்பனையை 
வளர்ப்பது தப்பு! தப்பு! 

ஓரக்கண்ணால்‌, கண்ணாடித்‌ தடுப்புக்கு அப்புற 
மாகப்‌ பார்த்தால்‌ விக்கிரமன்‌ தலையைக்‌ கைகளில்‌ 
தாங்கிய வண்ணம்‌ அமர்ந்திருப்பது தெரிந்து, மறுபடி 
யும்‌ அவளுக்குச்‌ சிரிப்பு மூட்டியது. இந்த ஆள்‌ என்ன, 
உயிரே போய்‌ விட போவதாக எண்ணி கொண்டார்‌ 
போல என்று எண்ணி, உள்ளூர நகைத்தாள்‌ அவள்‌. 

விக்கிரமனுக்குக்‌ கிட்டத்தட்ட அப்படிப்பட்ட எண்‌ 
ணம்தான்‌. 

சர்வ நிச்சயம்‌! 

எந்த வித அலோபதி ஆராய்ச்சிக்கும்‌ புலப்படாத, 
அது என்ன நோய்‌? 

எந்த நோயையும்‌ எதிர்கொண்டு சமாளிக்கும்‌ விதமாக, 
உடம்பைத்‌ தேற்றி வைத்துக்‌ கொள்ளலாம்‌ என்று 
பார்த்தால்‌, தன்‌ கையால்‌ தாலி வாங்கிய பொண்‌ 
டாட்டிக்‌ கழுதை, அதற்கு நன்றிக்‌ கடனாக, உழைத்து 
ஓடாக வேண்டிய நாய்‌, ஒரு சூப்‌ கூட வைத்துத்‌ தராமல்‌, 
எங்கோ வெளியே மேயப்‌ போயிருக்கிறது! 

அந்தக்‌ காலத்தில்‌ எமனோடு போராடிப்‌ புருஷன்‌ 
உயிரை மீட்ட சாவித்திரி, தாசி வீட்டுக்குக்‌ கணவனைச்‌ 
சுமந்து சென்ற நளாயினி பற்றியெல்லாம்‌ இந்த 
எருமைக்கு ஒன்றும்‌ தெரியாது போல! 

அவளைப்‌ பெற்ற தடிமாடுகளுக்கே தெரியாதபோது, 
மகளுக்கு எங்கே கற்றுக்‌ கொடுக்கப்‌ போகிறதுகள்‌ ! 
கொஞ்சமாவது தெரிந்திருந்தால்‌, மாலையும்‌ கழுத்து 
மாகப்‌ போய்‌ நிற்கும்போது, அவனை விட்டுவிட்டு வா 
என்று சொல்லும்களா? 

அவர்கள்‌ வயிற்றில்‌ பிறந்ததற்காகவே, லலிதாவை 
நையப்‌ புடைக்க வேண்டும்‌! அடி உதை இல்லாமல்‌, 
இத்தனை நாள்‌ அவளை விட்டு வைத்ததே பெரிய தப்பு! 
சேர்த்து வைத்துக்‌ கொடுக்கிறேன்‌ பாரடி! 

ஆத்திரத்துடன்‌ வீட்டுக்குப்‌ போன்‌ செய்தால்‌, அது 
எடுப்பதற்கு ஆளில்லாமல்‌ முழுதாக அடித்து ஓய்ந்தது. 

புருஷன்‌ இந்தப்‌ பக்கம்‌ வந்தால்‌, அந்தப்‌ பக்கம்‌ அவள்‌ 
ஊர்‌ சுற்றப்‌ போய்‌ விடுவாள்‌ போல! 

அவசரத்துக்கு என்று செல்‌ வாங்கிக்‌ கொடுத்த 
செல்லுக்கு முயன்றால்‌, அதையும்‌ அணைத்து வைத்‌ 
திருந்தாள்‌. “ஸ்விட்ச்‌ ஆஃப்‌” செய்யப்பட்டிருப்பதாக 
திரும்பத்‌ திரும்பச்‌ சொல்லி, அந்தப்‌ பெண்‌ குரல்‌ கடுப்‌ 
பேற்றியது. 

ஏன்‌? எதற்காக? தனக்கு நீதா மாதிரி, அவளுக்கும்‌ 
ஏதாவது... என்று முழுதாக எண்ணுமுன்‌, விக்கிரமனின்‌ 
உடம்பு பற்றி எரிந்தது. 

ஒரு பெரிய மகாராஜா, மனைவி குதிரைக்காரனோடு 
உல்லாசமாக இருக்கிறாள்‌ என்று தெரிந்து, அவளைச்‌ 
சுண்ணாம்புக்‌ காளவாயில்‌ வைத்து எரிக்க உத்திரவிட்ட 
போது, அவன்‌ தன்‌ ஆசைநாயகி வீட்டில்தான்‌ இருந்‌ 
தானாம்‌. 

இந்த ஒப்புமை பற்றி, விக்கிரமனுக்குத்‌ தெரியாது. 

என்றாலும்‌, லலிதாவைக்‌ கண்ட விதமாகச்‌ சித்திர 
வதை செய்து குற்றுயிராக்கிப்‌ பழி தீர்த்துக்‌ கொள்ளும்‌ 
வெறியோடுதான்‌ அன்று இரவு அவன்‌ வீடு திரும்பியது! 

ஆனால்‌, அவன்‌ அறியாதது, நிறைய இருந்தது! 


அன்றைக்கு வழக்கத்தை விடவும்‌ லலிதா, தாமத 
மாக வீட்டுக்குத்‌ திரும்பி வந்தாள்‌. 

சின்னப்‌ பிள்ளைகள்‌ இருக்கிறார்கள்‌ என்பதற்காக, 
அவள்‌ வேலை செய்த கடையில்‌ அவளுக்காக சில 

சலுகைகள்‌ கொடுத்திருந்தார்கள்‌. கடை எட்டு மணி 
வரை திறந்திருக்கும்‌ என்றாலும்‌, அவள்‌ ஏழு மணிக்கே 
“காஷ்‌ பாக்சை: பூட்டி சாவியை எடுத்துக்‌ கொண்டு 
போய்விடலாம்‌. 

பில்‌ போடாமல்‌ எந்தப்‌ பொருளையும்‌ எடுத்துப்‌ போக 
முடியாது என்பதால்‌, மற்றவர்கள்‌ பின்னர்‌ விற்றதில்‌ 
வந்த பணத்தையும்‌, பில்களையும்‌ தனியே வைத்திருப்‌ 
பார்கள்‌. காலையில்‌ லலிதா சற்று சீக்கிரமாக வந்து, அந்த 
விற்பனையைச்‌ சரி பார்த்து உரியவாறு எடுத்து வைப்பாள்‌. 

இந்தச்‌ சலுகை சுதர்மனின்‌ சிபாரிசில்‌ வந்தது என்பது 
அவளது கருத்து. முதலில்‌ அந்த வேலைக்காக மட்டு 
மின்றி, இந்தச்‌ சலுகைக்காகவும்‌, அவள்‌ மனதில்‌ 
அவனிடம்‌ மிகவும்‌ நன்றி நிறைந்திருந்தது. 

தன்‌ நன்றியை சுதர்மனுக்குத்‌ தெரிவிக்குமாறு அவள்‌ 
கைவல்யாவை வேண்டியிருந்தாள்‌. 

கைவல்யாவும்‌ லலிதாவுக்கு வேலையாயிற்று. பிறந்த 
வீட்டு உறவாயிற்று, இனித்‌ தன்னைப்‌ பார்த்துக்‌ கொள்ளு 
வாள்‌ என்று விலகிப்‌ போய்விடவில்லை. 

என்னவோ, முற்பிறவிச்‌ சொந்தம்‌ போல, இரு பெண்‌ 
களுக்கும்‌ இடையில்‌ உடன்‌ பிறந்த சகோதரிகள்‌ போல, 
ஒரு பாசம்‌ வளர்ந்திருந்தது ! 

எப்படியும்‌ லலிதாவின்‌ வீட்டுக்குப்‌ போய்‌ அவ 
ளோடு உறவு கொண்டாட முடியாது. அதனால்‌, அடிக்கடி 
அவள்‌ வேலை செய்யும்‌ கடைக்குப்‌ போய்‌, அவளோடு 
பேசிக்‌ கொண்டிருந்துவிட்டு, வீட்டுக்குச்‌ செல்வது, 
கைவல்யாவின்‌ வழக்கம்‌ ஆயிற்று. 

விஷயம்‌ அத்தோடும்‌ நிற்கவில்லை. 

லலிதாவை அவ்வப்போது போய்ப்‌ பார்த்துவிட்டு 
வருவது பற்றியும்‌, அவள்‌ தன்னம்பிக்கையோடு பணி 
புரிவதைப்‌ பற்றியும்‌ கைவல்யா பேச்சுவாக்கில்‌ கூற, 
சுதாமனும்‌ அடிக்கடி அந்தக கடைக்கு வரலானான்‌. 

அவன்‌ சிபாரிசு செய்த பெண்‌, எப்படி வேலை 
பார்க்கிறாள்‌ என்று பார்க்க வருகிறானாம்‌ ! 

“ஒருவரை வேலைக்கு சிபாரிசு செய்வது பெரிய 
காரியம்‌ அல்ல. நம்‌ சிபாரிசுக்கு தக்கபடி வேலை நடக்‌ 
கிறதா என்று பார்ப்பதும்‌, நம்‌ பொறுப்பு அல்லவா?” 
என்று, அவன்‌ புருவங்களை உயர்த்திக்‌ கொண்டு 
கேட்டபோது சிரிப்பு வந்தபோதும்‌, கைவல்யா, அவனை 
மறுத்து எதுவும்‌ பேசவில்லை ! 

ஏனெனில்‌ அவனை அடிக்கடி சந்திப்பதும்‌, அவ 
ளுக்கும்‌ பிடித்தமாகத்தான்‌ இருந்தது! இல்லை என்று 
வாதிட்டுத்‌ தன்னையே ஏமாற்றிக்‌ கொள்ள, அவள்‌ 
முயலவில்லை ! 

இந்த சந்தோஷத்துக்கு எதிர்காலம்‌ உண்டோ, 
இல்லையோ, அவளுக்குத்‌ தெரியாது. ஆனால்‌ வரம்பு 
மீறாத சிறு கேலியும்‌, சிரிப்புமாக, இந்த மகிழ்ச்சியை 
இழந்துவிட, கைவல்யா தயாரில்லை. 

அதற்காகப்‌ பெற்றோரிடம்‌ அடியோடு, அவள்‌ எதை 
யும்‌ மறைக்கவுமில்லை. 

லலிதாவைப்‌ பற்றிய அனைத்தையும்‌ அவள வீட்டில்‌ 
சொல்லியிருந்தால்‌, பரிதாபத்துக்கு உரிய அந்தப்‌ 
பெண்ணுக்கு, அவளால்‌ ஆன உதவியைச்‌ செய்யுமாறே, 
அவர்களும்‌ கூறினார்கள்‌. 

கூடவே, சுதர்மனின்‌ மனிதாபிமானத்தையும்‌ 
பாராட்டி, வாழ்த்தும்‌ தெரிவித்தார்கள்‌. 

லலிதாவின்‌ வாழ்க்கையில்‌, இருள்‌ விலகுகிற நேரம்‌ 
என்பது போல, அவளுடைய பெற்றோரும்‌, பாப்பாவின்‌ 
'கிரஷ்‌” இருக்கும்‌ பகுதியில்‌ அடுத்த தெருவிலேயே 
வீடு பார்த்துக்‌ குடித்தனம்‌ வந்தார்கள்‌. பேரன்‌, பேத்தி 
ஆசையிலதான்‌ ! 

அவர்களுக்கும்‌ மகிழ்ச்சியாக, தனக்கும்‌ வசதியாக, 
பள்ளியில்‌ இருந்து மகனும்‌, 'கிரஷ்ஷி'லிருந்து மகளும்‌ 
தாத்தா வீட்டுக்கு போய்விட, லலிதா ஏற்பாடு செய்‌ 
தாள்‌. 

இந்த ஏற்பாட்டினால்‌, லலிதாவும்‌ மக்களைப்‌ பற்றிய 
கவலையற்று கூடுதலாக ஐந்து பத்து நிமிஷங்கள்‌ 
கைவல்யா, சுதர்மனோடு உட்கார்ந்து பேசிவிட்டு 
வீட்டுக்குத்‌ திரும்பிச்‌ செல்லுவாள்‌. 

வழியில்‌, பெற்றோர்‌ வீட்டுக்குச்‌ சென்று, மக்களைக்‌ 
கூட்டிக்‌ கொள்வாள்‌. 

அங்கே, பாசத்தோடு அவளுக்கு பிடித்தமான ஏதாவது 
உணவு வகையும்‌ இருக்கும்‌. 

நடுவில்‌ அனுபவித்த மிகுந்த வேதனைக்குப்‌ பிறகு 
இது, கிட்டத்தட்ட சொர்க்கமாகவே, அவளுக்குத்‌ 
தோன்றியது. 

இந்த சமயத்தில்தான்‌, கைவல்யா தந்த தூக்க 
மாத்திரையைத்‌ தானும்‌ சேர்ந்து கரைத்து குடித்துவிட்டு, 
தனக்கு என்னவோ என்று விக்கிரமன்‌ நடுங்கத்‌ தொடங்‌ 
கியது. 

பேச்சின்‌ இடையில்‌, கைவல்யா இதைத்‌ தெரிவிக்க, 
விழுந்து விழுந்து சிரிக்கத்‌ தொடங்கிய லலிதாவுக்கு 
வெகுநேரம்‌ சிரிப்பை நிறுத்தவே முடியாமல்‌ போயிற்று. 

சிரித்து முடித்ததும்‌, அதிகச்‌ சிரிப்பினால்‌ வழிந்த 
கண்ணீரைத்‌ துடைத்துக்‌ கொண்டு, “அப்பாடி இப்படிச்‌ 
சிரித்து எத்தனை காலம்‌ ஆயிற்று” என்றாள்‌. 


தோழியின்‌ கைகளைப்‌ பற்றி ''நல்ல காரியம்‌ 
செய்தாய்‌, கைவல்யா, என்னவோ ஆட்கொல்லி நோய்‌ 
வந்து, ஆறு மாதம்‌ படுக்கையில்‌ கிடந்து, உடம்பு சத்துக்‌ 
கெட்டுப்‌ போன மாதிரி, ஒரே அலட்டல்‌! சூப்புகளும்‌ 
பழச்சாறுகளும்‌, சிக்கன்‌, முட்டை, மீன்‌ என்று அவரது 
மெனு தெரியுமா உனக்கு! முழு நேரச்‌ சமையல்காரி 
வைத்தால்‌ கூடச்‌ செய்ய முடியாது. இந்த மனிதருக்காக, 
நான்‌ அடுப்படியில்‌ வெந்து மாய வேண்டுமாம்‌. 
சப்பாத்தியையும்‌, சாசையும்‌ வைத்துவிட்டு, நான்‌ 
கிளம்பி வந்து விட்டேன்‌” என்றாள்‌, வெறுப்பு கலந்த 
குரலில்‌. 


கண்களில்‌ யோசனையோடு, கைவல்யா அவளைப்‌ 
பார்த்தாள்‌. 
“எனன கைவலயா?'' 


“எதற்கும்‌ எச்சரிக்கையோடு இருங்கள்‌, அக்கா. 
கிட்டத்தட்ட ஒரு கொத்தடிமை போல, இருந்து காட்டி 
விட்டீர்கள்‌. உங்களுக்குத்‌ தெரியாதது இல்லை. உங்கள்‌ 
கணவருக்கு வக்கிர புத்தி! இதைச்‌ சும்மா ஏற்க மாட்டார்‌. 
மோசமாகப்‌ பதிலடி கொடுக்கத்‌ துடித்துக்‌ கொண்டிருப்‌ 
பார்‌. அதனால்‌ நீங்களும்‌ கவனத்தோடு இருங்கள்‌'' 
என்று எச்சரித்தாள்‌. 

இருவருமாக அதுபற்றிப்‌ பேசிக்‌ கொண்டிருந்தபோது, 
சுதர்மனும்‌ வந்து சேர்ந்தான்‌. 

விஷயம்‌ அறிந்ததும்‌, அவனும்‌ தன்‌ போலீஸ்‌ 
அதிகாரி சினேகிதர்‌ மூலமாக, அந்தப்‌ பகுதி பெண்கள்‌ 
காவல்‌ நிலைய அதிகாரியோடு லலிதாவுக்கு அறிமுகம்‌ 
ஏற்படுத்தி வைத்தான்‌. 

லலிதாவின்‌ முகத்தில்‌ மிரட்சி தெரியவும்‌ “இது 
வெறும்‌ ஒரு முன்னெச்சரிக்கை ஏற்பாடுதான்‌ சிஸ்டர்‌. 
பல வக்கிர புத்திக்கார்களைப்‌ போல விக்கிரமனும்‌ 
உள்ளூர கோழைதான்‌. இப்படி ஒரு தொடர்பு உங்‌ 
களுக்கு இருப்பது தெரிந்தாலே, அடங்கி விடுவார்‌. 
அதற்காகத்தான்‌. மற்றபடி அந்தக்‌ காவல்‌ நிலையத்தின்‌ 
பக்கம்‌ கூட, நீங்கள்‌ போகத்‌ தேவையிராது”'” என்றான்‌ 
புன்னகையோடு. 

தொத்திப்‌ பரவிய முறுவலோடு, ''உங்கள்‌ இரு 
வருக்குமே, நான்‌ ரொம்பவும்‌ நன்றிக்‌ கடன்‌ பட்டிருக்‌ 
கிறேன்‌. நாளுக்கு நாள்‌, அது ஏறிக்‌ கொண்டே போகிறது !”” 
எனறாள்‌ லலிதா. 

“கிடையவே கிடையாது சிஸ்டர்‌!” என்று தோளைக்‌ 
குலுக்கினான்‌ சுதாமன்‌. கைவல்யாவிடம்‌ ஒரு பார்‌ 
வையைச்‌ செலுத்திவிட்டு “உண்மையில்‌ உங்களுக்கு 
யார்‌, யார்‌ எவ்வளவு நன்றி செலுத்த வேண்டும்‌ என்பது 
தெரிந்தால்‌, நீங்கள்‌ ரொம்பவும்‌ பிரமித்துப்‌ போவீர்‌ 
களாக்கும்‌!'' என்று பூடகமாக பேசினான்‌ அவன்‌. 

சற்று முகம்‌ வெளுத்துப்‌ பின்‌ சிவக்க, உதடுகளை 
இறுக மூடிக்‌ கொண்டாள்‌ கைவல்யா. 

அவளென்ன மனதிலிருப்பதை அப்படியே வெளியே 
காட்டிக்‌ கொண்டா, இருக்கிறாள்‌. இப்போது இவனுக்கு 
அவளது ரகசியம்‌, எந்த அளவுக்குத்‌ தெரியும்‌? இணுக்குத்‌ 
தெரிந்தாலும்‌, அப்புறம்‌ இவன்‌ முகத்தை எப்படி நிமிர்ந்து 
பார்த்துப்‌ பேச முடியும்‌? 

கல்லாய்‌ இறுகி அவள்‌ உட்கார்ந்திருக்கும்போது, 
லலிதா இந்தப்‌ பேச்சை மேலே துருவினாள்‌. 

“எனக்குப்‌ புரியவில்லையே, சார்‌. இந்த விவகாரத்‌ 
தில்‌ முழுக்க முழுக்க எனக்குத்தானே நன்மை கிடைத்‌ 
திருக்கிறது? உங்களுக்கோ, கைவல்யாவுக்கோ இதில்‌ 
என்ன லாபம்‌?'” என்று விவரம்‌ கேட்டாள்‌. 

ஐயோ, இந்த லலிதாக்கா வாயை மூடிக்‌ கொண்டு 
சும்மா இருக்கக்‌ கூடாதா என்று உள்ளூரத்‌ தவித்தபடி, 
எதுவும்‌ முகத்தில்‌ தெரிந்து விடாமல்‌, காத்தபடி, 
கைவல்யா அப்படியே அமர்ந்திருந்தாள்‌. 

மறுபடியும்‌ அவளை ஒரு தரம்‌ பார்த்துவிட்டு, 
“உங்கள்‌ தோழியின்‌ மனம்‌ பற்றி, நான்‌ பேச முடியாது, 
சிஸ்டர்‌! அதை அவளேதான்‌ சொல்ல வேண்டும்‌: 
என்று தொடங்கி கைவல்யாவைக்‌ கதி கலங்க வைத்‌ 
தான, சுதாமன. 

சரேல்‌ என்று உயர்ந்த பார்வையை, உடனே தாழ்த்திக்‌ 
கொண்டு, மறுபடியும்‌ கைவல்யா அசைவற்றுப்‌ போக, 
அவன்‌ தொடர்ந்தான்‌ “என்னை பொறுத்தவரையில்‌, 
நான்‌ வண்டி வண்டியாக நன்றிக்கடன்‌ பட்டிருக்கிறேன்‌, 
சத்தியம்‌! இந்த உண்மை உங்கள்‌ தோழிக்கும்‌ தெரியும்‌!” 
என்று இலகுவாக கூறி, அவளை மூச்சடைக்க வைத்‌ 
தான்‌. 

“அப்படியா? அது எனன உண்மை? என்னது, 
கைவல்யா? சொல்லேன்‌, நமக்குள்‌ என்ன ரகசியம்‌ ?'' 
என்று லலிதா பரபரத்தாள்‌. 

சும்மா இருந்து சமாளிக்க முடியாது என்றாகவே, 
“அதெல்லாம்‌ சும்மா, லலிக்கா. எப்படியும்‌ அடுத்தவர்‌ 
மனதில்‌ புகுந்து பார்க்க, தெரியவே, தெரியாது. எனவே 
இவ்வளவு சொன்னவரையே, அதையும்‌ கேளுங்கள்‌” 
என்று பொறுப்பை அவனிடமே தள்ளி விட்டாள்‌ 
கைவலயா. 


கூடவே அவன்‌ எக்குத்‌ தப்பாக எதையும்‌ சொல்லி 
விடக்‌ கூடாது என்ற பயத்தில்‌, “போலீஸ்‌ அது இது 
என்றதும்‌, நீங்கள்‌ ஒரு மாதிரி ஆனீர்களா? அதை மாற்ற, 
சும்மா ஏதோ சொன்னாரோ, என்னவோ?” என்று நிலை 
மையைச்‌ சமாளிக்க ஒரு குறிப்பும்‌ கொடுத்தாள்‌. 


ஆனால்‌, அவன்‌ அதை ஏற்றால்தானே ? 

“ஆஹா, சத்தியம்‌ என்ற பிறகு சும்மா, ஏதோ சொல்‌ 
வேனா? உண்மையாகவே, எனக்கு பெரிய நன்மைதான்‌ 
நடந்திருக்கிறது” என்றுரைத்தான்‌. 

ஆர்வமாக லலிதாவும்‌ மூச்சைப்‌ பிடித்துக்‌ கொண்டு 
கைவல்யாவும்‌ காத்திருக்க, அவன்‌ “அன்றைக்கு கார்‌ 
பார்க்கில்‌, என்‌ இடத்தில்‌ விழுந்து கிடந்தீர்களே, அந்த 
நாள்‌, எனக்கு ஒரு பொன்னாள்‌, லலிதா?” என்று நிதான 
மாகத்‌ தொடங்கினான்‌. 

“அதெப்படி? உங்களுக்குத்‌ தொல்லையாக அல்‌ 
லவா, அங்கே விழுந்து கிடந்தேன்‌ ?'' என்று கேட்டாள்‌ 
லலிதா, “திட்டக்‌ கூடச்‌ செய்தீர்களே!” 

“நிச்சயமாக! முதலில்‌ விஷயம்‌ புரியாமல்‌ அன்று 
திட்டியதற்கு மன்னிப்புக்‌ கேட்டு விடுகிறேன்‌. ஆனால்‌, 
அப்படி நீங்கள்‌ இடம்‌ பொருள்‌ புரியாத கலக்கத்தில்‌ 
விழுந்து கிடந்ததால்தான்‌, நான்‌ கைவல்யாவின்‌ 
உதவியை நாட வேண்டியது ஆயிற்று!” என்று அவளை 
பார்த்து முறுவலித்தான்‌ சுதாமன்‌. 

அவளது இமை தட்டாத பார்வையில்‌ என்ன கண்‌ 
டானோ, ஒரு சின்னப்‌ புன்னகையுடன்‌ சுதர்மன்‌ தொடர்ந்‌ 
தான்‌ “அதுவரை கைவல்யாவை, ஒரு நல்ல அலு 
வலராகத்தான்‌, எனக்குத்‌ தெரியும்‌. ஆனால்‌ ஓர்‌ இக்‌ 
கட்டில்‌ கையைப்‌ பிசைந்து கொண்டு நிற்காமல்‌ கை 
கொடுப்பாள்‌ என்று அப்போதுதான்‌ தெரிந்து கொண் 
டேன்‌. 

“அவள்‌ மூலமாக உங்கள்‌ பிரச்சனையை அறிந்த 
போதுதான்‌, எனக்கு நீங்கள்‌ எவ்வளவு பெரிய உதவி 
செய்திருக்கிறீர்கள்‌ என்று புரிந்தது.”” 

“என்ன உதவி? எனக்கும்‌ இன்னும்‌ புரியவில்லையே, 
சா?” 

“சொல்கிறேன்‌ சொல்கிறேன்‌. அன்றுவரையிலும்‌, 
விக்கிரமனின்‌ இன்னொரு முகம்‌ எனக்குத்‌ தெரியாது. 
கொஞ்சம்‌ அல்டாப்‌ பேர்வழி, ஒழுங்காக வேலை வாங்கு 
வதில்‌, நக்கலைப்‌ பயன்படுத்துவார்‌ என்று மட்டும்‌ தான்‌ 
நினைத்திருந்தேன்‌. ஆனால்‌, மனிதர்‌ ஒழுக்கம்‌ கெட்‌ 
டவர்‌, கார்‌ பார்க்‌ போன்ற பொது இடத்தில்‌ கூட கேவல 
மாக நடக்கக்‌ கூடியவர்‌ என்று எனக்குத்‌ தெரிய வைத்‌ 
தவர்‌ நீங்கள்தான்‌. 

“பெரும்‌ அதிர்ச்சியே என்றாலும்‌, நல்ல வேளையாக, 
அவரது நடத்தையை நீங்கள்‌ பார்த்தீர்கள்‌! உங்களுக்கு 

ஒரு மன விடுதலை கிடைத்ததும்‌, மற்றதும்‌, வேறு 
விஷயம்‌. ஆனால்‌ இதையே நம்‌ நிறுவனத்தோடு 
தொடர்பு உள்ள வேறு யாரேனும்‌ பார்த்திருந்தால்‌ ? 
நிறுவனத்துப்‌ பெயர்‌, நாறிப்‌ போயிருக்குமே! 

“எனக்கு நம்‌ நிறுவனத்தின்‌ கெளரவம்‌ முக்கியம்‌! 
நிறுவனத்தின்‌ ஒரு நிர்வாகியே தவறாக நடந்தால்‌, 
வெளியே என்ன சொல்லுவார்கள்‌ ? எல்லோரும்‌ மோசம்‌ 
என்றுதானே? 


“அப்படி ஒரு பிழை நடப்பதை, எனக்கு காட்டிக்‌ 
கொடுத்து, அவரை வெளியேற்றி என்‌ நிறுவனத்தின்‌ 
நல்ல பெயரைக்‌ காப்பாற்ற வாய்ப்புக்‌ கொடுத்தீர்கள்‌ ! 

“சொல்லுங்கள்‌, இதற்கு நான்தானே, உங்களுக்கு 
நன்றி தெரிவித்தாக -வேண்டும்‌ ?”” என்று காரண காரி 
யத்தோடு சுதர்மன்‌ எடுத்துச்‌ சொன்னபோது, கை தட்டத்‌ 
தோன்றியது, கைவல்யாவுக்கு. 

லலிதாவும்‌ ““பிரமாதம்‌ சார்‌! ஊரெல்லாம்‌ சுற்றி வந்‌ 
தாலும்‌ கடைசியாகப்‌ பாயிண்டை, நிலை நிறுத்தி விட்‌ 
டீர்கள்‌!'”என்று பாராட்டினாள்‌. கூடவே, ''உங்கள்‌ பள்ளி, 
கல்லூரிப்‌ படிப்பின்‌ போது, பேச்சுப்‌ போட்டிகளில்‌ 
முதல்‌ பரிசை எப்போதும்‌ நீங்கள்தான்‌ வாங்கினீர்கள்‌ 
என்று யாராவது சொன்னால்‌ நான்‌ நிச்சயமாக நம்புவேன்‌, 
சார்‌!'” என்று அவள்‌ முடிக்கையில்‌, எல்லோருமே சிரிக்க 
லாயினர்‌. 

பெற்றோர்‌ வீட்டிலும்‌, அவளுக்குப்‌ பிடித்தமான 
தோசை வடைகறியைச்‌ செய்து வைத்துக்‌ கொண்டு 
தாயார்‌ காத்திருந்தாள்‌. 

சந்தோஷமாக அங்கே ஒரு வெட்டு வெட்டிவிட்டு, 
எதற்கும்‌ இருக்கட்டும்‌ என்று ஒரு முழு ரொட்டியை 
வாங்கிக்‌ கொண்டு, பிள்ளைகளோடு லலிதா வீடு வந்து 
சேர்ந்தபோது மணி ஒன்பதரை தாண்டியிருந்தது. 

உள்ளே விளக்கு எரியவும்‌, கணவன்‌ வீடு வந்து 
விட்டான்‌ என்று லலிதா புரிந்து கொண்டாள்‌. 

ஐயோ, விக்கி எப்போது வந்தாரோ, பசித்திருக்குமோ, 
களைப்பாக இருக்குமே என்றெல்லாம்‌ உண்டாகும்‌ 
பழைய பரபரப்பு, இப்போது சற்றும்‌ தோன்றவே 
இல்லை. 

தன்‌ சாவியைக்‌ கொண்டு கதவைத்‌ திறந்து கொண்டு 
உள்ளே சென்று மேஜை மேல்‌ ரொட்டியை வைத்து 
விட்டு, குழந்தைகளைக்‌ குளியலறைக்குக்‌ கூட்டிச்‌ 
சென்றாள்‌. 

அவன்‌ ஒருவன்‌ இருப்பதையே கண்டு கொள்ளாமல்‌, 
பிள்ளைகளுக்கு, உடம்பு கழுவி, துடைத்து, புது நைட்டி 
போட்டு, ஃப்ரிஜ்ஜிலிருந்து பாலை எடுத்து சூடு 
பண்ணிக்‌ கொடுத்து... அவர்களையே லலிதா கவ 
னித்துக்‌ கொண்டிருக்கவும்‌, விக்கிரமனுக்கு ஆத்திரம்‌ 
பொங்கியது ! 

ஆனால்‌ தன்‌ கோபத்தை மனைவியிடம்‌ எப்படிக்‌ 
காட்டுவது என்று புரியாமல்‌ குழம்பினான்‌. 

லலிதாவை அடித்து, உதைத்து, அவனுக்குப்‌ பழக்க 
மில்லை! அக்கம்‌ பக்கத்தில்‌ பெயர்‌ கெட்டுவிடுமே! 
வெறும்‌ வார்த்தைகளிலேயே சுருண்டு போகிறவள்‌, 
அவள்‌. 

அந்த அளவு கூர்மை அவனது சொற்களிலேயே 
இருக்கும்‌. அவளும்‌ பயமும்‌ பாசமுமாக, அவனுக்கு 
வேண்டியதைப்‌ பார்த்துப்‌ பார்த்துச்‌ செய்வாள்‌. 

ஆனால்‌, அவளது இன்றைய அலட்சியம்‌, அவனைக்‌ 
குழப்பியது. காலையிவூம்‌, இதேதான்‌ செய்தாள்‌. 

இப்போதும்‌ வெறும்‌ ரொட்டி பாக்கெட்‌ வந்திருக்‌ 
கிறது! அதற்கும்‌ தொட்டுக்‌ கொள்ள வியஞ்சனங்கள்‌ 
ஒன்றும்‌ இல்லை! கேட்டால்‌, காலையில்‌ போலவே, 
சாஸ்‌, ஜாம்‌ இருக்கிறதே எனக்கூடும்‌! இந்த மாதிரி சாப்‌ 
பிட்டு, அவன்‌ உடம்பை எப்படித்‌ தேற்றுவது ? உள்ளது 
மல்லவா கெட்டுப்‌ போகும்‌? 

தப்புக்கு மேல்‌ தப்பாக, எங்கோ சுற்றிவிட்டுத்‌ 
தாமதமாக வேறு வந்திருக்கிறாள்‌ ! 

இதை வேறு மாதிரிதான்‌ கையாள வேண்டும்‌. 

போட்டு அடித்து நொறுக்கிவிடலாம்‌ என்றால்‌, 
அதற்கு தேவையான வலிமை உடம்பில்‌ இருக்குமா 
என்று, அவனுக்குச்‌ சந்தேகமாக இருந்தது. 

கையை முஷ்டியாக மடக்கிப்‌ பார்த்தால்‌, பலம்‌ 
இருக்கும்‌ போலத்தான்‌ தோன்றியது. ஆனால்‌ அன்று 
போல திடீரென்று மயக்கம்‌ வந்துவிட்டால்‌ ? 

என்னதான்‌ அது, தூக்கமே என்று மருத்துவர்கள்‌ 
சொன்னாலும்‌, அதை ஒத்துக்‌ கொள்ள, விக்கிரமன்‌ 
தயாராக இல்லை. அவர்களுக்குக்‌ கண்டுபிடிக்கத்‌ தெரி 
யாத ஏதோ புது வியாதி. தெரியவில்லை என்று ஒத்துக்‌ 
கொள்ள மனமின்றி, அவனுக்கு ஒன்றுமில்லை என்று 
சாதிக்கிறார்கள்‌ என்றே நினைத்தான்‌. 

அவனால்‌ இயலாது என்று தெரிந்தால்‌, அவள்‌ 
இன்னமும்‌ எகிறக்‌ கூடும்‌! 

வீட்டுச்‌ செலவுக்குப்‌ பணம்‌ கொடுப்பதை நிறுத்தி, 
அவளையும்‌ சேர்த்து பட்டினி போடலாமா? பிள்ளை 
களும்‌ பட்டினி கிடக்கும்‌ என்றால்‌, லலிதா வழிக்கு வரக்‌ 
கூடும்‌! 


இதுதான்‌ வழி என்று முடிவு செய்து, அவளைக்‌ 
கூப்பிட்டுச்‌ சொல்ல நினைத்தால்‌, அவளே பிள்ளைகள்‌ 
தூங்கிய அறைக்‌ கதவை சாத்திக்‌ கொண்டு வெளியே 
வந்தாள்‌. 

பிள்ளைகளுக்காக சுட வைத்த பாலில்‌ மீதி இருந்‌ 
ததைத்‌ தொட்டுப்‌ பார்த்துவிட்டு, உறை ஊற்றுவதற்கு 
அவள்‌ மோரை எடுக்கவும்‌, அவனது பொறுமை 
மறைந்தது. 

“நான்‌ இன்னும்‌ பால்‌ குடிக்கவில்லை” என்றான்‌ 
ஆத்திரத்தோடு. 

்‌“ஓ! இவ்வளவு நேரம்‌ குடிக்கவில்லை என்பதால்‌, 
வேண்டாமோ என்று நினைத்தேன்‌” என்றவள்‌, ஒரு 
டம்ளரில்‌ பாலை ஊற்றி வைத்துவிட்டு, மிச்சத்தில்‌ 
உறை ஊற்றி மூடி வைத்தாள்‌. 

மீதி மோரை ஃப்ரிஜ்ஜில்‌ வைத்துவிட்டுத்‌ திரும்‌ 
பியவள்‌, பால்‌ தம்ளரைப்‌ பார்த்துவிட்டு ''இன்னும்‌ 
குடிககவில்லையா? வேண்டாம்‌ என்றால்‌ அதையும்‌... 
என்று கூறியவாறு பால்‌ தம்ளரை நோக்கி கையை 
நீட்டவும்‌, அவசரமாக அதை எடுத்து ஒரே மூச்சில்‌ 
குடித்து முடித்துவிட்டு தம்ளரை நீட்டினால்‌, அதை 


வாங்கி வைக்க அவளைக்‌ காணோம்‌. 


பாலுக்குப்‌ போடும்‌ பையை எடுத்துக்‌ கொண்டு, 
வாசலை நோக்கிப்‌ போய்க்‌ கொண்டிருந்தாள்‌. 

பாலை... எந்தப்‌ பானத்தை என்றாலுமே, ஊற்றிக்‌ 
கையில்‌ கொடுத்துவிட்டு, நக்கலோ, கிண்டலோ அவன்‌ 
பேச்சை கேட்டவாறு நின்று, காலி தம்ளரை வாங்கிக்‌ 
கொண்டு போகிறவளுக்கு என்ன ஆயிற்று? 

ஊகூம்‌, இவளைச்‌ சும்மா விடக்கூடாது. 

பையை உரியபடி மாட்டி வைத்துவிட்டு திரும்பி 
வந்தவளை “'இந்தா, நில்லு” என்று நிறுத்தினான்‌ அவன்‌. 
“உன்னிடம்‌ ஒன்று கேட்க வேண்டும்‌” என்றான்‌ அதி 
காரமாக. 

கால்‌ மேல்‌ கால்‌ போட்டு அமர்ந்து, அவன்‌ கேள்வி 
கேட்கத்‌ தயாரானால்‌, பணிவாக நின்று பதில்‌ சொல்‌ 
லாமல்‌, அவளும்‌ ஒரு சோபாவில்‌ உட்கார்ந்து கொண் 
டிருந்தாள்‌. 

என்ன திமிர்‌? எப்படி வந்தது என்று மீண்டும்‌ மனம்‌ 
குழம்பினாலும்‌, அதை ஒதுக்கி “நீ எத்தனை மணிக்கு 
வீடு திரும்பினாய்‌, தெரியுமா?” என்று அதட்டலாக 
வினவினான்‌. 

ஒரு பத்திரிகையை எடுத்து புரட்டியவாறே ''ஒன்பது 
மணி'' என்றாள்‌ அவள்‌ சாதாரணமாக. 

““ஒன்‌..பது மணி! இப்படித்தான்‌ ஒரு குடும்பத்துப்‌ 
பெண்‌, நடு ராத்திரியில்‌ தனியாக ஊர்‌ சுற்றுவதா?'' 
என்று குரலை உயர்த்தினான்‌ விக்கிரமன்‌. 

பத்திரிகையை மூடியவாறு ““ஒன்பது மணி ஒன்றும்‌ 
நள்ளிரவு இல்லை. நான்‌ ஊர்‌ சுற்றவும்‌ இல்லை” என்று 
எழுந்தாள்‌ லலிதா. 


ரமணிசந்திரன்‌ | 143 


“ஏய்‌, நில்லுடீ. ஊர்‌ சுற்றாவிட்டால்‌, இவ்வளவு 
நேரம்‌ எவன்‌ வீட்டிற்குப்‌ போய்‌ குலாவிவிட்டு, ஏ..ஏ.. 
என்னடி ?'' என்றவன்‌ அவள்‌ பத்திரிகையை சுருட்டியபடி 
முன்னே வரவும்‌, தன்னையறியாமல்‌ பின்னடைந்தவாறு 
வாய்‌ குழறினான்‌. 

இவர்கள்‌ பொதுவாகக்‌ கோழைகளாக இருப்பார்கள்‌ 
என்று, சுதர்மன்‌, சொன்னது, லலிதாவுக்கு நினைவு 
வந்தது. இவனுக்குப்‌ போய்‌ பயந்து கொண்டு இருந் 
தாளே! 

அருவருப்பாக பார்த்து, அலட்சியமாக உதட்டைப்‌ 
பிதுக்கினாள்‌ அவள்‌. 

பத்திரிகையை டீபாய்‌ மீது எறிந்துவிட்டு, ''ஒரு 
பெண்‌ ஒன்பது மணிக்குத்‌ திரும்பி வந்தாலே தப்‌ 
பானவள்‌, என்று சொல்வதானால்‌, இன்றைக்கு பத்துக்கு 
ஆறு பெண்கள்‌ அப்படிப்பட்டவர்கள்தான்‌. ஆனால்‌, 
அநியாயமாகப்‌ பெண்களைப்‌ பழி சொன்னால்‌ நாக்கு 
அழுகிவிடும்‌” என்றாள்‌ அவள்‌. 

தன்னை அடிப்பதற்காகப்‌ பத்திரிகையைச்‌ சுருட்ட 
வில்லை என்று ஆகவும்‌, அந்த அற்பனுக்கு மறுபடியும்‌ 
வீரம்‌ வந்தது. 

நிமிஷ நேரத்துப்‌ பயத்துக்கு பழி வாங்குகிற வேகத்‌ 
தில்‌, அவர்களெல்லாம்‌ வேலைக்குப்‌ போய்‌ கணவனின்‌ 
சுமையை பாதி தாங்குகிறவர்கள்‌. பத்தினிக்கும்‌ மேலே! 
உன்னைப்‌ போல ஓசிச்‌ சோற்றை வெட்டுகிற, 
உதவாக்கரை அல்ல!” என்று அவளைக்‌ குதற முயன்‌ 
றான. 

உண்மையைத்‌ தெரிவிக்கும்‌ வேளை வந்துவிட்டது 
என்று கருதி '“அப்படியானால்‌, நானும்‌ பத்தினிக்கும்‌ 

மேலேதான்‌. நானும்‌ வேலைக்குப்‌ போய்விட்டுத்தான்‌ 
வந்தேன்‌!” என்று போட்டு உடைத்தாள்‌ லலிதா. 

தலை மேலே இடி விழுந்தது போல “'எ... என்னது?!” 
என்று பேந்த விழித்தான்‌ கணவன்‌, ““யா..யாரிடம்‌ கேட்டு 
வேலைக்குப்‌ போனாய்‌? திமிராடீ?”” என்று கத்தினான்‌. 

்‌“ஷ்‌!”” என்றாள்‌ அவள்‌. “உங்கள்‌ அபிப்பிராயப்படி, 
நான்‌ பத்தினியை விடவும்‌ உயர்ந்தவள்‌. அதனால்‌, 
என்னிடம்‌ இப்படிக்‌ கத்தக்‌ கூடாது. மரியாதையாகவே 
நடந்து கொள்ளுங்கள்‌?” என்று புத்தி சொன்னாள்‌ 
மனைவி. 

அதற்குள்‌ சுதாரித்து “போடீ, போடிப்‌ போக்கற்ற 
வளே! பொய்‌ சொன்னாலும்‌ பொருந்தச்‌ சொல்ல வேண்‌ 
டாம்‌? உன்னைப்‌ போல அரைகுறைக்கு, எந்த முட்டாள்‌ 
வேலை கொடுப்பான்‌? எங்கேயோ போய்ப்‌ பத்து 
பாத்திரம்‌ தேய்க்கிறதுக்கு, வீட்டிலேயே செய்‌. வேலைக்‌ 
காரிச்‌ செலவு மிச்சம்‌:' என்று எள்ளி நகையாடத்‌ 
தொடங்கினான்‌ விக்கிரமன்‌. 

வேலைக்காரி செலவா? 

பாப்பாவைக்‌ கூட்டிப்போய்‌ 'க்ரஷ்‌'ஷில்‌ விடுவதற்கு, 
பையனின்‌ அரைநாள்‌ பள்ளி முடிந்ததும்‌ இருவரையும்‌ 
ஆட்டோவில்‌ கூட்டிப்‌ போய்‌ பெற்றோரிடம்‌ விடுவதற்கு 
என்று அதிகப்படி சம்பளம்‌ கொடுப்பதை அறிந்தால்‌, 
இவன்‌ என்ன சொல்லக்‌ கூடும்‌? 

இவனோடு பேசுவதே வீண்‌! 

அவனை ஒரு தரம்‌ வெறித்து நோக்கிவிட்டு, '“எனக்குத்‌ 
தூக்கம்‌ வருகிறது'' என்று பிள்ளைகளை உறங்க வைத்த 
அறையை நோக்கி நடந்தாள்‌ அவள்‌. 

“ஏய்‌, நில்லுடீ. எனக்குச்‌ சாப்பாடு ?”” 

நடந்தபடியே அவள்‌ சொன்னாள்‌ ““மேஜைமேல்‌ ரொட்டி 
இருக்கிறது. ஜாம்‌, சாஸ்‌ எல்லாமே. உறை குத்தின பால்‌ 
கூட. இன்னும்‌ திரிந்திராது. அதை வேண்டுமானாலும்‌ 
எடுத்துக்‌ கொள்ளலாம்‌”? என்று விட்டுக்‌ குழந்தைகள்‌ 
அறைக்குள்‌ சென்று கதவைச்‌ சாத்திக்‌ கொண்டாள்‌. 

மனைவியின்‌ இந்த புது அவதாரம்‌ திகைப்பளிக்க, 
மூடிய கதவை வெறித்தான்‌ விக்கிரமன்‌. 

இரவு நெடுநேரம்‌ விக்கிரமன்‌ தூங்கவில்லை. 

காலடியில்‌ புழு மாதிரி கிடந்த இவளுக்கு எங்கிருந்து, 
இந்தத்‌ தைரியம்‌ வந்தது? இதன்‌ பின்னே என்னவோ 
மர்மம்‌ இருக்கிறது. என்னவாக இருக்கும்‌ ? 

எல்லாம்‌ காலையில்‌, விசாரிக்கிற விதமாக விசாரிக்க 
வேண்டும்‌. 

இப்போது இதற்கு மேல்‌ விழித்திருந்தால்‌, அவனுக்கு 
உடம்புக்கு நல்லதில்லை! 

கண்களை இறுக மூடிக்‌ கொண்டு படுக்கையில்‌ 
விழுந்தான்‌ அவன்‌! 

காலையிலும்‌, லலிதா அவனைக்‌ கண்டு கொள்வ 
தாகவே இல்லை. 

தன்‌ போக்கில்‌ குளித்தாள்‌. பிள்ளைகளைக்‌ குளிப்‌ 
பாட்டினாள்‌. இடையில்‌ அடுப்படியிலும்‌ ஏதோ வேலை 
நடந்தது. செல்லோவில்‌ ஏதோ சாப்பாட்டு மேஜைக்கு 
வந்தது. ஒரு டம்ளரில்‌ காபியும்‌. 

முன்பு போலக்‌ கையில்‌ கொடுத்திருந்தால்‌.. கொண்டு 
வந்து, அவன்‌ முன்னே டீபாயில்‌ வைத்திருந்தால்‌ கூட, 

ஏதாவது குறை சொல்லி, அவள்‌ மூஞ்சியிலேயே 
விசிறியடித்திருக்கலாம்‌. 

ஆனால்‌, மேஜை வரை சென்று எடுத்துக்‌ குடிப்ப 
தற்குத்‌ தன்மானம்‌ இடம்‌ கொடுக்கவில்லை. 

என்ன என்ன, எதைச்‌ சாக்கிட்டு தொடங்கலாம்‌ என்று 
காத்திருந்தவனுக்கு பிள்ளையே எடுத்துக்‌ கொடுத்தான்‌. 

பள்ளிக்குத்‌ தயாராகி உட்கார்ந்திருந்தவன்‌, அருகில்‌ 
அமர்ந்திருந்த தங்கையிடம்‌ ''சொல்லு, தாத்‌ தா, 
தாத்தா!'” என்று கற்றுக்‌ கொடுக்கவும்‌, விக்கிரமன்‌ திடுக்‌ 
கிட்டான்‌ ! 

தாத்தாவா? எங்கிருந்து வந்தது, இந்த உறவு? 

மகனுக்கு மாட்டிவிட ஷூ, சாகசுடன்‌ வந்தவளைக 
கேட்டான்‌ ““என்னடி, தாத்தா கீத்தா என்று இல்லாத 
உறவெல்லாம்‌ சொல்கிறான்‌ ?'' என்று கோபக்‌ குரலில்‌ 
விசாரித்தான்‌. 

மகனுக்கு சாக்சைப்‌ போட்டுவிட்டபடியே, ''உறவு 
இருப்பதால்தான்‌ சொல்கிறான்‌” என்றாள்‌ அவள்‌ சர்வ 
சாதாரணமாக. 

வாடீ, மாட்டினாயா என்று உள்ளூர எக்களித்தபடி 
“மண்ணாங்கட்டி, என்னவோ, அவர்கள்‌ தொடர்பையே 
அடியோடு விட்டுவிட்டேன்‌. நீங்கள்தான்‌ எல்லாம்‌ 
என்று சொல்லித்தான்‌, என்னை மணந்தாய்‌? இப்போ 
தென்ன புது உறவு ?”” என்று உறுத்து விழித்துச்‌ சீறினான்‌ 
கணவன்‌. 

கண்களில்‌ பொறி பறப்பதாக எண்ணம்‌ அவனுக்கு. 

ஆனால்‌, அவனைத்‌ திரும்பியும்‌ பாராமல்‌, பிள்ளைக்கு 
அடுத்த கால்‌ சாக்சையும்‌ அணிவித்துக்‌ கொண்டே 

“நீங்கள்‌ கூடத்தான்‌ பொன்‌ போலப்‌ பாதுகாத்துப்‌ 
பூப்போல அருமையாக நடத்துவதாக, எனக்கு வாக்கு 
கொடுத்தீர்கள்‌. நடப்பதைப்‌ பார்த்தால்‌ உங்களுக்கு, 
என்னை அடையாளமே மறந்து போகும்போல இருக்‌ 
கிறதே! கிட்டத்தட்ட ஒரு மாதமாக வேலைக்குப்‌ போகி 
றேன்‌. உங்களுக்குத்‌ தெரியவே இல்லையே!'' என்றாள்‌ 
அவள்‌ எகத்தாளமாக. 

அந்தக்‌ கேள்வியில்‌, விக்கிரமனுக்கு வாயடைத்துப்‌ 
போயிற்று. 


இவளுக்கு ஏதேனும்‌ தெரியுமா? குற்றமுள்ள நெஞ்சு 
குறுகுறுக்க திகைப்பில்‌ சற்று வாயடைத்து நின்றவன்‌, 
உடனே சமாளித்து பேச்சின்‌ போக்கை மாற்றினான்‌. 

ஆத்திரத்தை விடுத்து, வருத்தத்தைக்‌ காட்டினான்‌. 

முகத்தைச்‌ சோகமாக வைத்துக்‌ கொண்டு ''என்னைப்‌ 
பார்த்து, இப்படி பேசுகிறாயே, லல்லும்மா! ராப்பகலாக 
இந்த குடும்பத்துக்காகத்தானே நான்‌ உழைத்துக்‌ 
கொட்டுகிறேன்‌. அதை மறந்து, இந்த மாதிரிப்‌ பேசு 
கிறாயே!'' என்று தழதழத்த குரலில்‌ வினவினான்‌. 

ஆனால்‌, லலிதாவிடம்‌ இதற்கு பதில்‌ தயாராக 
இருந்தது “அப்படி நீங்கள்‌ ராப்பகலாக உழைக்க வேண்‌ 
டாம்‌, விக்கி. சாதாரணப்‌ பகல்‌ உழைப்பே போதும்‌. 
அதற்குள்‌ குடும்பம்‌ நடத்த, நான்‌ தயார்‌! இனிமேல்‌ 
சீக்கிரமாக வீட்டுக்கு வந்து விடுகிறீர்களா? அப்பப்போ 
வந்து போகும்‌ அங்கிள்‌ யார்‌ என்று கேட்காத அளவுக்குப்‌ 
பிள்ளைகளுக்காவது உங்கள்‌ முகம்‌ நினைவிருக்கும்‌ ?'' 
என்றாள்‌ ஏளனமாக. 

ஏளனமா? ஆனாலும்‌ இதுகளுக்கு “அப்பா” மறக்காமல்‌ 
இருப்பதற்காகவா ? 

இந்தக்‌ குட்டிப்‌ பிசாசுகளுக்கு அப்பனாக வாழ 
வேண்டும்‌ என்று, அவன்‌ என்றைக்குமே எண்ணியதில்‌ 
லையே! பார்க்கப்‌ போனால்‌, என்ன, என்ன என்று 
நண்பர்கள்‌ கேட்கிறார்களே, தன்னை மட்டமாக எண்ணி 
விடுவார்களோ என்றுதான்‌, அவன்‌ பிள்ளை பெற்றுக்‌ 
கொள்ள நினைத்ததே! பிறகு பிள்ளைகள்‌, பிள்ளைகள்‌ 
என்று, அவர்களை அவள்‌ அதிகம்‌ கவனித்ததுதானே, 
அவள்‌ மீது, அவனுக்கு வெறுப்பை உண்டாக்கியதே! 

புருஷன்‌ என்றால்‌, அவனுக்காகவே, மனைவி உயிர்‌ 
வாழ வேண்டாமா? எந்த நேரமும்‌ அவனுக்காகத்‌ 
தன்னையும்‌ பராம்ரித்து, அலங்கரித்துக்‌ கொண்டு இவன்‌ 
“இம்‌: என்றால்‌ ஓடிவரத்‌ தயாராக இருந்து கொண்டு... 
அதை விட்டு, இதற்குக்‌ காய்ச்சல்‌, அதற்குத்‌ தடுப்பூசி.. 
சேச்சே! இந்தக்‌ குட்டிச்‌ சாத்தான்‌௧ளுக்கு அவன்‌ முகம்‌ 
மறந்தாலோ, நினைவு இருந்தாலோ, அதனால்‌ அவனுக்கு 
எனன லாபம்‌? 

இதனால்தான்‌, அவள்‌ நீதாவிடம்‌ முழுசாகச்‌ 
சாய்ந்ததும்‌, எங்கே சென்றாலும்‌, எந்த நேரம்‌ என்றாலும்‌, 
அவள்‌ தயார்‌! முதலில்‌ அவளை எங்காவது தள்ளிக்‌ 
கொண்டு போய்‌, இரண்டு நாட்கள்‌ ஜாலியாக இருக்க 
வேண்டும்‌. 

கற்பனையில்‌ கண்‌ சொக்கியவன்‌, அசைவு உணர்ந்து 
விழித்துப்‌ பார்த்தால்‌, பிள்ளைகளோடு, லலிதா படி 
யிறங்கிப்‌ போய்க்‌ கொண்டிருந்தாள்‌. 


அவனது சாப்பாடு? 

உணவு மேஜையில்‌ செல்லோவில்‌ இட்லியும்‌, 
கடலைச்‌ சட்டினி ஃப்ரிஜ்ஜில்‌ இருப்பதாகக்‌ கூறி செல்‌ 
லோவுக்கு அடியில்‌ ஒரு காகிதமும்‌ இருந்தன. 

ராட்சசி! ராட்சசி! உடம்பு சரியில்லாத புருஷன்‌ என்கிற 
அக்கறையே இல்லையே! 

இவளுக்கு என்ன தண்டனை கொடுப்பது? எப்படிக்‌ 
கொடுப்பது ? 

யோசித்துப்‌ பார்த்தும்‌ அவனுக்கு ஒன்றும்‌ தோன்‌ 
றாமல்‌, மூளை வேலை செய்ய மறுத்தது. இதுபற்றி, 
அவனுக்கு உதவக்‌ கூடிய ஒரே ஆள்‌, நீதா! 

அவளிடமே போய்‌, விக்கிரமன்‌ ஆலோசனை கேட்டான்‌. 

பெரிய ஹோட்டல்‌ ஒன்றில்‌ காபி ஷாப்பில்‌ அமர்ந்து, 
கேக்குகளை நொறுக்கியபடி, அவளும்‌ சொன்னாள்‌, 
பிரமாதமான ஆலோசனை ! 

“நீங்கள்‌ ஆண்பிள்ளை டார்லிங்‌! அதிலும்‌ வீரமான 
ஆண்‌ என்று எனக்குத்‌ தெரியும்‌! ஓங்கி நாலு சாதது, 
அவளைச்‌ சாத்தினால்‌, தானாகக்‌ காலடியில்‌ கிடக்கப்‌ 
போகிறாள்‌! அதற்குப்‌ போய்க்‌ கவலைப்படுவானேன ?'' 
என்றாள்‌ அவள்‌ காபி ஷாப்பின்‌ பில்லை, ஆயிரம்‌ 
ரூபாய்க்கும்‌ மேலாக அதிகரித்தபடி ! 


ட 


லலிதாவும்‌ சும்மா இருக்கவில்லை! கைவல்யாவை 
வரவழைத்து, அவளோடு இதுபற்றிப்‌ பேசினாள்‌, கூட்டு 
ஆலோசனை! 

அவளது வீடு! அங்கே என்னென்ன பிரச்சனைகளை, 
அவள்‌ கணவன்‌ ஏற்படுத்தும்‌ பிரச்சனைகள்‌ என்னென்ன 
வாக இருக்கக்‌ கூடும்‌, என்று யாராலும்‌ நிச்சயமாகச்‌ 
சொல்ல முடியாது. ஆனால்‌, விக்கிரமனின்‌ குணம்‌ 
தெரிந்ததால்‌, ஊகித்து, அவைகளுக்கு ஏற்ப சில பல 
பதிலடிகளை, இருவருமாகச்‌ சேர்ந்து யோசித்து வைத்‌ 
தார்கள்‌! 

ஆனால்‌ விவேகானந்தர்‌ சொல்வது போல யாரிடம்‌ 
எத்தனை யோசனைகளைக்‌ கேட்டாலும்‌ இறுதி முடிவு 
அவள்தானே எடுத்தாக வேண்டும்‌! 

“தைரியத்தை மட்டும்‌ ஒரு போதும்‌ விட்டுவிடா 
தீர்கள்‌, லலிதாக்கா. நீங்கள்‌ பயப்படுவதாக ஒரு வினாடி 
விக்கிரமன்‌ சாருக்கு தெரிந்தால்‌ போதும்‌. அப்புறம்‌, 
உங்களுக்கு மீட்சியே கிடையாது!” என்றாள்‌ கைவல்யா. 

“முந்தியவன்‌ கை மந்திர வாள்‌!” 

எளிய விதமாக தயாரிக்கும்‌ எந்த உணவும்‌, விக்கிரம 
னுக்கு பிடிக்காது! அதிலும்‌, ரசத்தின்‌ மீது துவேஷேமே 
உணடு! 

முதல்‌ உறுததலாக, அன்றைய சமையலுக்கு லலிதா 
ரசம்‌ வைததாள்‌. 

ஆத்திரமாக கணவன்‌ கேட்டபோது, “என்ன சொல்‌ 
வது? நீங்கள்தான்‌ அனேகமாக வெளியிலேயே சாப்‌ 
பிட்டு விடுகிறீர்களே.. உங்களுக்குப்‌ பிடிக்காதது என்று 
நானும்‌, இவ்வளவு நாள்‌ சாப்பிடாமல்‌ விட்டிருந்தேன்‌. 
இன்று, நான்‌ மட்டுமாகச்‌ சாப்பிட இது செய்தேன்‌. 
காரசாரமாக வேண்டும்‌ என்றால்‌, நீங்கள்‌ ஊறுகாயைத்‌ 
தொட்டுக்‌ கொண்டு சாப்பிடுங்கள்‌'' என்றாள்‌ மனைவி, 
சற்றும்‌ அக்கறையற்று. 

வேண்டும்‌ என்றே, பட்டர்‌ சிக்கனை வாங்கி வந்து, 
எல்லோர்‌ முன்னிலையிலும்‌ அமர்ந்து, தான்‌ மட்டுமாக 
சாப்பிட்டான்‌. 

தந்தையிடம்‌ வந்து உரிமையோடு கேட்டுப்‌ பழக்கம்‌ 
இல்லாததால்‌, பிள்ளை தாயிடம்‌ கேட்டான்‌, '“அம்மா, 
எனக்கும்‌ சிக்கன்‌” என்று. 

பெற்ற பிள்ளை கேட்கிறானே என்று இல்லாமல்‌ 
“ஸ்ஸ்ஸ்‌” என்று ரசித்துத்‌ தின்றான்‌ தகப்பன்‌: 

யாரோ போன்ற பாவனையுடன்‌ ''பாட்டியிடம்‌ சொல்லி 
விடுகிறேன்‌. நாளைக்கு உனக்காகச்‌ செய்து வைப்பார்கள்‌. 
பாட்டியுடையது, ஹோட்டல்‌ சிக்கனை விட சூப்பராக 
இருக்கும்‌” என்றாள்‌ லலிதா. 

“அம்மா, உனக்கு? சாயங்காலம்‌ வந்து சாப்பிடு”” 
என்றான்‌ பிள்ளை. 

கணவனை ஒரு பார்வை பார்த்து விட்டு “கட்டாயம்டா”” 
என்றாள்‌ அவள்‌ மகனிடம்‌. “நாளைக்கு இரவு நாம்‌ எல்‌ 
லோருமே தாத்தா வீட்டில்‌ சாப்பிட்டுவிட்டுத்‌ திரும்பி 
வரலாம்‌” என்று அவள்‌ கூற “ஹய்யா! ஜாலி!”” எனறு 
குதித்தான்‌ சிறுவன்‌. 

தாத்தா வீட்டில்‌ இரவு சாப்பாடா? கட்டின புருஷன்‌ ! 
நீங்களும்‌ வாருங்கள்‌ என்று ஓர்‌ அழைப்பு இல்லை! 
உங்களுக்கு எடுத்து வருகிறேன்‌ என்று ஒரு வார்த்தை 
இல்லை. தானும்‌ பிள்ளையுமாகக்‌ கொட்டிக்‌ கொள்ள 
திட்டம்‌ போட்டாகிறதா என்று, உள்ளூரக்‌ கொதித்தான்‌ 
விக்கிரமன்‌. 

தானும்‌ அதைத்தானே செய்கிறோம்‌, அதிலும்‌ பெற்ற 


பிள்ளைக்குக்‌ கூட கொடுக்காமல்‌, கண்‌ முன்னே 

உட்கார்ந்து உண்பது, எவ்வளவு பெரிய தப்பு என்பது 
எதுவும்‌, அந்த சுயநலப்‌ பிண்டத்தின்‌ மனதில்‌ படவே 
இல்லை ! 

மறுநாளைய, இவர்களது உணவு பற்றிய மகிழ்ச்‌ 
சியைக்‌ குலைத்தே தீர வேண்டும்‌ என்ற வெறியில்‌, 
“நாளைக்கு என்‌ சினேகிதர்கள்‌ நாலு பேர்‌, இங்கே 
சாப்பிட வருவார்கள்‌” என்று உரக்க அறிவித்தான்‌. 

“அப்படியா ?”' என்று கேட்டுக்‌ கொண்டதற்கு மேல்‌, 
லலிதா ஒரு வார்த்தையும்‌ சொல்லவில்லை. 

எதற்கும்‌ இருக்கட்டும்‌ என்று, அன்று மாலையில்‌ 
விக்கிரமன்‌ வீட்டு எண்ணுக்கு போன்‌ செய்து பார்த்தான்‌. 
எடுப்பதற்கு ஆளில்லை என்றதுமே, அவனுக்கு 
விஷயம்‌ புரிந்துவிட்டது. 

அவனுடைய நண்பர்களுக்காக விருந்து தயாரிக்கும்‌ 
எண்ணம்‌, லலிதாவுக்கு இல்லவே இல்லை! 

நாலு நண்பர்களோடு வீட்டுக்கு வந்து, அவன்‌ 
மூக்கறுபட்டு, நிற்பதைப்‌ பற்றிய கவலையும்‌ கிடை 
யாது. 

அவளும்‌ பிள்ளைகளும்‌, அவளுடைய பெற்றோர்‌ 
வீட்டுக்குப்‌ போய்‌, பட்டர்‌ சிக்கனை மொக்குவது மட்‌ 
டும்தான்‌, அவளுக்கு முக்கியம்‌! 

இதே பட்டர்‌ சிக்கனை, மனைவி மக்கள்‌ முன்னிலை 
யிலேயே தான்‌ மட்டுமாகத்‌ தின்றுவிட்டு, மறுநாள்‌, 
அவளுடைய பெற்றோர்‌ வீட்டில்‌ அவளும்‌ மகனும்‌ 
எதையும்‌ சந்தோஷமாகச்‌ சாப்பிட்டு விடக்‌ கூடாது 

என்பதற்காகவே, நண்பர்கள்‌ வருவதாகச்‌ சொன்னான்‌ 
என்பது, அவனுக்குத்‌ தவறாகவே தோன்றவில்லை ! 

அவன்‌ ஆண்பிள்ளை! லலிதாவுக்கு கணவன்‌. 
அவன்‌ சொற்படி நடக்க வேண்டியது அவளது கடமை. 

அதில்‌ லலிதா இப்போது தவறிவிட்டாள்‌. அதற்கு 
வெளிப்படையாக தண்டனை கொடுக்க, அவனுக்கு 
வாய்ப்பு கிடைத்துவிட்டது. 

இதுவரை லலிதா அவனுக்குப்‌ பணிந்தே போனதி 
னால்‌, பிரச்சனை எழவில்லை. இப்போது புதிதாக 
எழுந்திருக்கும்‌ எதிரப்பை, அவளது உடம்பைப்‌ புண்‌ 
ணாக்கியேனும்‌ அடக்கியாக வேண்டும்‌. மறுபடியும்‌ 
தலை தூக்கும்‌ தைரியமே வரக்கூடாது! 

மெனக்கெட்டு வீடுவரை சென்று, அவன்‌ வெளியூர்‌ 
செல்ல நேர்ந்துவிட்டதாகவும்‌, மனைவியின்‌ செல்‌ 
எடுக்காததால்‌, அவள்‌ வந்ததும்‌ விவரம்‌ சொல்லி 
விடுமாறும்‌, பக்கத்து வீட்டு அம்மாவிடம்‌ சொல்லி 
விட்டு, நண்பன்‌ வீட்டுக்கு போய்த்‌ தங்கினான்‌. 

எதற்கும்‌ இருக்கட்டும்‌ என்று, மேலும்‌ இரண்டொரு 
முறை வீட்டுக்குப்‌ போன்‌ செய்தால்‌, வெறுமனே, முழு 
நேர மணியும்‌ அடித்து முடிந்தது! 

அதாவது, அம்மையார்‌, இரவு முழுதுமே, தாயார்‌ 
வீட்டில்‌ தங்கிவிட்டாள்‌ ! 

ஒரு குடும்பப்‌ பெண்‌, கணவனிடம்‌ சொல்லாமல்‌, 
வெளியே ராத்தங்கி இருக்கிறாள்‌! இதற்கு அவளை 


என்ன செய்தாலும்‌ அக்கம்‌ பக்கம்‌ யாரும்‌ அவனைத்‌ 

தப்புச்‌ சொல்ல மாட்டார்கள்‌! விருப்பம்‌ போல, அடித்து 
நொறுக்கலாம்‌ ! 

காலையில்‌ ஹோட்டலில்‌ காபியைக்‌ குடித்துவிட்டு 
வீடு வந்தால்‌, லலிதா அப்போதுதான்‌ பாலைக்‌ காய்ச்சி, 
பிள்ளைகளுக்கு கொடுத்துக்‌ கொண்டிருந்தாள்‌. 

வாயில்‌ கதவை நன்கு திறந்து வைத்துக்‌ கொண்டு 
“அப்பாடி நேற்றுப்‌ போனவன்‌ வேலை முடிந்து, இப்‌ 
போதுதான்‌ வருகிறேன்‌. தெருமுனையில்‌ எதிர்‌ வீட்டுக்‌ 
காரரைப்‌ பார்த்தேன்‌. இரவு முழுவதும்‌, நம்‌ வீடு பூட்டிக்‌ 
கிடந்ததாமே!”' என்று வினவினான்‌. 

மகள்‌ வாயைத்‌ துடைத்து விட்டபடி, “இருக்கும்‌” 
என்றாள்‌ லலிதா சாவதானமாக. 

“ஏன்‌ அப்படி?” என்று விசாரணை தொடர்ந்தது. 

“திறந்து போட்டுவிட்டு வெளியே போக முடியா 
தில்லையா ?”' என்று அவனது பாணியில்‌, நக்கலாகப்‌ 
பதிலுரைத்தபடி, காலித்‌ தம்ளரோடு எழுந்தாள்‌, அவள்‌. 

்‌'“திமிராடீ? இரவு முழுதும்‌ வெளியே தங்கிவிட்டு 
வந்திருக்கும்‌ உன்னை...” என்று கையை ஓங்கிக்‌ 
கொண்டு வந்தான்‌ அவன்‌. 

எச்சரிப்பது போல கையை உயர்த்தி, ““அடிப்பீர்களா? 
அப்புறம்‌ போலீசுக்குப்‌ போய்விடுவேன்‌, ஜாக்கிரதை!” 
என்றாள்‌ மனைவி. 

போலீஸ்‌? இந்தக்‌ கிணற்றுத்‌ தவளை, அந்த அள 
வுக்குத்‌ துணியுமா? 

சந்தேகமாக கணவன்‌ பார்க்கும்போதே, லலிதா பேசி 
னாள்‌. '“இந்தப்‌ பக்கத்துப்‌ பெண்‌ போலீஸ்‌ இன்ஸ்பெக்டர்‌ 

சாந்தி, எனக்குத்‌ தெரிந்தவள்‌. ஏற்கனவே உங்களைப்‌ 
பற்றிச்‌ சொல்லி வைத்திருக்கிறேன்‌. ஒரு வார்த்தை 
சொன்னால்‌, காவல்‌ நிலையத்துக்குக்‌ கூட்டிப்போய்‌, 
முட்டிக்கு முட்டி தட்டி விடுவாள்‌ செய்யட்டுமா?” 

அவன்‌ விழிகளில்‌ கொலைவெறி இருந்தபோதும்‌, 
அசையப்‌ பயந்து நின்றான்‌. 

உள்ளூர கைவல்யாவுக்கும்‌ சுதாமனுக்கும்‌ நன்றி 
தெரிவித்தபடி “இன்னுமொன்று ராத்திரி தூங்கும்போது 
தலையணையை முகத்தில்‌ வைத்து அழுத்தி விட்டால்‌, 
முடிந்தது என்று, அசட்டுபிசட்டென்று இன்னும்‌ ஏதாவது 
திட்டம்‌ போடாதீர்கள்‌. எனக்கு என்ன கெடுதல்‌ நேர்ந்‌ 
தாலும்‌, அது உங்களால்தான்‌ நேரும்‌ என்றும்‌, அவள்‌ 
யோசனைப்படி எழுதியே கொடுத்திருக்கிறேன்‌. கட்டம்‌ 
போட்ட சட்டை வேண்டாம்‌ என்றால்‌, ஒழுங்காக நடந்து 
கொள்ளுங்கள்‌'' என்றாள்‌ அவள்‌ அதட்டலாக! 

அவளை அடித்துத்‌ துன்புறுத்த நினைத்து, அவன்‌ 
திட்டம்‌ போட்டால்‌, இப்போது அவள்‌ அல்லவா 
மிரட்டுகிறாள்‌ ! 

இதை, இந்தத்‌ திமிரை எப்படி அனுமதிப்பது? 
இவளை எப்படிப்‌ பழைய மாதிரிப்‌ பணிய வைப்பது? 

அடித்து நொறுக்கி, வலி வேதனையில்‌ நடுங்க 
வைக்கலாம்‌ என்று பார்த்தால்‌, அது அவனுக்கே தீம்பாக 
முடியும்‌ போலத்‌ தெரிகிறதே? பின்னே? 

பகல்‌ முழுதும்‌ யோசித்தவனுக்கு திடுமென ஓர்‌ 
ஐடியா பிறந்தது! 

உடம்பில்‌ அடிபட்டால்தான்‌, அவனுக்கு ஆபத்து? 
மனதைக்‌ காயப்படுத்தினால்‌ ? 

சும்மாவே லலிதாவுக்கு ஏதோ சந்தேகம்‌ இருக்கிறது. 
அதன்‌ விளைவுதான்‌, இந்தக்‌ 'கறுமுறு' எல்லாம்‌! 
மற்றபடி சொல்வதை எல்லாம்‌ கேட்டுக்‌ கொண்டு 
அவனது காலடியில்‌ கிடந்தவளுக்கு, இப்படி எதிர்க்கும்‌ 
தைரியம்‌ வராது! வேறு பெண்‌ தொடர்பு இருந்தாலும்‌, 
இதிலேயே புருஷன்‌ அதை விட்டுவிட மாட்டானா 
என்கிற ஆசை! 

இதற்கு மேலும்‌ அப்படியேதான்‌ என்று உறுதியே 
செய்து விட்டால்‌, அந்த அடியில்‌ அப்படியே சுருண்டு 
விட மாட்டாளா? 

நிச்சயம்‌! நிச்சயம்‌! இந்த முசுட்டுத்‌ தனத்தால்‌ கண 
வனைக்‌ கட்டுப்படுத்த முடியாது என்று காட்டி விட்‌ 
டால்‌, அப்புறம்‌ காலடியில்‌ விழுந்துதானே ஆக வேண்‌ 
டும்‌? காலடியில்‌ கிடந்து, கொஞ்சி, கெஞ்சி, இரட்டை 
சுகம்‌ அவனுக்கு ! 

அன்றைக்கு இரவில்‌ ஸ்டார்‌ ஹோட்டலில்‌ அறை 
யெடுத்து விக்கிரமன்‌ நீதாவோடு தங்கினான்‌. 


அவள்தான்‌, எப்போது கூப்பிட்டாலும்‌ வருவாளே! 
அவன்‌, தன்‌ உடல்நிலையை எண்ணி, ரொம்பவும்‌ துள்‌ 
ளாட்டம்‌ போட, அவனுக்குத்‌ தைரியம்‌ இல்லாவிட்‌ 
டாலும்‌, லலிதாவை பழி வாங்கத்தானே, இந்த ஏற்பாடு? 
ஏதோ சேர்ந்து தங்கினாலே, தங்கியதாக பேர்‌ வந்தாலே 
போதுமானது ! 

“சைடு எஃபெக்ட்‌” என்பார்களே, அது போல, இந்த 
பேர்‌ நீதாவையும்‌, அவனுடைய ஆளாக முத்திரை குத்தி 
விடும்‌. அவளைப்‌ பார்த்து ஜொள்ளுவிடும்‌ மற்ற 
சபலங்கள்‌ தானாக விலகி ஓடும்‌. 

இந்த இன்னொரு லாபம்‌ இருந்தாலும்‌, முக்கியமான 
நோக்கம்‌, லலிதாவைப்‌ பழி வாங்குவதுதான்‌ என்பதை 
மறக்கக்‌ கூடாது! 

ஆனால்‌, இதை மனைவிக்குத்‌ தெரியப்படுத்தினால்‌ 
தான்‌ பழி வாங்குவது முழுமையாகும்‌. 

எனவே, இந்த ஹோட்டல்‌ இரட்டை அறையில்‌ 
“ப்ரண்டு” உடன்‌ இரவு தங்கப்‌ போவதாக மனைவியின்‌ 
செல்லுக்குச்‌ செய்தி அனுப்பி வைத்தான்‌. 

தனக்குரிய படுகுழியைத்‌ தானே வெட்டிக்‌ கொள்‌ 
வதை அறியாமல்‌! 

செல்போனில்‌ வந்த மெசேஜ்‌ லலிதாவைப்‌ பாதிக்‌ 
கவே இல்லை என்று சொல்ல முடியாது. பலமுறை, 
அதை படித்துப்‌ பார்த்துப்‌ பார்த்து மனம்‌ நோகவும்‌ 
செய்தாள்‌. 

அப்படி நொந்தபோதுதான்‌, அந்தச்‌ செய்தியை 
விக்கிரமன்‌ அவளுக்கு அனுப்பிய நோக்கம்‌, லலிதா 
வுக்கு நன்றாகப்‌ புரிந்தது. எவ்வளவு வக்கிரம்‌, அவன்‌ 
மனதில்‌ ! 

இதைப்‌ படித்துப்‌ படித்து மனதை வருத்திக்‌ கொண்டு, 
தன்‌ கொடிய கணவனுக்கு, இன்னமும்‌ வெற்றியைத்‌ 
தருகிறோமே என்று முதலில்‌ வாடியவளுக்கு, அது 
அப்படியல்ல எனறு, விரைவிலேயே புரிந்தது. 

முதல்‌ தடவை படிக்கும்போது, கண்ணீரை 
அடக்குவதே கடினமாக இருந்த நிலை மாறி, அடுத்து 
இதை எதற்காக அனுப்பினான்‌ என்று யோசிக்கத்‌ தோன்‌ 
றியது. 

தப்பும்‌ செய்துகொண்டு, அதை அவளிடம்‌ தம்பட்‌ 
டமும்‌ அடிப்பது, அவளை வருத்துவதற்காக மட்டுமே! 
அப்படியானால்‌, உள்ளூர அவனே எப்படிப்பட்ட 
அரக்கனாக இருக்க வேண்டும்‌? இந்த அரக்கனோடு, 
இத்தனை காலம்‌ வாழ்ந்‌தோமே என்று வெறுப்பு வந்தது. 

வெறுப்பைத்‌ தொடர்ந்து, இந்த அரக்கனைச்‌ சும்மா 
விடுவதா என்று ஆத்திரம்‌ பிறந்தது. 

வெறுமனே இவனைப்‌ பிரிந்து போவது, பழி 
வாங்குவது ஆகாது. அந்த இன்னொருத்திக்கு பட்டுப்‌ 
பாய்‌ விரித்து, வரவேற்புக்‌ கொடுத்தது போல ஆகி 
விடும்‌. அது மட்டும்‌, கூடவே கூடாது. 

அவளுடைய அன்பான உறவினரிடமிருந்து, அவளைப்‌ 
பிரித்து, அவளது தன்னம்பிக்கையை அழித்து, ஒரு 
புழுவிலும்‌ கேவலமாக வாழ வைத்தானே! 

கைவல்யா மட்டும்‌ அவளுக்குத்‌ தைரியமூட்டி, 
சுதாமன்‌ மூலம்‌ இந்த வேலைக்கு ஏற்பாடு செய்ததோடு, 
பெற்றோரிடமும்‌ சேர வைத்திராவிட்டால்‌, அவளது 
நிலை என்ன? 

அந்த இன்னொருத்திக்கும்‌ பொங்கிப்‌ போட்டுக்‌ 
கொண்டு, கண்ணீர்‌ வடித்தபடி, அந்த அக்கிரம விக்‌ 
கிரமனின்‌ காலடியிலேயே தான்‌ இன்னமும்‌ கிடந்திருப்‌ 
பாள்‌! 

இவை அனைத்துக்குமே பழி வாங்கியே தீர 
வேண்டும்‌ ! 

அடி மனதில்‌ அதே சிந்தனையாக இருந்தவள்‌, ஓய்வு 
நேரத்தில்‌ கட்டாயமாகத்‌ தன்னோடு தொடர்பு கொள்ளு 
மாறு, கைவல்யாவுக்கு செய்தி அனுப்பினாள்‌. 

ஓய்வு நேரத்தில்‌ என்றால்‌, பேச்சு பிறர்‌ அறியாதிருக்க 
வேண்டும்‌ என்று உணர்ந்து, தலைவலி என்று “சிக்‌ 
ரூமுக்குப்‌ போவதாகப்‌ போக்குக்‌ காட்டி, கைவல்யா 
லலிதாவிடம்‌ பேசினாள்‌. 

விஷயத்தைச்‌ சொல்லிவிட்டு, ““ஒழுக்கககேடு 
நடந்தால்‌, வேலை நீக்கம்‌ என்று சுதாமன்‌ சார்‌ ஒருதரம்‌ 
சொன்னாரே, விக்கிரமனின்‌ தப்பு நடவடிக்கைக்கு, 
இந்தச்‌ செய்தி போதுமா, கைவல்யா?”” என்று கேட்டு 
கணவன்‌ தனக்கு அனுப்பிய செய்தியை, மற்றவளின்‌ 
செல்லுக்கு அனுப்பினாள்‌. 

பிறகு “இதிலும்‌ குள்ளநரித்‌ தனத்தைப்‌ பார்‌, “ப்ரண்ட்‌ 
என்று ஆங்கிலத்தில்‌ இருக்கிறது. பெண்தான்‌ என்று 
எப்படி நிரூபிப்பது ?”” என்று கவலையுடன்‌ வினவினாள்‌. 

அது... என்று சற்று யோசித்துவிட்டு '*அக்கா 
நன்றாக யோசித்துச்‌ சொல்லுங்கள்‌. விக்கிரமன்‌ சாருக்கு 
இதனால்‌ வேலை போனால்‌, அது பற்றி உங்களுக்கு 
ஒன்றுமில்லையா? அவருக்கு இது பெரிய இழப்பாகி 
விடக்கூடும்‌. கஷ்டப்படுவார்‌...” என்று இழுத்தாள்‌ 


கைவலயா. 


ஆனால்‌, அவள்‌ பேச்சை நிறுத்து முன்னரே 
்‌'“படட்டும்‌!'”' என்றாள்‌ லலிதா தெளிவாக. ''நன்றாகப்‌ 
படட்டும்‌, கைவல்யா. பிச்சையெடுக்க நேர்ந்தாலும்‌, 
அதுவும்‌ கூட, அவருக்கு உரிய தண்டனையை விடக்‌ 
குறைவுதான்‌. எத்தனை பேரை நோகடித்திருக்கிறார்‌! 
அவரை நம்பி வந்த என்னை, என்‌ மூலமாக என்‌ பெற்‌ 
றோரை, அவருக்கே பிறந்த பிள்ளைகளை! இன்னும்‌, 
அலுவலகத்தில்‌ கூட, எல்லோரையும்‌ ஏதாவது 

வகையில்‌ கஷ்டப்படுத்திக்‌ கொண்டே இருப்பார்‌ 
என்றாயே! அத்தனைக்கும்‌ மனிதர்‌ பட வேண்டாமா? 
சொல்லு!” என்று படபடத்தாள்‌. 

“அதில்லை லலிதாக்கா... என்று கைவல்யா 
தொடங்கவும்‌, மறுபடியும்‌ மற்றவள்‌ இடைப்புகுந்தாள்‌. 

“புரிகிறது. விக்கிக்காக வருந்துவேனோ என்று 
நினைக்கிறாயா? அவரிடம்‌ வைத்த அன்பு, பாசம்‌ எல்லா 
வற்றையும்‌, அவரே முழுதாகத்‌ துடைத்து எறிந்து 
விட்டார்‌, கைவல்யா. அவர்‌ என்ன கஷ்டப்பட்டாலும்‌, 
எனக்கு ஒன்றுமே தோன்றாது” என்றாள்‌ திடமாக! 

“சரிக்கா, இதற்கு மேல்‌, சுதர்மன்‌ சாரிடம்‌ பொறுப்பை 
ஒப்படைத்து விடுவோம்‌. விக்கிரமன்‌ சார்‌ செல்லக்கூடிய 
அந்த ஹோட்டல்‌ பற்றி உங்களுக்கு ஏதாவது தெரி 
யுமா?'” என்று விசாரித்தாள்‌ கைவல்யா. 

“ஊம்‌. இவருடைய சினேகிதருக்குப்‌ பங்கு இருக்‌ 
கிறது என்று, அடிக்கடி அங்கேதான்‌ போவார்‌. கேள்வி 
கேட்க மாட்டார்கள்‌ என்பார்‌!” என்று அந்த ஹோட்டல்‌ 
பற்றித்‌ தனக்குத்‌ தெரிந்த விவரம்‌ சொன்னாள்‌ 
பெரியவள்‌. 

“இது போதும்க்கா'” என்ற கைவல்யா, தன்‌ சுமனைக்‌ 
கூப்பிட்டு இந்த விவரங்கள்‌ அனைத்தையும்‌ தெரிவித்‌ 
தாள்‌. 

அதற்கு மேல்‌ சுதர்மன்‌, வேகமாகச்‌ செயல்பட்டான்‌. 

'பரண்ட்‌' என்றது போலவே, ஹோட்டலிலும்‌, 
விக்கிரமன்‌ தன்‌ பெயரில்‌ அறையைப்‌ பதிவு பண்ண 
வில்லை. 

ஆனால்‌ ஓர்‌ உயர்‌ அதிகாரி மூலமாக, ஹோட்டவின்‌ 
சிசி கேமிரா பதிவை வாங்கிப்‌ பார்த்தபோது, நிர்வாகி, 
அந்தப்‌ பெண்‌ நீதாவுடன்‌ அறைக்குள்‌ சென்று கதவைச்‌ 
சாத்திக்‌ கொள்வது தெளிவாகப்‌ பதிவாகியிருந்தது. 

அன்று விடிந்த நேரம்‌, விக்கிரமனுக்கு நல்லதாக 
அமையவில்லை. 

வீட்டுக்கு வந்து, ஓரக்கண்ணால்‌ மனைவியைப்‌ 
பார்த்தால்‌, அவள்‌ சற்றும்‌ சலனமில்லாத முகத்துடன்‌ 
நடமாடிக்‌ கொண்டிருந்தாள்‌. 

தன்‌ செய்தியை, மனைவி பார்க்கவில்லையோ என்று 
சந்தேகம்‌ வந்தது. 

சே! சுத்த விரயம்‌! இவளை வாட்டவென்று, ஆயிரக்‌ 
கணக்கில்‌ செலவழித்து “ரூம்‌' போட்டு... உடல்‌ நிலையால 
அவளோடும்‌ முழுதாக அனுபவிக்க முடியாமல்‌, சேசே! 

ஏதோ சந்தேகம்‌ தோன்ற, லலிதா குளியலறையில்‌ 
இருக்கும்போது, அவளது செல்லை எடுத்துப்‌ பார்த்தான்‌. 

முழுதாகப்‌ பார்க்குமுன்‌, அவனது மொபைல்‌ 
ஒலியெழுப்பியது. 


மகன்‌ வருவது போலத்‌ தோன்றவும்‌, லலிதாவினதைப்‌ 
போட்டு விட்டு, ஓடி வந்து சோபாவில்‌ அமர்ந்து, 


போனை எடுத்துப்‌ பேசினான்‌. 

நீதாதான்‌. சந்தோஷமாகப்‌ பேசத்‌ தொடங்கினால்‌, 
அவள்‌ குட்பை சொல்லக்‌ கூப்பிட்டிருந்தாள்‌. 

ஐயோ, ஏன்‌? முந்தின நாள்‌ வெறுக்கடித்து விட்டதோ 
என்று கலங்கி, அவன்‌ சமாதானம்‌ சொல்லத்‌ தொடங் 
கியபோது ““அப்படியல்ல”' என்றாள்‌ அவள்‌. 

முன்தினம்‌ ஹோட்டலில்‌ பழைய தொடர்பு ஒரு 
வனைப்‌ பார்த்தாளாம்‌. அவன்‌ இப்போது சின்னத்திரைப்‌ 
படம்‌ எடுக்கிறானாம்‌. அடுத்ததில்‌, அவளைக்‌ கதாநாயகி 
ஆக்குகிறானாம்‌. பெரிய மெகா 'சீரியலாம்‌!' அதனால்‌, 
அவனோடு போவதாக முடிவு செய்து விட்டாளாம்‌. 
இவனோடு எல்லாம்‌ முடிந்ததாம்‌! 

ஐயோ, ஐயோ என்று மனம்‌ அடித்துக்‌ கொண்ட 
போதும்‌, காட்டிக்‌ கொள்ள முடியாத நிலை அவனுக்கு. 

அவளிடம்‌ உரிமை என்று, ஒன்றும்‌ கிடையாதே ! 

ஒருவாறு சமாளித்து அலுவலகத்துக்குப்‌ போனால்‌, 
பாதி வேலையில்‌ எம்‌.டி. கூப்பிட்டு அனுப்பினான்‌. 

என்னவாக இருக்கும்‌ என்று யோசித்தபடியே, 
கேபினை விட்டு வெளியே வந்தால்‌, அவனைத்‌ 
திரும்பிப்‌ பார்த்த கைவல்யாவின்‌ பார்வை, அவனை 
உறுத்தியது. 

சே! முட்டை கண்ணை வைத்துக்‌ கொண்டு, முழித்து 
முழித்துப்‌ பார்த்துக்‌ கொண்டு! இதுகளுக்கெல்லம்‌ 
வேலை ஒரு கேடா? இதற்கு இன்று ஏதாவது டார்ச்சர்‌ 
கொடுக்க வேண்டும்‌ என்று திட்டமிட்டபடியே போனால்‌, 
அவனுக்கே வேலை இல்லை என்றான்‌ எம்‌.டி.! 

ஹோட்டல்‌ வீடியோவில்‌ எடுத்ததை காட்டி, வேலை 
நீக்கம்‌ என்று சொன்னபோது, விக்கிரமனால்‌, பதிலே 
சொல்ல முடியவில்லை. 

“இரண்டு மாத நோட்டீஸ்‌ அல்லது அதற்குரிய 
சம்பளம்‌ என்பது ஒப்பந்தம்‌. நீங்கள்‌ ஏதோ முன்‌ பணம்‌ 
வேறு வாங்கியிருக்கிறீர்கள்‌. அது போகக்‌ கணக்குத்‌ 

தீர்த்துக்‌ கொண்டு போங்கள்‌. நீங்களாக ராஜினாமா 
செய்கிறீர்களா? அல்லது வேலை நீக்க உத்திரவை 
அனுப்பட்டுமா?”' என்று இளக்கமற்ற குரலில்‌ சுதர்மன்‌ 
கேட்டபோது, குனிந்த தலையோடு, ராஜினாமாக்‌ 
கடிதத்தில்‌ கையெழுத்தைப்‌ போட்டுவிட்டு வெளியேறி 


சான. 


கொழுத்த சம்பளத்தை நம்பி, நீதாவுக்காக நிறைய 
பணம்‌ “அட்வான்ஸ்‌” வாங்கியிருந்தான்‌. இப்போது 
அதுவுமில்லை. இதுவுமில்லை என்று ஆகிவிட்டது ! 


கடன்‌ பிடித்தம்‌ போக சில ஆயிரங்கள்‌ மட்டுமே, 
கைக்கு வரக்‌ கூடும்‌! அதை வைத்து என்ன செய்வது? 


இந்த விவரம்‌ வெளியே பரவும்போது, இது போல 
வேறு வேலை கிடைப்பதும்‌ அரிது. இனி என்ன செய்யப்‌ 
போகிறான்‌? 


அந்த நீதாவைச்‌ சந்தித்த நாள்‌ தான்‌, அவனை பீடை 
பிடிக்கத்‌ தொடங்கிய தினமோ? 

ஏதேதோ எண்ணி வருந்தியபடி, அவனது வேலைப்‌ 
பகுதிக்குள்‌ வந்தால்‌, யாரோ டக்கென்று தலையைத்‌ 
திருப்பிக்‌ கொள்வது, விக்கிரமனின்‌ பார்வை வட்டத்தில்‌ 
பட்டது. 

வேறு யாருமில்லை. அந்த முட்டைக்‌ கண்‌ 
கைவல்யாதான்‌. கைவலி, கால்வலி, தலைவலி. 


சட்டென கால்‌ தடுமாறியது. அவனுக்கு ஏதோ இதில்‌ 
ஏ...தோ இருக்கிறது! 

இந்த வேலை நீக்கம்‌ பற்றிய விவரம்‌, கைவல்யாவுக்கு 
முன்பே தெரியுமோ என்று எழுந்த சந்தேகம்‌, வினாடிக்கு 
வினாடி விக்கிரமனுக்கு வலுத்துக்‌ கொண்டே போனது. 

அவளுக்கு அந்தப்‌ பெண்ணுக்கு ஏதோ தெரிந்திருக்‌ 
கிறது! 

மற்றபடி, அழைப்பு வந்து அவன்‌ செல்லும்போதும்‌, 
தளர்ந்து வரும்போதும்‌, அவள்‌ ஏன்‌ அப்படிப்‌ பார்க்க 
வேண்டும்‌ ? 

மற்ற ஒரு சிலரும்‌ பார்த்தார்கள்தான்‌. ஆனால்‌ அது, 
ஒருவன்‌ போகிறான்‌, வருகிறான்‌ என்பது போல வெறும்‌ 
பார்வை, இவளது வேறு மாதிரி! 

எனன அது? 

மனைவியின்‌ செல்போனில்‌ பார்த்த எண்கள்‌ ஏதோ 
ஜாலம்‌ காட்டின. 

கேபினுக்குள்‌ சென்று, அலுவலக டயரியை எடுத்துப்‌ 
பார்த்தான்‌, இதே எண்கள்தான்‌ ! 

சட்டென, விஷயம்‌ விளங்கிப்‌ போயிற்று. 

மற்றபடி, அவன்‌ நீதாவோடு ஹோட்டலுக்குப்‌ போன 
விஷயம்‌, சுதர்மனுக்கு எப்படித்‌ தெரியும்‌? 

லலிதா இவளுக்குத்‌ தெரிவிக்க, கைவல்யா எம்டியிடம்‌ 
வத்தி வைத்திருக்கிறாள்‌ ! 

இன்னும்‌ யோசித்தால்‌ முன்னே சுதர்மனிடம்‌ வெளிப்‌ 
படையாக வாங்கிக்‌ கட்டிக்‌ கொண்ட இரண்டு முறை 
யுமே, தனக்கு குளுகோஸ்‌ கலந்து தந்தது. அவள்தான்‌ 
என்பதும்‌, இவள்‌ ராசியே சரியில்லை. அதனால்‌ தான்‌ 
இனி இந்த கைவலியிடம்‌ குளுகோஸ்‌ கலக்கச்‌ சொல்லக்‌ 
கூடாது என்று நினைத்தது கூட, விக்கிரமனுக்கு 
அப்போது ஞாபகம்‌ வந்தது. 

பிரச்சினையை உருவாக்கியவளே, இவள்தான்‌ என்று 
இப்போதல்லவா, புரிகிறது! 

பாதகி! ஏன்‌ இப்படிச்‌ செய்தாள்‌ என்று யோசிக்கும்‌ 
போதே, அவனுக்கு அதன்‌ காரணமும்‌ புரிந்து போயிற்று. 

ஏற்கனவே இந்தத்‌ தலைவலி, மனைவி லலிதாவுக்குத்‌ 
தெரிந்தவளாக இருக்க வேண்டும்‌. அவளை விக்கிரமன்‌ 
நடத்தும்‌ முறையினால்‌, ஆத்திரமும்‌, இருந்திருக்க வேண்‌ 
டும்‌. இப்போது கைவலி, கால்வலி என்று விக்கிரமன்‌ 
கிண்டல்‌ செய்யவும்‌, இவளுக்குப்‌ பழிவெறி உண்டாகி 
விட்டது! சமயம்‌ பார்த்து, ஏதேதோ திரிசமன்‌ செய்து பழி 
வாங்கி விட்டாள்‌! 

பாவி! பாதகி! பேரை வைத்துக்‌ கிண்டல்‌ செய்ததற்‌ 
காக, இப்படி ஒருவனின்‌ எதிர்காலத்தையேவா அழிப்‌ 
பாள்‌! இந்த மாதிரி கிண்டல்‌ செய்யக்‌ கூடியதான 
பெயரை வைத்தவர்களிடம்‌ ஆத்திரத்தைக்‌ காட்ட 
வேண்டும்‌ ! 

அதைவிட்டு, கஷ்டப்பட்டு உழைத்து, ஒரு நிலைக்கு 
உயர்ந்ததை, அடியோடு நாசமாக்கி விட்டாளே! இதற்குத்‌ 
தண்டனை யார்‌ கொடுப்பது என்று கொதிததான்‌ 
அவன! 

கட்டாயமாய்‌ கைவல்யாவுக்குத்‌ தண்டனை கொடுத்தே 
ஆக வேண்டும்‌ என்று வேலை போன வருத்தமும்‌, 
அதன்‌ காரணமாக இருந்ததால்‌ அவளிடம்‌ கோபமுமாக, 
விக்கிரமன்‌ எரிமலையாகக்‌ குமுறிக்‌ கொண்டு இருந்த 
போது, கண்ணாடிக்‌ கதவுக்கு வெளிப்புறம்‌ அசைவு 
தெரிந்தது. 

என்ன வந்தது எல்லோருக்கும்‌ என்று பார்த்தால்‌, 
உணவு இடைவேளை நேரம்‌! 

எல்லோரும்‌ வெளியே போய்க்கொண்டு இருந்தார்கள்‌. 

தண்டனை! பழிவெறி கொண்ட மனது, அவசரமாகத்‌ 
திட்டம்‌ போட்டது. 

பெரும்பாலும்‌ உணவு இடைவேளையின்போது, 
கைவல்யா தாமதமாகத்தான்‌ கேண்டீனுக்குப்‌ போவாள்‌. 
மற்றவர்கள்‌ பீட்சா, பர்க்கர்‌ என்று முழுங்கும்போது, 
இவள்‌, தான்‌ கொண்டு வந்ததை மட்டும்‌ உண்டு விட்டு 
வந்து விடுவாள்‌. முன்னதாகப்‌ போனால்‌, பகிர்ந்து 
உண்ணும்‌ பழக்கத்தில்‌, இவள்‌ தட்டிலும்‌, எண்ணைக்‌ 
கொழுப்பு என்று ஏதாவது விழுந்துவிடும்‌. மறுக்க 
மாட்டாமல்‌ உண்ண நேர்ந்துவிடும்‌ என்பது காரணம்‌ 
என்று மற்றவர்கள்‌ அவளைக்‌ கேலி செய்ததை, ஒரு 
தரம்‌ ஒட்டுக்‌ கேட்டிருந்தான்‌. 

அத்தோடு, தோழியிடம்‌ விவரம்‌ சொல்லவும்‌ துடிப்‌ 
பாக இருக்குமே! மற்றவர்களுக்குத்‌ தெரியாமல்‌ 
பேசுவதற்கு உகந்த சமயம்‌! 

இதுதான்‌, இவளுக்கு பாடம்‌ கற்பிக்கச்‌ சரியான நேரம்‌! 

ஒருவேளை, அவன்‌ இருக்கும்‌ இடத்தில்‌ இருக்க, 
அவளது குற்றமுற்ற நெஞ்சு இடம்‌ கொடாதோ என்று 
தோன்றவும்‌ தானும்‌ எழுந்து வெளியே செல்வது 
போலப்‌ போக்குக்‌ காட்டித்‌ திரும்பி வந்தான்‌. 

அவன்‌ எதிர்பார்த்தது போலவே, கைவல்யாவும்‌ 
செல்போனில்தான்‌ பேசிக்‌ கொண்டு இருந்தாள்‌. 

எதிர்பாராத வண்ணம்‌, நிர்வாகியின்‌ கடும்‌ குரல்‌ 
“என்ன தோழிக்கு விவரம்‌ தெரிவித்தாகிறதோ?”' என்று 
கேட்கவும்‌ கைவல்யா திடுக்கிட்டுத்‌ திரும்பிப்‌ பார்த்‌ 
தாள்‌. 

விக்கிரமனின்‌ சீறிச்‌ சினந்த முகம்‌ அச்சமூட்டத 
தானாகப்‌ பின்னடைந்தாள்‌ அவள்‌. 

வேகமாக அவளை அணுகி, அவள்‌ கையிலிருந்த 
செல்லைப்‌ பிடுங்கிப்‌ பார்த்தவனின்‌ முகம்‌ ஆத்திரத்தில்‌ 
இன்னமும்‌ கோரமாயிற்று. 

பலம்‌ கொண்ட மட்டும்‌ அதைத்‌ தரையில்‌ வீசி அடித்‌ 
தவன்‌, கைவல்யாவிடம்‌ சீறினான்‌, ““என்னடி வெற்றி 
முழக்கம்‌ செய்தாகிறதோ? பத்து ஆண்டுகளுக்கும்‌ 
மேலாக ஒருவன்‌ உழைத்து முன்னுக்கு வருவான்‌. 
அவனைத தலை குப்புறத்‌ தள்ளிவிட்டு, அதைப்‌ பற்றிக்‌ 
கொக்கரிக்கவேறு செய்வாயா? உன்னைக்‌ கொன்றாலும்‌ 
என்‌ ஆத்திரம்‌ தீராதுடீ! ஓ! ஆமாம்‌ உனக்கு உரிய 
தண்டனை சாவுதான்‌. உன்னைக்‌ கொன்று என்‌ பழியைத்‌ 
தீர்த்துக்‌ கொள்ளப்‌ போகிறேன்‌!” என்று கொலை வெறி 
யூடன்‌ அவளைப்‌ பிடிக்க முயன்றான்‌. 

தன்னை மறந்த கோபம்‌! சுற்றுப்புறம்‌ சூழல்‌ எண்‌ 
ணாத சீற்றம்‌! 

உணர்ச்சி வேகத்தில்‌, அவளைக்‌ கொன்றாலும்‌ 
ஆச்சாயப்படுவதற்கில்லை. 

வெறிகொண்ட இந்த மனிதனிடம்‌ இருந்து, அவள்‌ 
-தப்பியாக வேண்டுமே! 

ஆனால்‌ நெருக்கமாகக்‌ கிடந்த கம்ப்யூட்டர்‌ மேஜை 
களும்‌, வசதியான பெரிய இருக்கைகளுமாக அடைத்து 
கிடந்த இடத்தில்‌ எவ்வளவு ஓடி விட முடியும்‌? 

ஓட முடியாமல்‌ தடுத்து, கழுத்தைப்‌ பற்ற முயன்ற 
விக்கிரமனின்‌ கைகளைத்‌ தடுக்க முயன்றபடி, '“ததப்பு 
செய்கிறீர்கள்‌, சார்‌. என்னைக்‌ கொன்றுவிட்டு, நீங்கள்‌ 
மட்டும்‌ இங்கிருந்து தப்ப முடியுமா? மாட்டிக்‌ 
கொள்வீர்கள்‌, வேண்டாம்‌”” என்று எச்சரித்துப்‌ பார்த்தாள்‌. 

ஆனால்‌, எதையும்‌ காது கொடுத்துக்‌ கேட்கும்‌ நிலை 
யில்‌ விக்கிரமன்‌ இல்லை. 

அவளைக்‌ கொல்வது ஒன்றே குறியாகக்‌ கைவல்யா 
வின்‌ கழுத்தைப்‌ பற்றி, இறுக்கத்‌ தொடங்கியவன்‌ கை, 
சட்டெனத்‌ தளர்ந்தது. 

விக்கிரம்னின்‌ தலையில்‌ ஓங்கி ஒரு தரம்‌ குத்தி 
விட்டு, அந்த வலியில்‌ தளர்ந்த அவனது இரு கைகளையும்‌ 
பற்றிப்‌ பின்புறமாக இழுத்து, கைவல்யாவிடம்‌ இருந்து 
விலக்கி நிறுத்தியவன்‌ சுதர்மன்‌! 

இருமிச்‌ செருமி, தொண்டை அடைப்பைச்‌ சரி 
செய்து கொண்டிருந்தவளிடம்‌ ஒரு பார்வையை 
செலுத்திவிட்டு, “பின்‌ விளைவைக்கூட யோசியாமல்‌, 
இது என்ன பைத்தியக்காரத்தனம்‌, விக்கிரமன்‌? இவ்‌ 
வளவு சீக்கிரமாக, இந்த விஷயத்தில்‌ கைவல்யாவின்‌ 
தொடர்பை கண்டுவிட்ட நீங்கள்‌ எவ்வளவு புத்திசாலி 
யாக இருக்க வேண்டும்‌ ? ஆனால்‌ அதை நல்லபடியாகச்‌ 
செலவழிக்காமல்‌, தப்புக்கு மேல்‌ தப்பை அல்லவா, 
செய்கிறீர்கள்‌ ? 

“இந்த நிலைமை வருவதற்கான உங்கள்‌ பிழை 
களைப்‌ பற்றி யோசிக்க வேண்டாமா? இன்னும்‌ செய்த 


ரமணிசந்திரன்‌ | 169 | 


தப்புகள்‌ குறித்து வருத்தமே இல்லையா? காட்டிக்‌ 
கொடுத்ததாக கோபப்படுகிறீர்கள்‌ ? நீங்கள்‌ தப்பு செய்யா 
விட்டால்‌, யாரால்‌ என்னவென்று காட்டிக்‌ கொடுக்க 
முடியும்‌ ?' என்று அழுத்தமான குரலில்‌ எம்டியாக சுதாமன்‌ 
கேட்க, பதில்‌ சொல்ல முடியாமல்‌ தலை குனிந்து 
நின்றான்‌ மற்றவன்‌. 

போங்கள்‌, போங்கள்‌ சார்‌. செய்த தப்புக்களை 
எண்ணிப்‌ பாருங்கள்‌. இன்னும்‌ கீழே கீழே போகாமல்‌, 
திருந்தி வாழ முயற்சி செய்யுங்கள்‌. அடியில்‌ இருந்து 
தொடங்க நேர்ந்தாலும்‌ நீங்கள்‌ வளரவே, அதுதான்‌ 
நல்லது.” 

குனிந்த தலையுடன்‌ விக்கிரமன்‌ வெளியேற சுதர்மன்‌ 
கைவல்யாவிடம்‌ திரும்பினான்‌. 

“உனக்கு அறிவு வேண்டாம்‌? மடத்தனமாய்‌ இப்படி 
மாட்டிக்‌ கொண்டாயே! “பாதிப்‌ பேச்சில்‌ விக்கிரமன்‌ 
குரல்‌ கேட்டது அதன்‌ பிறகு தொடர்பில்லை” என்று 
லலிதா சிஸ்டர்‌ என்னைக்‌ கூப்பிட்டுச்‌ சொல்லாதிருந் 
தால்‌ உன்‌ கதி என்ன?” என்று சீறினான்‌. 

தன்னிடம்‌ அவனது சீற்றத்தை முதல்‌ முறையாகக்‌ 
கண்டவளுக்குப்‌ பேச்சு சரியாக வர மறுத்தது. ““வவந்து 
எஎதிர்பார்க்கவில்லை !'' என்றாள்‌ தடுமாற்றமாக. 

“ஏன்‌ எதிர்பார்க்கவில்லை? இவ்வளவு செய்யும்போது, 
அவா அடிபட்ட பாம்பு. கண்டு கொண்டால்‌, பழி 
வாங்கத்‌ தோன்றும்‌ என்று தெரியாதா?” என்று அவன்‌ 
சிடுசிடுக்கும்போதே, உணவு முடிந்து, சளசளத்தபடி 
மற்றவர்கள்‌ வரும்‌ அரவம்‌ கேட்டது. 

குரலைத்‌ தணித்து, “மாலையில்‌ வேலை முடிந்ததும்‌ 


என்னை வந்து பார்‌! இருவருமாக ஓர்‌ இடம்‌ போக 

வேண்டும்‌. தாமதம்‌ ஆகும்‌ என்று வீட்டில்‌ சொல்லி 
விடு'” என்றவன்‌ வேகமாக அங்கிருந்து சென்று விட்டான்‌. 

“ஏய்‌, எம்டி! எப்போது வந்தார்‌? என்ன பேசினார்‌?” 
என்று கேள்வி மழை பொழிய, ““முககியமாக ஓர்‌ அறி 
விப்பாம்‌. சொல்ல வந்தாராம்‌. யாரும்‌ இல்லை என்றதும்‌, 
திரும்பிப்‌ போகிறார்‌” என்று சமாளித்தாள்‌ கைவல்யா. 

ஆனால்‌ உள்ளே மனசு வேறு கேள்வி கேட்டது. 

கோபப்பட்டானே! அந்தக்‌ கோபம்‌, அவளுக்காக 
மட்டுமா? அல்லது, யாரானாலும்‌ இதே கோபம்‌ வருமா? 

அப்புறம்‌... ஊகூம்‌ யோசிக்கக்‌ கூடாது... 

கண்‌ மண்‌ தெரியாத கோபத்தில்‌ கைவல்யாவை 
கொலை செய்ய முயன்ற விக்கிரமனுக்குச்‌ செய்ய இருந்த 
குற்றத்தை எண்ணி உடல்‌ விதிர்விதிர்த்தது. 

கொலை! ஓர்‌ உயிரை எடுப்பது! மாட்டிக்‌ கொண் 
டால்‌... இந்த மாதிரி இடத்தில்‌ மாட்டிக்‌ கொள்ளாமல்‌, 
தப்பவும்‌ முடியாது எனும்போது அவனது உயிரையும்‌ 
சேர்த்து எடுக்கக்‌ கூடிய குற்றம்‌! 

நல்லவேளை! எம்டி அவனைப்‌ போலீசில்‌ ஒப்படைக்‌ 
காமல்‌, குறைந்த பட்சமாய்‌ செக்யூரிட்டி, ஆட்களிடம்‌ 
கூட ஒப்படைக்காமல்‌, திருந்தி வாழச்‌ சொல்லி அனுப்பி 
வைத்தாரே! பதவிக்கு ஏற்ற பெரும்‌ குணம்‌! 

திருந்தி வாழ்வது! 

தப்புக்கு மேல்‌ தப்பு! முதல்‌ தப்பை எங்கே தொடங்‌ 
கினான்‌ ! 

ஆனால்‌, அவன்‌ திருந்தி விட்டதை, லலிதா ஒத்துக்‌ 
கொள்வதாக இல்லை. 

“சொல்லுங்கள்‌, இதே தப்பை நான்‌ செய்திருந்தால்‌, 
உங்களால்‌ மன்னிக்க முடியுமா? உறவு, நட்பு எல்‌ 

லோரையும்‌ விட்டு நீங்களே கதி என்று வந்ததற்கு... என்ன 
மாதிரி நடந்தீர்கள்‌? இனி உங்களை எப்படி நம்புவேன்‌? 
யோசியுங்கள்‌. உங்களுக்கு உரிய தண்டனை என்ன? 
என்ன செய்யலாம்‌? உங்களுக்கு ஒரு பெண்‌ போத 
வில்லை. இன்னொருத்தியிடம்‌ போனீர்கள்‌. ஒருவரும்‌ 
இல்லாமல்‌, தனியாகச்‌ சில காலம்‌ இருங்கள்‌. அதைக்‌ 
கொண்டு முடிவு செய்யலாம்‌.” என்றபோது, அவள்‌ 
கணவன்‌ அதை மனமாரவே ஏற்றுக்‌ கொண்டான்‌. 

மாலை வரை, கைவல்யாவின்‌ மனதைக்‌ குடைந்த 
கேள்விகளுக்கு, விரைவிலேயே விடை கிடைத்தது. 

கார்‌ கிளம்பினதுமே சுதர்மனும்‌ தொடங்கி விட்டான்‌ 
“சொல்லு, உனக்கு ஏதேனும்‌ ஆகியிருந்தால்‌, அப்புறம்‌ 
என்‌ கதி என்ன? வாழ்க்கை முழுவதும்‌ தனியாளாகத்‌ 
தானே இருக்க நேர்ந்திருக்கும்‌ ?'” 

தாகத்தால்‌ தவித்திருக்கும்போது, தேன்‌ போன்ற 
தண்ணிரில்‌ முக்குளிக்கும்‌ உணர்வு அவளுக்கு, மிஞ்சிய 
மகிழ்ச்சியில்‌ வார்த்தை வர மறுக்க :''இது... இது 
கா.. காதல்‌ அறிவிப்பா சார்‌?'' என்று தடுமாற்றத்துடன்‌ 
கேட்டாள்‌ அவள்‌. 

சுதாமனுக்கு சிரிப்பு வந்தது. 

காரை ஓரமாக நிறுத்திவிட்டு ''நீ ரொம்பப்‌ புத்திசாலி” 
என்று எண்ணினேனே! இன்னும்‌ புரியவில்லை 
என்றால்‌... இது புரிகிறதா, பார்‌!” என்று அருகிழுத்து 
அணைத்து முத்தமிட்டான்‌. 

பிறகு அதிகாரமாகக்‌ கேட்டான்‌. ''இப்போது சொல்லு, 
நான யா? சா...ரா? அல்லது... ?”' 

மையலாக நோக்கி ““சுமன்‌'' என்று கிளியாய்‌ மிழற்றி 


னாள்‌ கைவலயா. 

உடனேயே மாறிய அவனது பார்வையில்‌ முகம்‌ 
சிவந்து, ““எ.. எங்கோ போக வேண்டும்‌ என்கிறீர்களே, 
எங்கே செல்லப்‌ போகிறோம்‌ ?'' என்று கொஞ்சலாகக்‌ 
கேட்டாள்‌. 

“என்‌ வீட்‌ )க்கு'' என்று அவன்‌ கூறவும்‌ மிரண்டு, 
“ஹே, என்‌ உடை... என்‌ முகம்‌'' என்று பரபரத்தாள்‌ 
கைவலயா. 

“எல்லாம்‌ எப்போதும்‌ போலப்‌ பிரமாதமாகத்தான்‌ 
இருக்கிறது. வீட்டுக்கு, என்‌ மந்தாகினி அத்தை வந்‌ 
திருக்கிறார்கள்‌. சும்மா சும்மா நாலைந்து பெண்களின்‌ 
படங்களை எடுத்து வந்து, கல்யாணம்‌ பண்ணிக்‌ கொள்‌ 
என்று என்னை வதைக்கிறார்கள்‌. ஆண்டுக்‌ கணக்காக! 
போன தடவை, அலுத்துப்‌ போய்‌, எந்தச்‌ சிறப்புமே 
இல்லாத ஒருத்தியிடம்‌ தலை சுற்றி விழப்‌ போவதாக 
ஜோதிடம்‌ சொல்லிப்‌ போனார்கள்‌. முதல்‌ பார்வை 
யிலேயே தலை சுற்றிப்‌ போனது உண்மை என்றாலும்‌, 
என்‌ நாயகி எவ்வளவு சிறந்தவள்‌ என்பதை, அவர்களுக்குக்‌ 
காட்ட வேண்டும்‌ என்றுதான்‌ அழைத்துப்‌ போகிறேன்‌” 
என்றவன்‌, திடுமென அவளிடம்‌ ஒரு சந்தேகம்‌ கேட்‌ 
டான. 

“உன்‌ பெற்றோர்‌ என்னை மருமகனாக ஏற்றுக்‌ கொள்‌ 
வார்கள்தானே, கைவல்யா?”” 

அவனது குரலில்‌ மெய்யாகவே கவலை தொனிக்‌ 
கவும்‌, கைவல்யாவுக்குச்‌ சிரிப்பு வந்தது. இவனை, 
வேண்டாம்‌ என்று யாரால்‌ மறுக்க முடியும்‌? அப்படி 
மறுத்தால்‌ அவள்தான்‌ விட்டுவிடுவாளா? 

லேசாக எம்பி ““என்‌ சுமன்‌!'' என்று அவனது காதோரம்‌ 
கொஞ்சலாகக்‌ கிசுகிசுத்தாள்‌ கைவல்யா. 


* 

